

سرسارنگ

جیپی سنڌ

مرتب: حمید سنڌي

سر سارنگ

مرتب
حمید سنڌي

Jeay Sindh

شاه عبداللطيف ڀٽ شاه ثقافتي مرڪز
ڀٽ شاه / حيدرآباد
۱۴۱۹ھ / ۱۹۹۸ع

حضرت شاه عبداللطيف ڀٽائيءَ جي ٻه سؤ چوونجاھين
عرس جي موقعي تي شايع ڪيل

ڇپائيندڙ جا حق ۽ واسطا محفوظ

پھريون ڇاپو: 1998ع

ڪتاب جو نالو: سُر سارنگ

مرتب: حميد سندي

ٽائٽل: ٿر برسات جي موسم ۾.

ڇپائيندڙ: شاه عبداللطيف ڀٽ شاه

ثقافتي مرڪز، ڀٽ شاه، حيدرآباد

ڇپيندڙ: علمي پرنٽرس، ڪراچي

Ph: 2625254 - 2625752.

E-mail: sindhu@cyber.net.pk

ڪمپوزنگ: الطاف پيرزادو

پروف ريڊنگ: ڪمال ڄامڙو

ملھ 200 رپيا

فهرست

صفحو	عنوان
۵	۱ - ٻہ اکر: اندر جهڙ جهوري وهي حميد سنڌي
۱۷	۲ - سارنگ ساڻ ڪجن. محمد حسين "ڪاشف"
۲۷	۳ - سُر سارنگ جو لساني جائزو. ڊاڪٽر هدايت پريم
۴۱	۴ - شاه لطيف جو مجازي عشق. ڊاڪٽر غلام نبي سڌايو
۵۱	۵ - ڀٽائيءَ گهوٽ جي سُر سارنگ ڊاڪٽر نواز علي "شوق" جو مطالعو.
۶۱	۶ - سارنگ سائي ست. ڊاڪٽر شاهنواز سوير
۶۹	۷ - سر سارنگ: درست پڙهڻين تاج جويو ۽ سماجي ۽ فڪري پهلو.
۸۵	۸ - شاه لطيف جي ڪلام ۾ ڊاڪٽر غلام علي الانا. زندگيءَ جو فلسفو.
۱۰۹	۹ - سارنگ جو اهڃاڻ ۽ سنڌ جي ڊاڪٽر حبيب الله صديقي جاگرافي.
۱۱۷	۱۰ - شاه عبداللطيف ڀٽائيءَ جي سُر سارنگ جو مطالعو. قائم سولنگي.
۱۲۷	۱۱ - سُر سارنگ ۾ سمايل محمد ابراهيم "سنڌي" سماجي ۽ روحاني فڪر.
۱۳۵	۱۲ - سر سارنگ ۾ سنڌي عورت جا احساس. رضيه شيخ

- ۱۴۲ - سُر سارنگ: هڪ مطالعو. احسان عظيم صديقي
- ۱۵۱ - شاه صاحب جو سُر سارنگ اياز قريشي
۽ اسلامي فتحون.
- ۱۵۸ - سُر سارنگ ۽ سنڌ جي حافظ عبدالرحيم جمالي
سُڪاري حالت.
- ۱۶۷ - شاه جي سُر سارنگ جو شفيق حسين ميمڻ
تصور.
- ۱۷۱ - سُر سارنگ جا رنگ. نذير ناز
- ۱۷۷ - سارنگ سار لهيج الله لڳ حافظ محمد بخش
اچين جي.

پاڳو پيو

متفرق مضمون

- ۱۹۵ - فردا منڌ ڦٽي ڪئي ڊاڪٽر عبدالجبار جوڻيجو
(جدوجهد جو فلسفو ۽ سسٽي).
- ۲۰۳ - سامونڊيڪو سنگ. ڏاڪر حسين ڪٽي
- ۲۱۳ - سر سامونڊي سنڌ جي محمد پنهل ڏهر
اقتصادِي تاريخ جو ماخذ
- ۲۲۳ - شاه جي ڪلام جو اقتصادي ادل سومرو
فلسفو (مختصر جائزو).
- ۲۲۷ - سر سامونڊي جو پس منظر "مغمور مهيري"
۽ شاه جا مقرر ڪيل ڪردار
- ۲۳۷ - اڄ پڻ ار پار ڏي. نصرت حسين ابڙو.

ٻه اکر

اندر جهڙ جهوري وهي

وسي رات صبح جو ساھ ڪٿي،
مجهيئي ميه پرين جو، جي تن ۾ هويئي تات،
تہ وهاڻي پريات، هُند بادل بس نہ ڪرين.
(شاه)

انسان جي اندر ۾ ڇاپيو وهي واپري، سندس ڪيفيتون ڪهڙيون
آهن، ڪهڙي مهل ڪنهن جهڙي، پيو ڦٽڪي لڇي پڇي ۽ وري واجهائي تہ
مَنُ نري ۽ ڪو ناري.

انهن ڪيفيتن ۽ مَنُ نارڻ جو ڏس پنڌ ڏکيو پر ”پري جن ٻاري“
اهي ئي هيءُ پتڻ ڏسيندا. انهن ئي اندر جي مونجهارن کي لاهڻ ۽ سولو
ڪري سمجهاڻڻ جو ڪم هت ۾ ڪٿي، انسان کي ايمان ۽ عقيدو جي
سلامتي ڏني آهي.

فارسي زبان جي هن قطعي جي صورت ڏسو:

اي برتر از خيال و قياس و گمان و وهم،
و ز هرجه گفته اندو شنيديم وديده ايم،
عالم تمام گشت وبه پايان رسيد عمر،
ماهم چنان در اول وصف تو مانده ايم،

خيال، قياس، گمان ۽ وهم کان پري ڪنهن ڪنهن نظر ۾ بہ نہ
ايندڙ خاڪي کي پيش ڪرڻ ۽ ان کي ڏسڻ ۽ سمجھڻ کانسواءِ مڃڻ جي
تلقين ڪرڻ ڪو سولو ڪم نہ آهي.

اسانجي پيغمبرن وٽين صوفين انهي ڪم کي هٿ ۾ کڻي وٺو ڪم
ڪيو. پاڻ، پاڻ کي فنا ڪري به حقيقت ڏئي ويا ۽ توحيد جي تصور سان
گڏ حق حقيقت تمثيل وسيلي ئي سهين واضح ڪيو ته :

ساري سڪ سبق شريعت سندو سهڻي،
طريقتان تڪو وهي حقيقت جو حق،
معرفت مرڪ، اصل عاشقن کي.

شاه سائين سڄي ڳالهه جي شروعات ان مالڪ حقيقي جي
تصور کي مڃائڻ ۽ سڀ کان اعليٰ رکڻ لاءِ چئي ائين ٿو ته :

اول الله عليم اعليٰ عالم جو ڌڻي،
قادر پنهنجي قدرت سين قائم آهي قديم،
والي واحد وحده، رازق رب رحيم،
سو ساراهه سچو ڌڻي، چئي حمد حڪيم،
ڪري پاڻ ڪريم، جوڙون جوڙ جهان جون.

ان سان گڏ وحدت، هيڪڙائي واري هن عالم ۾ هو ائين به

چئي ٿو ته :

نابوديءَ نيئي عبد کي اعليٰ ڪيو،
مورت ۾ مخفي ٿيا صورت پڻ سيئي،
ڪبي ات ڪيهي ڳالهه پريان جي ڳجهه جي.

هن ڳجهه کي وڌيڪ کولڻ لاءِ شاه سائين سڄي ڪائنات جي
ڪرشم کي تمثيلن کانسواءِ به ڪيترن ئي سُرڻ وسيلي بيان ڪيو آهي.
انهن ڪرشم سازين جو وڏو حصو سورمين وارن سُرڻ ۾ ته آيو پر ٻين
سُرڻ ۾ جت ڪردار ناهن ات سائين جا ڪردار ڪائنات جي جوڙ جڪ جا
پر اسرار راز ۽ ان سان واڳيل ماڳ مڪان، ۽ سهڻا وڪر آهن. ات سندس
ڪردار چند، ڪتيون، پت پٽيهر، ساوا چهج سلا، ٽوهن سان پريل ميدان،
ڪڪر ڪارونيار، وچ وڇڙيون، ڀڄندڙ پٿاريون، چنگ چڙا، پرين جي جمال

سُر سارنگ

۽ حسن جو پرتو پيا پسائين. ڪائنات جي حسين ڪردارن سان گڏ اندر ۾
وينل پرين جي پرديس لاءِ پيار تہ ڏسو:

اڄ پڻ اتر پاري ڏي، ڪارا ڪڪر ڪيس،
وڃون وسڻ اُٿيون ڪري لعل لبيس،
پرين جي پرديس مُنڪي ميه ميڙيا.

شاه سائين جي سورمين جي سونهن حسن ۽ جمال جي تعريف
انهي مالڪ جي ثنا آهي ۽ انهن سُرُن ۾ جيڪي ڏک تڪليفون ڏيکاريل
آهن آهي به انسان جي سندس اوجر ۽ سچ حق جي جستجو لاءِ آهن.

پر ٻين سُرُن ۾ به سڄي ڪائنات پلتي اٿين ۽ ان سان گڏ انسان
جي ڏڪن، سڪن آسن اميدن جي جذبن کي اُپاري، انسان جي حق حقيقي
لاءِ پيار محبت ۽ عشق کي اُپاري اٿس تہ جيئن سندس ايمان ۽ عقيدو ۾
هميشه سچ ۽ حق جو پڪي پيو ٻولي.

سُر ڪلياڻ، سر يمن ڪلياڻ انسان کي حق حقيقي جي وجود ۽
سندس Supremacy مجائز وارا سُر آهن. انهن ۾ انهي واحد وحده جي
وحدت مجيل ۽ مجايل آهي.

سُر يونديان، تڙ نه لھان، تڙ يونديان، سر ناھ،
هٿ ڪرايون اڱريون، وٺا ڪچي ڪانه،
وحدت جي وهانءَ، جي وٺاسي ويٺا.

اڇ ٽي سارلي پنهنجي ڪتاب ”شاه لطيف آف ڀٽ“ ۾ چئي ٿو:
”رسالي جو تصوف اسلامي آهي. ان جو سڄو زور توحيد تي ڏنل آهي
جيئن رسول پاڪ صلي الله عليه وسلم سمجهايو هو. ٻيائي کي ٻاهر
ڪڍي ڇڏڻ خدا سان عشق ڪرڻ کان وڌيڪ اهميت رکي ٿو.“

”شاه عبداللطيف پنهنجي شاعري پنهنجي عقيدو جو هنن لفظن

۾ اعلان ڪري ٿو:

سُر سارنگ

God who is one, no rival hath,
 Here in of him the oneness is,
 And righteousness of truth,
 But who Embraced false Twoness lost
 Indeed the savour and the salt of life.

وحده لا شريك له، ايء هيڪڙائي حق،
 ٻيائي کي ٻڪ، جن وڌو سي ورسيا.
 سچن انساني جذبن جي سونهن ۽ سڀت، سر سامونڊي ۾ هيئن
 به آهي:

مان اڀي تڙ وٽ ڀرين پڳهه چوڙئا،
 ڪا مونهن ۾ گهٽ نت سڄڻ سباجهو گهڻو.
 سر آسا اندر جي روشني لاءِ ۽ پوءِ تسڪين ۽ وجدانيت
 هيڪڙائي واري ڏاڳي ۾ پوئل آهي.
 ڏسن ڏهاڙي توه ترسن اوڏهين،
 آيا سڃاڻي نيڻ ڀرين کي.
 سر بردو جي هيءَ ست به پسو.

سائين جو سوڳند منهنجو ساڃن سڀڻان سهڻو.
 ائين سڀئي سر انهي پنڌ لائين ٿا جو عقيدتي ايمان کي هڻي ملي ٿي.
 هل هنين سين هوت ڏي، پيرين ڪرم پنڌ،
 رائي پڇ م رند، رڙه روحاني سسئي،

وحدت الوجود جو مسئلو هجي يا انسان جي اندر پلجندڙ
 مونجهارا هجن انهي لاءِ صوفي فقيرن پئي ڏس پنڌ ڏنا آهن، پر شاه
 سائين اهڙين حقيقتن کي تمام سولائي سان حياتيءَ جي ظاهر توڙي باطن
 جي ويچارن کي تمثيلن وسيلي توڙي سڌي سنوائي طريقي سان عيان
 ڪندور هيو آهي.

سَو ساونگ _____ ۸

سمند ڪيئن لهرون اچلي ٿو پر هر لهر ڌار هوندي به ٻڌائي ٿي ته
پاڻي هڪ ئي آهي.

لهرن لک لباس پاڻي وهڻ هيڪڙو،
ڪوڙين ڪاڀائون تنهنجون لکن لک هزار،
جيءُ پنهنجي جيءُ سين، درسن ڌارو ڌار،
پريم تنهنجا پار ڪهڙا چئي ڪهڙا چوان.

انهيءَ فڪر موجب واضح ڳالهه آهي ته ڪثرت جي مظاهرن،
نظارن ڪرشم سازين ڪري وحدت ۾ ڪابه گهٽتائي ڪانه اچي ٿي،
صوفين جو فڪر اڃان به وڌيڪ سولو هن طرح آهي ته الله تعاليٰ ڪائنات
کان ڌار نه آهي.

ڪائنات جون الائي ڪيتريون ڪروڙين ڪرشم سازيون آهن،
انسان انهن کي سمجهڻ لاءِ آتو آهي.

شاه سائين سر سارنگ ۾ ڪائنات جي مظاهرن، نظارن ۽
ڪرشمي سازين جي وسيلي جنهن نموني سان رب جي ذات ۽ ان جي
وجود جو رنگ پسايو آهي اهو ٻاجهاري جي ٻاجهه ۽ حاڪم جي حڪم
لاءِ آسروندن جي عقيدتي جو مظهر آهي.

حڪم ٿيو حڪيم جو، ٿا سارنگ ساڻ ڪجن،
وڃون آڻيون ته ته مينهن ٽمن،
جن مهانگو لهي، ميڙو سي ٿا هٿ هڻن،
پنجن مان پندرهن ٿيا ائين ٿا ورق ورن،
ڏڪاريا ڏيه مان شل موذي سڀ مرن،
وري وڏيءَ وس جون ڪيون ڳالهيون ڳنوارن،
سيد چوي سڀن آه توه تنهنجو آسرو..

انهيءَ آسري کي ورجائي ٿو:

اڱميو آهي، لڳه ٻس لطيف چئي،
وٺو مينهن وڌ ڦڙو، ڪيو ڌڻ ڪاهي،
چن چڙي پت پٽو، ثمر سنباھي،
وھوم لاهي، آسرو الله مان.

شاھ سائين جو هيءُ سُر اميدن، امنگن اندر جي بهارين، ڏک سک
ٽولاون کي دور ڪرڻ جو سُر آهي.

ترتي تي پلر جي پالوٽ، گسن تي گاه، آسمان تي ڪڪر
ڪارونپار، وڇڙين جا چوڌاري چمڪاٽ مالونڊن ۽ آسروندن جا آسرا،
ورن لاءِ واجهائيندڙ ڪڏڪن ڪانڌ چت ڪيو، ڪٿي سازت ڪٿي آواز تـ
ڪٿي انڊلٽ وارا رنگ اها سڄي ساراھ آهي انهي سرجيندڙ جي جنهن
هن ڪائنات ۾ ڪيئي رنگ رکيا آهن:

اڄ رسيلا رنگ، بادل ڪڍيا برجن سين،
ساز، سارنگيون، سرندا وڄائي برچنگ،
صراحيون سارنگ پلتيون، رات پڌام ٿي.

هن سُر ۾ شاھ سائين ايتريون تـ رمزون رکيون آهن جو عقل
حيران ٿيو وڃي. ڪائناتي سونهن ۽ سوپيا جڏهن پلٽجيو پوي، چوڌاري
سينگار ٿي سينگار آهي، ات انسان جي ڏکڻ ۽ سندس اندر ۾ پلجنڌڙ
اتمن کان هو چڱي طرح آگاه آهي.

ڪڏڪن ڪانڌ چت ڪيو جهڙ پسيو جهجن،
ورن ريءُ وانڍن اڏيا، پڪا سي م پسن،
اثر باهي ان جا تـ ڪنهن کي ڪارون ڪن،
وارث وري تن، اچي شال اولا ڪري.

وارث وٽ دانهن ۽ ان جو آسرو انهيءَ ايمان ۽ عقيدتي هيٺ آهي
جيڪو هر ڪنهن وٽ موجود تـ آهي پر ان کان هو غافل آهي. ان سان گڏ
سڄ حق جو آواز جيڪو لڪل آهي ان کي ظاهر ڪرڻ لاءِ ضروري آهي

سُر سارنگ

اندر جي ڪٽ لهي ته سڀ ڪجهه ظاهر ظهور ٿئي.
 سارنگ سينگاري وڃون وسڻ آئيو،
 مون کي ڪنوڻ خوش ڪيو، جا ڪڪر ۾ ڪاري،
 جهڙن جهونگاري، لاثم ڪٽ قلوب تان.

سُر سارنگ ظاهري طرح راڳڻي جو نالو هجي جا برساتي
 موسم يا سانوڻي ۾ ڳائبي آهي. پر هن سُر جو اصل رُخ ان انسان کي هن
 ڳالهه کان به آگاهه ڪرڻ آهي ته چوڌاري جيڪي قدرت جا ڪرشنا آهن،
 سونهن پتن تي پتري پئي آهي، ان سان جيڪر اندر اجاري ۽ مالڪ جي
 مالڪي مڃي. سُر سارنگ اُميدن آسرن ۽ اندر جي اوجر جو سُر آهي. هر
 ڪنهن اندر عشق جا انبار لڳل آهن. درد جي پيڙا آهي پر پاند ته ان جو
 ڪپي.

ڪانڌ تنهنجي پاند ريءَ سنجهي ئي سيءَ مران،
 ڪامل ڪپاهن ۾ پيئي نار نران،
 تاري هن تڳان ته ور وهائيءَ ورنڊو.

شاه سائين هن سُر وسيلي وهمن ۽ گمانن کي ترڪ ڪرڻ لاءِ
 اهي ثبوت ڏنا آهن جيڪي اندر جي اڌمن کي ٺاريو ڇڏين.

شاه سائين هر رُخ کي پيش ڪندي، جڏهن مند جو ذڪر ٿو
 ڪري ته جهڙ جهاتي اُ منڊل ٿا وڃي وڃن، هاري هر سنباھين ٿا، اُن ارزان
 ٿو ٿئي، مائي منجهه مڪڻ ٿا ترن پر ان سان گڏ ڪٽ قلوب تان ٿي لهي.
 مند ٿي، منڊل وڃيا، اوڙهڙ جهاتي،
 هڪ ارزان اُن ٿيو ٻيو مڪڻ منجهه مائي،
 ڪلمي سين ڪاڻي، لاثم ڪٽ قلوب تان.

سُر سارنگ شاه سائين جي ذات ۽ فڪر جي معراج وارو سُر
 آهي. ايڇ ٿي سارلي اُن ذات جو ذڪر ڪندي چئي ٿو: ”شاه عبداللطيف
 پنهنجي ذات جي انتها تي اُن وقت پهچي ٿو، جڏهن هو پنهنجي زبان جي

سُر سارنگ ————— ۱۱

رنگيني سان ٺوٺ ٿرتيءَ مٿان برسات پوڻ جي خوشيءَ جو منظر چٽي،
جڻ هو خدا جي سخاوت ۽ رحمت جي منظر کشي ويٺو ڪري“

بَرَ وَنَا، ٿر وَنَا، ونيون ترايون،
پرھ جو پتن تي، ڪن ولوڙا وايون،
مڪڻ پرين هٿڙا، سنگھاريون سايون،
ساري ڏهن سامهڻيون، ٻولايون رايون،
ٻانهيون ۽ ٻايون، پڪي سُهَن پاھجي.
(شاھ).

شاھ سائين جي هن سُر جي سونهن سڄي ڪائنات جي سونهن
کي ڪنيو بيٺي آهي. سندس حب ۽ اڪير هن مان ظاهر آهي:
اندر جهڙ جهڙ وهي بهر ڪڪر نه ڪو،
وسائي سا وڇڙي جنهن کي حب هو،
لالن جهين تن اوڪاڻين نه اڪيون.
(شاھ).

هر سال جيان گذريل سال پانڊيٽن پند ڪيا ۽ لطيف سائين جي
اڳڻ ۾ اچي مڙيا. شاھ سائين جي مزار تي گلن جي ورکا ڪري وريا ۽ پٽ
شاھ ثقافتي مرڪز جي هال ۾ ادبي ڪانفرنس لاءِ گڏ ٿيا. موضوع هو
”سر سارنگ“، لطيف سرڪار جي سُر سارنگ جي واکاڻ جهڙي نموني
سان، اديبن مفڪرن مقالن وسيلي ڪئي، اهي سڀ مقالا هن مجموعي
وسيلي پيش ڪجن ٿا. هيءُ پڙ هميشه جيان ڳرو ۽ وزندار آهي. مان ان
محنت ۽ خلوص جي پورهئي لاءِ پنهنجي ساٿي اديبن محققن ۽ مفڪرن
جو ٿورائتو آهيان جن هن موقعي تي ساٿ ڏنو ۽ پير پري آيا. صدارت
هئي محترم محمد ابراهيم جويي جي ۽ خاص مهمان هو محترم مراد علي
شاھ سنت سرڪار جي زراعت کاتي جو وزير، مان انهن صاحبن جو به
ٿورائتو آهيان. مان گذريل سال ادبي ڪانفرنس جي موقعي تي ۽ هاڻ هن
ڪتاب مرتب ڪندي به وڏي ڪوٽ پنهنجي پراڻي ساٿي ۽ همدم ممتاز مرزا
سُر سارنگ

سائين جي محسوس ڪئي اٿم. هميشه جو ساٿ وڇڙي ويو پر سندس
ڏنل وڪر شايد ساڻ اٿم جو هي زميواريون هن مهل تائين نپائي سگهيو
آهيان اڳتي ب، ننگ انهي مالڪ تي آهي جيڪو وڏو ٻاجهارو آهي. دعا
آهي ته ٿئي مٿس به ٻاجه ڪندو ۽ خوش رکنندو.

محترم حميد آخوند جو ساٿ ڳائجڻ ۽ نياھ ڪرڻ جهڙو آهي. سندس
قرب ۽ بيپناه محبت جو هيءُ نتيجو آهي جو هيءُ ادبي ڪانفرنس جو
ڪم سهڻائي ۽ سيبتائي سان ٿيندو اچي.

آخر ۾ انهن سائين جا نالا ضرور ڄاڻاڻا جيڪي هن ويلي مون سان
گڏ بيٺا هوندا آهن، دوست ۽ ساٿي پروانو پتي، ڪانفرنس کان اڳ پوءِ جي
ڪم ڪار ۽ هن ڪتاب کي پريس تائين پهچائڻ ۾ سالن کان ساٿ ڏيندو
اچي، مان سندس ٿورائتو آهيان. محترم نفيس احمد ناشاد جو ساٿ
هميشه ساڻ رهيو آهي. هن سال محترم عبدالرحمان ميمڻ ۽ هارون
عباسي پڻ ڪم ۾ هت وندايو آهي. محترم عبدالرزاق ميمڻ جا وڏا ٿورا
جو هن ڪتاب جي ڇپجڻ جي ڪم جي نگراني ڪئي. محترم آغا ضياءُ الدين
جو ساٿ نه وسارڻ جهڙو آهي.

اميد اٿم ته هيءُ نماڻو ڪم قبول پوندو ۽ آئنده لاءِ دعا پڻ ڪندا ته
جيئن هر وڪ سڦل ٿئي ۽ وري ميڙاڪو ٿئي ته منهن ڪٿڻ جهڙا هجون.

سڄو صاف نه اڀري سرلي وچان سج،
منهن چڙهيو ماڻهن کي ڏي واڌايون وڃ،
هينئر ڪپ م ڪڇ، سگهار ملندءِ سپرين.
(شاه)

دعاگو
حميد سنڌي

سُر سارنگ

Jeay Sindh

سارنگ سان ڪجن

ذات ۽ ڏاهپ جا ڏيئا سنڌ ڌرتيءَ تي هميشه روشن ٿيندا رهيا آهن، اها لات سنڌوءَ جي ڪناري تي ڪڏهن رڳ وڃي روپ ۾ روشن ٿي، ته ڪڏهن "ٻڌ" جي وائي جي ورن ۾ ظاهر ٿي، ته ڪڏهن حڪمت قرآني جي تفسير ۽ تعبير سان هن واديءَ کي واسيو ته ڪڏهن وري "لطيفي لات" جي ذات سان ڏيهه کي ڏاهپ جو ڏس ڏنو. لطيف جي شاعري سنڌي سماج جي اندر هميشه هڪ تحريڪ جي حيثيت سان رهي آهي. جنهن هر دور ۾ سماج ۽ سماجي نظام جي مختلف عنصرن جي ٽڪراءَ کي وائو ڪيو آهي ۽ قومي بقاءَ ۽ جاڳرتا لاءِ نيون راهون پيدا ڪيون آهن. سنڌي سڀا جهڙن وٽ خدا جي رسول جي ڪلام بعد صرف لطيف جو ئي ڪلام آهي، جيڪو سندن زندگيءَ جو سهارو ۽ مرڪز رهيو آهي.

تخليق ۽ تنقيد جي عمل جو دنيا ۾ هي مڃيل اصول رهيو آهي ته شاعر يا اديب کي سندس، صورت، سيرت، شخصيت، مزاج جي ڪيفيت، ان جي سماجي مطالعي ۽ مقصد ۽ ذهني تفهيم جي بنياد تي پرکيو وڃي، ۽ ان جي ڪلام ۽ ڪردارن جي سماجي، نفسياتي، عمراني، ۽ ڪلچر جي روين جي محرڪات ۽ انهن جي عمل ۽ رد عمل جي فضا کي واضح ڪيو وڃي. انهن نڪتن جي بنياد تي جڏهن به ڪنهن شاعر جي تخليق ۽ تخليقي عمل جو اڀياس ڪيو ويندو ته اسان کي ان جي شخصيت ان جي صورت توڙي سيرت ۽ ڪلام اوتون ۽ آتما ڏيندي نظر ايندي. دنيا جي ادب جي تاريخ ۾ ڪيترائي شاعر ۽ فلسفي نظر ايندا جن جي تخليقي مواد ۾ سندن شخصيت جو روپ جهلڪا ڏيندو نظر اچي ٿو. مثلاً "بائرن" سر سارنگ

، ”پوپ“ وغيره يا نطشي، جي شاعري يا فلسفي ۾ سندن جسماني
ڪمزورين جو احساس سمايل آهي. اهڙيءَ ريت دنيا جي هر ٻوليءَ جي
ادب ۾ انهيءَ قسم جا ڪيئي مثال ملندا.

ليڪن انهن جي مقابلي ۾ سنڌ جو هي سدا حيات شاعر نهايت
حسين، وجيه سدا سهڻو ۽ انتهائي خوبين جو مالڪ هو، سندن سوانحي
روايتن مان ڪا به اهڙي روايت ڪانه ٿي ملي، جنهن مان سندن زندگيءَ جو
ڪو ڪمزور پهلو نظر اچي. سندن حياتي صاف سٿري غور ۽ فڪر واري،
پيار ۽ پاڻو واري، حساس ۽ نفاست واري نظر اچي ٿي. اهوئي سبب آهي
جو سندن هر ڪردار بهتر کان بهترين آهي. جنهن کي هن ڀلا مانس شاعر
مثالي طريقي سان پيش ڪيو آهي. جنهن ۾ اهو ڪردار پنهنجي مڙني
عوامل سان نظر اچي ٿو. لطيف جي ڪردارن جي سماجي ۽ نفسياتي
ڪيفيت ۽ شاعرانه قوت يوناني قول جيان ڪنهن ديويءَ جي تابع نه آهي.
۽ نه احساس محرومي جي ڪري اصول تلافي جي هيٺ وجود وٺندڙ آهي،
بجاءِ ان جي شاه لطيف جي شاعري جو عمل اجتهادي ۽ فڪري، شعوري
۽ ذهني نظر اچي ٿو، جنهن تي سماجي مطالعي ۽ مشاهدي ۽ فڪري
اغماض جو عنصر غالب آهي ۽ ڪردارن ۾ انساني فطرت جي متوازن ۽
زنده چترڪاري آهي. سندن شاعري هر جال ۾ ڪنهن نه ڪنهن طريقي
سان انساني صورتحال جي تصوير پيش ڪندي نظر اچي ٿي. لطيف هر
ڪردار ۾ فطرت جي مشاهدي کي پنهنجي شاعرانه بصيرت سان بيان
ڪيو آهي. جنهن ۾ ڪلچر جي روين، سماجي عمل جي محرڪات ۽
انساني فطرت جي لاڙن کي ائين بيان ڪيو آهي جو هر واقعو ۽ منظر اڄ
جي ڳالهه آهي. جيڪو سندن ڪلام جي دائمييت جو خاصو آهي. انهيءَ
پس منظر ۾ هر ڪردار موتين جي مالها جو هڪ املهه مٿيو نظر اچي ٿو ۽
ائين پيو پاسي ته اهو ست سري دهرِي جو ڊڳلو يا من پسند مٿيو يا چندن
هار جو ڪو چوڪور آهي، جنهن جي حسن ۽ هڳاءِ سان فضا چمڪي
اٿي ٿي ۽ ان جو تاثر جيءَ ۾ جهيرون وجهي ڇڏي ٿو.

لطيف جي شاعريءَ ۾ حقيقت پسندي ۽ سماجي قدرن جي دائمي آهي. سندن سماجي شعور ۽ سماجي صداقت هر دور لاءِ سونهي جو ڪم ڏئي ٿي، انهيءَ بنياد تي ائين چوڻ ۾ ڪو وڌاءُ نه ٿيندو ته سرڪار لطيف جي شخصيت ۽ شاعري تاريخ ساز ۽ تاريخ نواز آهي. جنهن جو ماضي درخشان، حال روشن ۽ مستقبل چوڏهينءَ جي چنڊ جيان آهي. سندن تخيل جي دنيا جو ڪينوس نهايت وسيع آهي. جنهن ۾ سندن شاعرانه چترڪاري مشاهدا تي صورت ۾ وجود وٺي پڙهندڙ ۽ ٻڌندڙ کي انهيءَ ڪيفيت سان متصف ڪري ٿي، جنهنجو اعاده يا اظهار شاعر پنهنجي شاعريءَ ۾ ڪيو آهي. اهوئي سبب آهي جو سندن ذات سڄي رسالي ۾ هڪ مصلح ۽ مهان قوي عارف ۽ رهبر جي روپ ۾ سندن هن بيت جيان نظر اچي ٿي:

”پرتوو پنهنجو جو، جهڙ جيئن جهالا ڏي“

اسان کي لطيف جي ڪلام ۽ ڪردارن کي انهيءَ روشنيءَ ۾ ڏسڻ گهرجي، انهن کان کين الڳ ڪري هر بيت کي باطن جي بوءِ ۾ ڳولڻ جي بجاءِ ترقيءَ ۽ تاريخ جي تاجي پيٽي ۾ انهن کي ڏورجي، جنهن سان لطيف کين وانجهيل ڏيکاريو آهي، معروضات جي بنياد تي حال لاءِ سبق حاصل ڪرڻ گهرجي، لطيف جي شاعريءَ جي دائمي روين ۽ سندن سماجي شعور جي اها تقاضا آهي.

ٻيو هي نڪتو به خيال ۾ رکڻ ضروري آهي ته عالمي علمي سطح جي تقاضا ڪهڙي آهي، ڇاڪاڻ ته تاريخي تضادات، تقاضائن ۽ سماجي معروضات جي بنياد تي عالمي علمي سطح تبديل ٿيندي رهي آهي. ۽ گيپ آف جنريشن جو فلسفو ڪيترين ئي فڪري محرڪات ۽ تضادن کي وجود ڏيو بيٺو آهي. انهيءَ صورتحال ۾ لطيفي ذڪر ڪهڙي رمز آفريني سان اسان کي روشناس ڪري ٿو، ڇاڪاڻ ته لطيف جي ڪلام جي وسعت ۽ هم گيريت اڻاهه سمونڊ جيان آهي. ان جي اسرار و احوال کي خالي داخليتي ۽ باطنييت جي خام فرسائي سان بيان ڪرڻ ڪيتري قدر نئين سر سارنگ

نسل لاء لاپائتو ٿي سگهي ٿو. جنهن جي ذميواري اسان جي اڄ جي عالمن تي عايد ٿئي ٿي. جنهن لاءِ روايتي طريقو ڪار ڪان هٽي ڪري اسان جي علمي حلقن کي سوچڻ گهرجي، جيڪڏهن ساڳئي پهيل پيچري تي هلڻ جي ڪوشش اسان جي ڏاهن ڪئي ته اهو دؤر جي تقاضائن، تاريخي عمل ۽ عالمي علمي سطح کان گريز جي برابر ٿيندو.

اسان وٽ اڪثر اها راءِ آهي ته لطيف جا ڪردار مولانا روم جي ڪردارن جيان تمثيلي آهن، هت اهو واضح ڪرڻ ضروري ٿيندو ته لطيف جا ڪردار مثالي حيثيت رکندڙ آهن ۽ مولانا روميءَ جي ڪردارن جي حيثيت، حڪايتي ۽ فرضي آهي. انهن جو پنهنجي سماج، تاريخ ۽ ترقيءَ سان ڪو ستورشتو ۽ لاڳاپو نه آهي. بجاءِ ان جي لطيف جا ڪردار هن ترقيءَ جا ڌٻيل ۽ ان جي مٽيءَ سان اسريل ۽ نسريل آهن. سندن تاريخي ۽ سماجي پس منظر آهي ۽ ڪلچر جي روين سان مالا مال آهن. ان حيثيت سان لطيف جا ڪردار زنده ڪردار آهن.

مولانا روم پنهنجي ڪردارن جي وسيلي تصوف، الاهيات ۽ اخلاقي روابط جي نڪتن جي اپٽار ڪري ٿو ۽ انهن جي وسيلي تصوف جي فڪر ۽ الاهيات جي مقام جي ڳوڙهائي کي نچوڙي بيان ڪيو آهي. جيڪا مالڪ جي روحاني تربيت ۽ ارتقا ۾ مددگاري ڪري ٿي. ليڪن غور ڪبو ته لطيف پنهنجي ڪردارن کان ٻڌو ڪم ورتو آهي. هڪ طرف انهن جي وسيلي تصوف جي حقايق و معارف جو بيان آهي ته ٻئي طرف پاڻ انهن جو ناتو پنهنجي ترقيءَ سان جوڙين ٿا. جنهن ۾ ڪلچر جي روين سماجي حقايق ۽ ان جي لاهين چاڙهين جي عوامل کي بيان ڪيو آهي. جيتوڻيڪ لطيف مولانا روم جي فڪر جو خوش چين آهي، باوجود ان جي مٿين نڪتي جي سندن شاعرانه بصيرت جو اهو ڪمال آهي. لطيف جو اهو شاعرانه انداز ۽ پيشڪش ادب، تاريخ ۽ ثقافت جو روح آهي. جيڪا کين تمام اتاهين مقام تي وٺي وڃي ٿي. جتي لطيف جو احساس شعور، جماليتن و جدان ۽ القاء جي ڪيفيت انهن جي مٿانهين تي نظر اچي ٿو، سو سارنگ

جنهن جي ڪا ڪٽ ڪري نٿي سگهجي جنهن لاءِ پاڻ فرمائين ٿا تہ:

نڪا ڪن فيڪون هئي نہ ڪو لڳَ لحم، الخ،

يا

لوچيان ٿي لاحد ۾، هادي لھان نہ حد- الخ،

يا

منهن محراب پرين جو، جامع سڀ جهان- الخ

جڏھين سندن فڪري اڏام يا اھي ڌارا پڙھندڙ ۽ ٻڌندڙ آڏو اچن ٿا تہ هن جو عقل ڊنگ رھجي وڃي ٿو تہ ھيءُ ڪيفيت ڪھڙي؟ انجو احساس ڪھڙو؟ انجو جمال ڪھڙو؟ ان جي ڪبريائي ڪھڙي؟ ان جي پذيرائي ڪھڙي؟ انجو ماڻ ڪيئن مقرر ڪجي؟ ان جي توجيہ ڪيئن ڪجي؟ ان جي رمز ڪيئن پروڙجي؟ غور ڪبو تہ لطيف وٽ شعوري پروانہ وجدائي عروج ۽ ذوق جمال جي وڏي وسعت آھي. جنهن ۾ حقيقت جي مشاھدي، قلبي احساس ۽ روعي اتصال جا عنصر تجليات نوري جي نزول سان سندن اسمي ۽ جسمي وجود ۾ ائين حل ٿيل آھن جو ”ھو نہ سڃاڻي ھن ريءَ، ھو مور نہ موجودا“ وارو مقام آھي. سو پرين سو پساه واري ڪار آھي، اھوئي سبب آھي جو سندن ڪلام باڪمال اصول تلافِي جي عمل کان آجو آھي.

مون ھت لطيف جي ڪلام جي فلاسافي جي سلسلي سان ڪجھہ عرض ڪيو آھي جيئن تہ اصل موضوع سُر سارنگ آھي، ان جي باري ۾ پڻ بہ ٿي اکر چوڻ مناسب ٿو سمجھان ڇاڪاڻ تہ تحقيق ۽ تقليد ۾ فرق آھي، اسانڪي تقليدي عنصر جي عيوض لطيف جي ڪلام کي سمجھڻ لاءِ سندن سوانح، تاريخي حالات جاگرافيائي صورتحال ۽ ٻوليءَ کي خيال ۾ رکڻ گھرجي، انھيءَ طرف تيان نہ ڏيڻ ۽ عقيدت جي خول ۾ بند ھئڻ سبب اھڙا مامرا پيدا ٿيندا رھيا آھن. جو جڏھين بہ ڪنھن ذات ٿئيءَ ڪا صحيح ڳالھ ڪئي آھي يا ان پاسي تيان ڇڪايو آھي تہ اھو معتوب رھيو آھي. بجاءِ انھيءَ تي ڇڪوڙ ڪرڻ ۽ صحيح صورتحال معلوم ڪرڻ جي سُر سارنگ

ٻاهرئين ٻني تي بيهي اسان دانهون ڪندا آهيون، جيڪا ڳالهه صحيح نه آهي. اختلاف راءِ جو سڀ ڪنهن کي حق آهي، ليڪن حقايق کي حق جي روشنيءَ ۾ ڏسڻ ضروري آهي.

لطيف تي تحقيق جو ڪم اسان کان اڃا گهڻو ڪجهه گهري ٿو. هن وقت تائين تحقيق جي سلسلي سان جيڪو ڪجهه ٿيو آهي، اهو لطيف جي عالمي حيثيت ۽ شاعرانه عظمت جي مقابلي ۾ تمام گهٽ آهي، ليڪن جن به عالمن ۽ ڏاهن انهيءَ ڏس ۾ جو ڪجهه پورهيو ڪيو آهي ۽ جهڙو به ڪيو آهي، اهو حرف آخر نه آهي، باوجود ان جي انهن جي انهيءَ پورهئي کي سلام ۽ تحسين آهي. جو هنن اسان لاءِ هڪ راهه پيدا ڪئي آهي. ان کي سوڌڻ ۽ سنوارڻ اسانجو، توهانجو، سڀني جو فرض آهي.

هن وقت تائين لطيف تي جيڪو ڪم ٿيو آهي، ان ۾ روايتي عمل کي دخل وڌيڪ رهيو آهي، ۽ عقيدت جي خول کان ٻاهر نڪري اسان مان ڪن ڳاڻ ڳڻين ذات ڌڻين قلم کنيو آهي. اڪثريت حقيقت ۽ مجاز جي ٻه روپي جنجهت ۾ نظر اچي ٿي، ان خول مان اسان کي نڪرڻ گهرجي ۽ لطيف کي انهيءَ لطيف پيراي ۾ بيان ڪرڻ گهرجي، جيڪو هن جو عالمي طور تي حق آهي، لطيف پنهنجي شاعرانه مهارت ۽ فڪري اڏام جي ذريعي اهو ڪجهه چئي وڃي ٿو جيڪو پنهنجي اندر هزار داستان جي برابر آهي. جنهن جو ڪو ملهه ئي نه آهي. ان کي سمجهڻ ۽ انهيءَ مام کي پروڙڻ نه سولو آهي نه سٿرو. جيستائين اندر ۾ ڪا اسات نه آهي يا ڪا دونهي ڊڪيل نه آهي، ان وقت تائين انهيءَ آفريني جي رمز شناسي نٿي ٿي سگهي، ستي نه سرند ياءُ ڪر پچار پرين جي يا وه وڃايو پاڻ هڻي ڪنڌ ڪپن سين، تڏهين ئي ٻڌيءَ جا ٻيٽا ٿين ٿا، يا :

ڏکي سندن ئي ڏونگرين، آريءَ آهون پُون،
مئي پڄاڻان منڌ ڪي، روجهه رڻن ۾ رُون،
پُٺيا ائين چُون، مئي اسان کي واريو.

انهيءَ ڪيفيت ۽ لوچ جي سوچ ۽ سمجھ جي ضرورت آهي.

سُر سارنگ جي بيتن جو تعداد مختلف رسالن ۾ مختلف آهي.

۱ - گنج ۾ فصل ۱ ۱۱ بيت ۱ وائي، فصل ۲، ۲۱ بيت، ۱ وائي،
فصل ۳، ۲۳ بيت، ۱ وائي، فصل ۴، ۱۱ بيت، ۱ وائي، جملي ۶۶ بيت ۽ ۴
وايون.

گورنمينٽ ڇاپي اول ۾ فصل ۱ ۾ ۱۵ بيت، ۱ وائي، فصل ۲، ۸،
بيت، ۱ وائي، فصل ۳، ۱۵ بيت، ۱ وائي، فصل ۴، ۲۲ بيت، ۲ وايون، جملي
۶۰ بيت ۽ ۵ وايون.

مرزا قليچ بيگ وارو ڇاپو: فصل ۱، ۲۸ بيت، ۱ وائي، فصل ۲، ۸،
بيت، ۱ وائي، فصل ۳، ۱۶ بيت، ۱ وائي، فصل ۴، ۲۵ بيت، ۲ وايون جملي
۸۷ بيت ۽ ۵ وايون، پوين اڪثر رسالن ۾ مرزا قليچ بيگ جو تتبع وڌيڪ
آهي.

رسالي جي ڇاپي يا قلمي نسخن جي ڀيٽا جي صورت ۾ بيتن تي
نظر ٿي ڪجي ته سارنگ جي سُر ۾، ميين عنات جا ۷ بيت ميين عيسيٰ جا
۷ بيت، جوڻيجي جا ۴ بيت لکمير جا ۴ بيت ميون شاعر جا ۲ بيت ۽ بلند
شاعر جي ۱ وائي ۽ خليفي قاسم جا ۲ بيت آهن. جملي ۲۶ بيت ۽ ۱ وائي
بين شاعرن جون آهن.

سائينم سدائين، ڪرين مٿي سنڌ سڪار.

هن مشهور بيت ۾ گنج ۾ ٻه سٽون وڌيڪ آهن جيڪي ڪن پڻ
پڇايو، کان پوءِ ڏنل آهن.

ڪي لڙيون لاهور تي ڪي هلن مٿي هالار،

ڪي ڀريون پنجاب ڏي، ڪن چڪل تي چمڪار،

گنج کان سواءِ باقي نسخن ۾ اهي ٻه سٽون نه آهن.

ٻيو مشهور بيت ”حڪم ٿيو بادل ڪي، سارنگ ساڻ ڪجن“.

سُر سارنگ ————— ۲۳

گنج کانسواءِ باقي رسالن ۾ انهيءَ طرح سان آهي، ليڪن گنج ۾ هن طرح آهي: حڪم ٿيو حڪيم جو، ٿا سارنگ ساڻ ڪجن.

ٻئي هڪ بيت جي پڇاڙي واري سٺ سڀني نسخن ۾ هن ريت

آهي.

صُراحيون سارنگ، پلٽيون رات پڌام تي،

ليڪن گنج ۾ ائين نه آهي.

اتي آهي: سراهيون سارنگ، پلٽيون رات بڌام تي.

سارنگ ۾ ماڳ مڪان جو به ذڪر آهي، جهڙوڪ: ڀٽ، ڪراڙ،

ماڪاڻي، ڀڄ، چڪي، هڏا ڪٽيا، بڌام، ڪاهوجي، رائڪ، لوٽڙي، گنڀات،

استنبول، مغرب پار، چين، سمر قند، روم، ڪابل، قندار، دلي، دڪن، گرنار،

عمر ڪوٽ، ڀُڄ، ڀٽ.

هتي هڪ ڳالھ غور طلب آهي، اها اها آهي ته اڪثر رسالن ۾

هيءَ سٺ هن طرح آهي ”ڪن اچي عمر ڪوٽ جا وسايا ولهار“، ليڪن

ڪريمي ڇاپي ۱۸۸۲ع واريءَ هڪ آڌ ٻئي ۾ اها سٺ هن ريت آهي.

ڪن اچي عمر ڪوٽ جا وسايا وهار،

صورتخطيءَ ۾ هـ جي مٿان ٻـ زبرون ڏنل آهن، جڏهن لفظ

”وهار“ تي غور ٿو ڪجي ۽ عمر ڪوٽ جي تاريخ ۽ تاريخي روين کي ذهن

۾ آڻجي ٿو ته ”ولهار“ جي لفظ کي رد ڪرڻو پوي ٿو ۽ ”وهار“ ترجيح ۾

اچي ٿو. عمر ڪوٽ جو ڏکڻ ۽ اوڀر وارو پاسو ڀٽ جو حصو رکي ٿو ۽ اتي

ٺڪراڻو به جام هو ۽ شايد اڃا به هجي ۽ ان سان گڏ اتي ”وهرو“ نالي

ڳوٺ پڻ آهي ۽ انهيءَ ڀٽ جي ڪس واري حصي ۾ اڳاٽي ٻڌا استوپا جا

آثار پڻ هئا. جنهن تان انهيءَ ڳوٺ تي وهرو نالو پيو جيڪو وهار جي

بگڙيل صورت آهي. بيت جي انهيءَ سٺ جو لفظ ”وهار“ بنيادي طور تي

انهيءَ ٻوڙي وهار تي دلالت ڪري ٿو نه ڪي ولهار تي، ولهار جي نالي سان

ٽنڊي الهيار تعلقي ۾ به ڏيهه آهي، ڪوٽڙي تعلقي ۾ آهي، نئي ضلعي ۾

سَـ سارنگ

آهي ۽ ٽنڊي باگي تعلقي ۾ به آهي، منهنجي خيال ۾ لطيف جو اشارو انهي
 ٻوڏي ”وهار“ ڏانهن آهي، ڇو ته جوڳين، ڪاٻڙين ۽ آڏوتين سان سنگ ۾
 رهڻ ڪري ٻوڏي وهارن جي وٽن اهميت هئي ۽ پڻ ان ياد کي تازو رکڻ لاءِ
 انجو غالباً ذڪر ڪيو اٿن.

شاهه جي ڪلام جي مطبوع ۽ غير مطبوع يعني قلمي ۽ چاپي
 رسالن ۾ سر سارنگ جي ڪن بيتن جون لفظي صورتون پڻ توجهه طلب
 آهن.

مثلاً:

اڀون ڪڪر ڪيڙيون، اتر ڏني آهن،

انهيءَ ۾ اصل لفظ ”ڪنيرون“ آهي، ليڪن ڪاتبن ۽ رسالي جي
 اشاعت ۾ پوئين دور جي مؤلفين ڪو غور نه ڪيو، ڪنيرون کي ڪيڙيون ۾
 تبديل ڪري ڇڏيو. ڪڪرن جا قسم آهن، اڀون، تترڪڙي، ۽ ڪنيرون
 يعني جوڻي وارا ڪڪر.

اڙيون ابر آسري، تاڙا تنوارين،

صحيح لفظ آريون آهي. گنج توڙي ٻئي چاپي وغيره ۾ آريون
 لکيل آهي، جيڪو بعد ۾ اڙيون ۾ تبديل ٿي ويو. اڙي ڀنڊ جو پڪي آهي، هت
 مراد ”آر“ آهي وڏي تڏ، جيڪا سانوڻيءَ ۾ رُون رُون ڪندي آهي.

واهنديان وڃ ٿي گڙيو ڏهن ڪنڀات،

اصل لفظ ”گنڀات“ آهي. جيڪو پٽ جي اوڀر هالا حويلي ۽ ڀٽي
 پور وارو تر هو. لطيف انجو ذڪر ڪيو آهي، اصل سنڌيءَ ۾ ڪ ۽ گ جي
 تخصيص نه هئي. هتي جاگرافيائي محل وقوع کي نظر ۾ رکن ٿو هو، جنهن
 لا علمي سبب ”گنڀات“ ڪنڀات ٿي ويو.

گام گندي گنج، ابر ۾ اهه ليو.

بنيادي طور تي اهو بيت خليفي نبي بخش قاسم جو آهي ۽ ان

جي رسالي ۾ موجود آهي. گورنمينٽ واري چاپي ۾ هي بيت نه آهي، اصل بيت جي صورت آهي، ڪامن ڪئنڊي ڪنج، ابر ۾ اهائ ٿيو.

جيڪو مارئيءَ جي سونهن جي سلسلي جو بيت آهي، ڪ ۽ گ جي صحيح صورت جي پرڪ نه ڪرڻ سبب اهو حال ٿيو، مون هت سر سارنگ جي سلسلي سان ڪجهه ڳالهيون پيش ڪيون آهن، اهڙيءَ ريت شاه جي شايع ٿيل يا قلمي رسالن جي هر سُر ۾ لفظي ۽ اڪري مونجهارا ڪاتبن ۽ ڪلام سهيڙيندڙن جي عدم توجهي يا سندن ٻوليءَ تي دسترس نه هئڻ يا لطيف جي سوانح کي خيال ۾ نه رکڻ يا سندن فڪري ۽ شعوري مقام کي خاطر ۾ نه آڻڻ يا تاريخي ۽ جاگرافيائي ٿاڻن ٽڪاڻن ۽ حالتن کي محفوظ نه رکڻ سبب اهڙي قسم جون سهوتون موجود آهن. جيڪي هڪ ٻگهي عرصي جي ڪري غلط العام صحيح جي برابر ڪري ليکيون وڃن ٿيون، جن جي اصلاح ۽ صحت جي وڏي ضرورت آهي. ان طرف پڻ اسان سڀني کي توجهه ڏيڻ گهرجي ته جيئن هن عظيم شاعر جي ڪلام ۾ ٻوليءَ جي لحاظ کان ڪو سقم نه رهي. ڇاڪاڻ ته لطيف ۽ سندس ٻولي اسان جي وجود جي سڃاڻپ آهي، ۽ لطيف هڪ اتهاس جو نالو آهي، جيڪو تاريخ ۾ اسان کي پنهنجو مقام ڏيکاري ٿو.

سُر سارنگ جو لساني جائزو

لطيف سائينءَ سنڌي ٻوليءَ ۾ شاعري ڪري سنڌي ٻوليءَ جي ارتقائي عمل کي نهايت ئي تيز ۽ تڪڙو بنائي، ان کي نيست و نابود ٿيڻ کان بچائي ورتو. سنڌي ٻوليءَ ۾ هزارن لکن جي تعداد ۾ سهڻا لفظ، ترڪيبون، اصطلاح ۽ پهاڪا نهايت دلپزير انداز سان ڪم آندا اٿائون. لفظن جي سهڻي نموني استعمال سان نه صرف سنڌي ٻوليءَ ۾ رچاءُ، ترنم ۽ لڳ ڀڳ هڪ طرف بي پناهه اضافو آيو ته ٻي طرف لفظن کي نئون نئون معنائون پڻ بخشيا آهن. لفظن کي بهترين موقعي محل سان موتين جيان جڙاءُ ڪيو اٿائون. ساڳي وقت ”لفظ“ جي حرمت پڻ برقرار رکي اٿائون. ائين ڪرڻ سان سنڌي ٻوليءَ کي هڪ آبرومند پد تائين پهچايو اٿائون.

اتڪل تي سو وريه اڳ جڏهن شاه صاحب جو جنم ٿيو هو، ان وقت جي سنڌي ٻوليءَ ۾ شاه صاحب شاعري ڪئي. سندن ٻولي نه صرف لکت جي صورت ۾ پر راڳ وسيلي پڻ اسان تائين پهتي آهي. وقت گذرڻ سان ان ۾ ڪافي تبديليون ٿي چڪيون آهن. تاريخ جي مختلف دورن جي ٻوليءَ لاءِ ڊاڪٽر نبي بخش بلوچ لکي ٿو:

ٻولي جيئن ڳالهائبي هئي تيئن لکبي ۽ پڙهبي هئي. يعني ته عوام جي ٻولي ۽ پڙهيلن جي ٻوليءَ ۾ فرق ڪونه هئو. انهيءَ فرق نه رکڻ خاطر ئي عالمن ۽ پڙهيلن گهڻو ڪري لفظ ائين ئي لکيا جيئن سڄي عوام ۾ ڳالهائبا هئا. (۱) سر سارنگ ۾ اهڙا ڪجهه لفظ موجود آهن جن جو عوامي روپ اختيار ڪيل آهي. ڪجهه مثال هت پيش ڪجن ٿا.

بر وٺا، ٿر وٺا، وٺو جيسر مير.

هت ”جيسلمير“ جي جاء تي عام اچار ”جيسر مير“ ڪم آيل آهي.

* مهت ڏيندس مولو، ات بديون بخشائيندو.

هن ست ۾ اصل لفظ ”موليٰ“ جو عوامي روپ ”مولو“ استعمال ڪيل آهي.

* اندر جهڙ جهور وهي، بهر برسي بوند پار. هن ست ۾ ”ٻاهر“ لفظ جو عوامي اچار بهر ڪم آيل آهي.

سر سارنگ جو صوتياتي جائزو:

ٻوليءَ جا لفظ جيئن ته آوازن تي مشتمل آهن، آواز ئي ملي لفظ کي جنم ڏين ٿا، ٻوليءَ جي آوازن ۾ تبديلي لسانيات جي ماهرن وٽ وڏي اهميت رکي ٿي. ٻوليءَ ۾ آيل آوازي تبديلين جا رخ ٻوليءَ جي واٽ ويجهه ۽ ارتقائي مرحلن جي نشاندهي ڪن ٿا. ڪهڙا آواز لفظن ۾ ڪڏهن ۽ ڪيئن داخل ٿيا؟ يا ڪهڙا آواز ڪڏهن ۽ ڪيئن لفظن مان حذف ڪيا ويا؟ اهڙا سوال ٻوليءَ جي تاريخ مرتب ڪرڻ لاءِ نهايت اهم آهن. هڪڙن آوازن جي جاءِ ٻين آوازن ورتي، اهڙي تبديلي پڻ اهم آهي جنهن جو غور سان اڀياس ڪرڻ ضروري آهي. شاهه صاحب جي زماني جي سنڌي ٻوليءَ جي ڪيترن ئي لفظن ۾ آوازي تبديلي اچي چڪي آهي. اهڙين آوازي تبديلين جا ڪجهه مثال سر سارنگ مان پيش آهن:

* نظارو نروار، ٻي پسايو پانهجو، ”پانهجو“ لفظ مان (آ) سُر اچ جي سنڌي ٻوليءَ ۾ موجود نه آهي، اڳ هوندو هو.

* اچ پڻ اتر پاري ڏي، تاڙي ڪي تنوار

* اچ پڻ اتر پار ڏي، ڪڪر ڪي چوٽي.

هنن ستن ۾ ”ڪي“ لفظ اهڙو آهي جنهن کي اڄ اسان ”ڪئي“ چئون ٿا يعني ته هن لفظ جي وچ ۾ /ن/ يا /ل/ آواز داخل ٿي چڪو آهي.

* اڱڻ تازي، بهر ڪنڊيون پڪا پٽ سونهن.

”بهر“ لفظ ۾ /آ/ سُر داخل ڪري ”باهر“ لفظ بنايو ويو آهي، جيڪو اڄڪلهه مروج آهي.

* پوڃاڙي پٽن تي، ڏس نايائون نار

”پوڃاڙي لفظ جي /ج/ آواز کي /ي/ جي آواز ۾ تبديل ڪيو ويو آهي ۽ مروج لفظ بڻيو آهي، ”پوياڙي“.

* سارنگ سار لهيج، الله لڳ اچين جي،

* وطن وسائيج، تہ سنگهارن سک ٿئي.

هن سنن ۾ ”لهيج“ ۽ ”وسائيج“ جي وچ ۾ /اي/ سُر هاڻي حذف ٿي چڪو آهي انهن جي جاء تي ”لهج“ ۾ ”وسائج“ رواج ۾ آهن.

* لاهئين مٿان لوڪ، ڏولائي جا ڏينھڙا.

هن ست جي ”لاھئين“ لفظ جي جديد صورت ”لائين“ ٿي چڪي آهي، يعني تہ هاڻ ”لاھڻ“ مصدر مان ”امر“ لاه“ ۽ ماضي ”لاتو“ درست سمجهيو وڃي ٿو.

* سپون جي سمنڊ ۾، نئين سج نھارين،

”سج“ لفظ شاھ صاحب اڪثر ڪري /ج/ آواز سان ڪم آندو آهي، /ج/ آواز جي جاء تي اڄ جي سنڌي ۾ /ج/ آواز موجود آهي.

* ڪامل ڪپاھن ۾، پئي نار نران.

* ڪامل ڪپاھن ۾، نہ جھپ اچي جھات.

”ڪپاھ“ لفظ ۾ پڻ پراڻي وقت ۾ /آ/ سُر وچ ۾ هيو، جو هاڻ حذف ٿي چڪو آهي.

ڊاڪٽر بلوچ لکي ٿو تہ ”اوائلي دور واري سنڌي ٻوليءَ ۾ ”هـ“ سان ”مرڪب اچار“ ڪين هئا يا نسبتاً گهٽ هئا، اهي اچار پوئين ويجهي

سُر سارنگ

دور ۾ وڌيا. (۲) يعني ته ماضيءَ جي ڪيترن ”اوسرگ“ آوازن ۾ بعد ۾ وسرگائي شامل ڪري وسرگ آوازن ۾ تبديل ڪيو ويو آهي. اهڙا هونئن ته گهڻائي مثال شاه صاحب جي ڪلام مان ملندا، پر سر سارنگ ۾ هڪڙوئي مثال ملي ٿو:

* اڪيون ميگه ملار، صورت تنهنجي سڀ جڳ موهيو.

* آئي مند ملار، آءُ ڪهنبا ڪنديس ڪپڙا.

هنن ستن ۾ ”ملار“ لفظ جي /ل/ آواز ۾ وسر گائي شامل ٿي چڪي آهي ۽ اڄ جي سنڌي ٻوليءَ جو لفظ آهي ”ملهار“.

بلڪل اهڙيءَ طرح ”نون غني، وارا آواز پڻ قديم زماني ۾ نسبتاً گهٽ هئا (۳). سارنگ مان اهڙو مثال پيش ڪجي ٿو:

* مندائتي مينهن جي ڪوڏ نه ڪوٽي.

* مون کي ڪوڏ خوش، ڪيو جا ڪڪر ۾ ڪاري. ”ڪوڏ“ لفظ شاه جي زماني ۾ نون غني سان استعمال نه ٿيندو هو، پر هاڻ نون غنو داخل ٿي چڪو آهي.

* اڀون ڪڪر ڪيڙيون، اتر ڏي آهن،

ڪري اڳم آئيون، ته مند نه مٽائين،

مٿان لوڪ لطيف چئي، گوندر گنوائين،

پلر پيارين، اڇين آب اڳوندرو.

هن بيت ۾ ”آهن، مٽائين، گنوائين، ۽ پيارين“ لفظن جي وچ ۾ /اي / سر ماضيءَ ۾ موجود هئو پر هاڻوڪي سنڌي ٻوليءَ ۾ هي لفظ ”آهن، مٽائين، گنوائين، ۽ پيارن“ جي صورت وٺي بيٺا آهن.

سر سارنگ جو حرفياتي جائزو:

لفظ نوان نوان روپ ڪيئن ۽ ڪهڙيءَ طرح اختيار ڪن ٿا تنهنجو تعلق صرفيات سان آهي. لفظن ۾ اڳياڙيون، وچياڙيون ۽ پڇاڙيون سر سارنگ ۳۰

ملائڻ سان لفظن جا ٻيا گرداني روپ سامهون اچن ٿا. هت سر سارنگ جي چند صرفياتي بناوتن تي روشني وجهجي ٿي:

سنڌيءَ ۾ ضميري پڇاڙيون، اسمن، فعلن توڙي ظرفن سان به لاڳو ٿين ٿيون، ساڳئي وقت ٻيو ضميري پڇاڙين جو نظام پڻ موجود آهي. سر سارنگ ۾ ضميري پڇاڙيون هن ريت آهن:

۱- ”م“ پڇاڙي ضمير متڪلم لاءِ.

* جهڙن جهونگاري، لاٿم، ڪٽ قلوب تان = لاٿم.

* ڪلمي سان ڪاٿي، لاٿم ڪس قلوب تان = لاٿم.

۲- /ءِ/، /اين/، /ئي/، /پڇاڙيون ضمير حاضر واحد لاءِ.

* هنيئڙا ڪپُ مَ گج، سگها ملندءِ سپرين = ملندءِ.

* ته هوند راتو ڏينهن، بس بودنيون نه ڪرين = ڪرين.

* ڪانڌ سويري نه ڪيئيءَ پڪي جي پرن = ڪيئيءَ.

* سائينم سدائين، ڪرين مٿي سنڌ سڪار = ڪرين.

۳- /ئين/، /س/، /پڇاڙيون ضمير غائب واحد لاءِ.

* ڏيئي ريج راڻڪ ڪي، ڪيائين لوٽڙيءَ تي لَل = ڪيائين.

لار لائيندي وڃڙا، پٺڙس پٺاوار = پٺڙس.

۴- /اين/، /ائون/، /ن/، /پڇاڙيون ضمير غائب جمع لاءِ.

* ڪري اڳم آڻيون، ته مند نه مٽائين = مٽائين.

* لاتائون لطيف چئي، وانڍين مٿان وير = لاتائون.

* موٽي مانڊاڻي جا پري ڪيائون پر = ڪيائون

* اتر ٻاهي ان جا، ته ڪنهن ڪي ڪارون ڪن = ڪن.

ڊاڪٽر بلوچ صاحب جي راه ۾ قديم زماني جي سنڌي ٻوليءَ ۾

تار بيٺل حرف اضافت (جو، جي وغيره) ۽ حرف جر (ڪي، ۾ وغيره) بدران

سر سارنگ _____ ۳۱

گڏيل سٺا واريون اضافي ۽ جري ترڪيبون زياده استعمال ڪيون
وينديون هيون.

شاهه جي ڪلام ۾ پڻ اهڙيون گڏيل ترڪيبون ججهيون ملن
ٿيون. سر سارنگ مان چند مثال پيش ڪجن ٿا.

* ساوڻ پسي سرتيون، سڄڻ ساريو مون.

(مون سڄڻ کي ساريو).

* بروڻا، ٿروڻا، وڻي ڪڇ ڪنار،

(ڪڇ ڪنار به وڻي).

* وڇڙيون پريات، موٽي مصر آئيون.

(وڇڙيون پريات جو موٽي آيون)

* اٿن سي اهن انگيا، جيئن سي چئي ڇٽ.

(چئي جا ڇٽ)

* آڙيون ابر آسري، تارا تنوارين،

(ابر جي آسري).

* اڱڻ آئيو ٿي، ته يوليا ڪنهن ڍنگ ٿيان.

(اڱڻ ۾ آءُ).

* پنندي پرڏيه، تن سوين ٿئي شرم.

(سوين کي شرم ٿئي).

* جاني آيو جو ۾، ٿيو قلب قرار.

(قلب کي قرار ٿيو).

* وڏڙي واڪو ڪيو، اٿو اوتاري.

(اوتاري تي اٿو)

* تو پڻڪا مون ساھرا، ڪوڻ پلايورس.

(توکان پڻڪا ۽ مونڪا ساھرا)

* آگم ڪيو اچن، سڄڻ سانوڻ مينهن جڻن

(سانوڻ جي مينهن وانگر)

* آئي مند ملار، آءُ ڪهنبا ڪندس ڪپڙا.

(ملهار جي مند)

* موڪل ٿي مينهن کي، دوست هٿان دلدار.

(دوست جي هٿان).

/آن/ پڇاڙي ملائي حرف جر جي ترڪيب پڻ سر سارنگ ۾ ملي

ٿي. مثال هن ريت آهن:

* ته اچي اڳڻان بهار، سر لا ڪنديون سڏڙا.

(اڳڻ تي بهار)

* پهري پٽنٿان، پريائين ڪن ڪراڙ جا.

(پٽن تان)

* پاڇا ٿڻان پئي، ٿيو اڳاٽڻان اڱرو.

(پاڇائن کان ۽ اڳاٽن کان).

* اتران ٿي آئي، تنهن ڪڪر لاهم ڪس

(اتر کان)

سنڌيءَ ۾ ”يون“، ”يو“، ”ايءَ“ ۽ ”اي“ پڇاڙيون ملائڻ سان فعل

معطوفي ٺهندو آهي. ماضي معطوفيءَ جا چار نمونا، پيرومل مهرچند هن

ریت جاڻايا آهن:

۱ - لالڻ ليئڙو پايون هليو ويو.

۲ - لالڻ ليئڙو پايو هليو ويو.

۳ - لالڻ ليئڙو پاڻي هليو ويو.

۴ - لالڻ ليئڙو پاڻي ڪري هليو ويو.

سر سارنگ جا فعل معطوفي هيٺ ڏجن ٿا:

سر سارنگ _____ ۳۳

* ساوڻ پسي سرتيون، سڄڻ ساريو مون
 ”پسي“ لفظ ۾ ”اي“ سر پڇاڙيءَ طور ڪم آيو آهي.
 * آگم ڪري آئيون، پائر پري پير.
 ڪري لفظ ۾ ”اي“ سر پڇاڙيءَ طور ڪم آيل آهي.
 * سارنگ سينگاري، وڃون وسڻ آئيون.
 ”سينگاري“ لفظ ۾ ”اي“ سر پڇاڙي آيل آهي، جيڪا ماضي
 معطوفيءَ جي نشاني آهي.

* توکي ساريو ساھ، اڪنڊيو آھون ڪري.
 ”ساريو“ لفظ ۾ ”يو“ پڇاڙي آيل آهي.
 * ساريو سپرين ڪي، لڙڪ ڳلن سين پُون.
 سي مر رويو رُون، جن مسافر سپرين.
 هن بيت ۾ بـ ”ساريو“ ۽ ”رويو“ لفظن ۾ ”يو“ پڇاڙي آيل آهي.
 تصنيفريت جو صيغو نہ صرف اسمن سان پر فعلن ۽ ظرفن سان
 بہ لڳندو آهي. شاھ صاحب جي زماني ۾ عمومي طور اسم تصنيف رتي ڪم
 ايندا هئا. سر سارنگ مان تصنيفريت جا مثال هن طرح آهن:

* وسايو واٽرين تي، ٿو خالق ڪنڊ پري.
 واٽ + ڙي = واٽڙي جمع واٽرين.
 * آءُ لالڻ موٽي، گهوريا رسڻ ڏينھڙا
 ڏينھن + ڙو = ڏينھڙو، جمع ڏينھڙا.
 * روضي تان رسول جي، ڪيو وڃڙين وارو.
 وڃ + ڙي = وڃڙي، جمع وڃڙين.
 * جي پرين هٿڙا ڏور، سي مون کي مينهن ميڙيا
 هئا + ڙا = هٿڙا.

* لار لائيندي وڃڙا، پٺڙس پٺيا وار.

سر سارنگ

پنا + ڙ + س (ضميري پڇاڙي) = پڻڙس.

سر سارنگ جو نحوياتي جائزو:

سر سارنگ ۾ آيل ٻٽا لفظ ۽ تڪراري لفظ هن ريت آهن:

- * وٺو مينهن وڌ ڦڙو, ڪيو تڙ ڪاهي,
- * ته هوند راتو ڏينهن, بس بوندنيئون نه ڪرين,
- * جهڙا منهنجا سپرين, تهڙا ميگهه ملار.
- * ساري ڏهن سامهيون, بولا هيون رايون.
- * بانهيون ۽ بايون, پڪي سونهن پانهنجي.
- * ايريون سيريون پانهنجون سُسيون سپ سنيار.
- * نفسا نفسي سيڪو ڪري, داتا در ڊوڙندو.
- * ڪڙيون ڪٽهار جئن, وچون اتر واء.
- * آندائون آب اچل, مٽي باغ بها ڪري.
- * اچ رسيلا رنگ, بادل ڪڍيا برجن سين.
- * مينهان ۽ نيهان, پئي اکر هيڪڙي.
- * مند ٿي منڊل وڃيا, آيو جهڙ جهاتي.
- * ڪامل ڪپاهن ۾, پئي نار نارن.
- * ساڄن سويلو, بيج پنيءَ گهر آئيو.
- * سنگهارن سک ٿيو, لٽي اڃ اسات.
- * جهڙ ڦڙ ڏيئي جهات, پُڙائينديون پٽيون.
- * شمس قمر نه پاڙيان, سيئن جي شبيهه.
- * سڄڻ سڀا جهو, بيج پنيءَ گهر آئيو.
- * تنهن نوريءَ نوازيون, ڏيئي ڏوٽا ڏيڃ.
- * وچون وسڻ آئيون, به به ٻڌائون ٻوڙ.
- * وچون وسڻ آئيون, ته ته مينهن ٽمن.

سر سارنگ جي ٻوليءَ تي سنڌي ٻوليءَ جي لهجن جا اثر:
سر سارنگ جي ٻوليءَ تي ٿري، اترادي ۽ لاڙي لهجن جو اثر ڏٺو
ويو آهي. پهريائين ٿري اثر جو مختصر جائزو پيش ڪجي ٿو.

سر سارنگ جي ٻوليءَ تي ٿر ۾ رائج لهجن جو ڪافي اثر ملي ٿو.
ٿر جي ڪنڊ ڪڙڇ جو سير سنڌ جي سرتاج شاه عبداللطيف ڀٽائيءَ ڪيو
آهي. اتي جي جهانگين ۽ سانگين، مارن ۽ پنهورن جي زندگي جي
ترجماني ۽ عڪاسي پنهنجن بيتن ۾ وجد انگيز ۽ روح پرور انداز ۾ ڪئي
آهي.

ٿر جو ذڪر ڪندي ٿر جي لهجن جو اثر ٿيڻ هڪ لازمي امر
آهي.. هت اهڙيون چند سٽون پيش ڪجن ٿيون جن مان ٿر جي ٻوليءَ ۽
لهجن جو هڳاءُ اچي ٿو:

- * پسو جا پٽن ۾، ڪٿوري خوشبو.
- * يٺ ڀري پٺ پييون، پاسي پارڪر.
- * برونا تر وٺا، وٺيون ترايون.
- * برونا ٿر وٺا، وٺو جيسر مير.
- * ميه، چيڙ، ڦنگيون، جت ٽين سڀئي ٿوڪ.
- * ڏڪاريا ڏيه، مان، شال موڙي سڀ مرن.

سر سارنگ ۾ هڪ بيت اهڙو به ملي ٿو، جنهن جي ٻوليءَ تي
اترادي لهجي جو اثر صاف نظر اچي ٿو. اترادي لهجي ۾ جمع بنائڻ لاءِ
”آن“ پڇاڙي انهن لفظن جي پٺيان ملائي ويندي آهي جن جي آخري اکر
تي زبر هوندي آهي، جڏهن ته معياري ۽ لاڙيءَ ۾ ”اون“ پڇاڙي ايندي
آهي. مثلاً.

- ڪٽ مان ڪٽون (لاڙي) ۽ ڪٽان (اترادي).
- سر مان سرون (لاڙي) ۽ سران (اترادي).
- سر سارنگ جو بيت هن طرح آهي:

سر سارنگ

* مينهان ۽ نينهان، ٻئي اکر هيڪڙي،
جي وسڻ جا ويس ڪري ته ڪڪر ڪن ڪيهان،
بادل ٿي بيهان، جي آگم اچڻ جا ڪرين.

”مينهان“ ”نينهان“ ۽ ”ڪيهان“ ٽئي لفظ اترادي لهجي جي
نشاندهي ڪن ٿا.

شاه جي ٻوليءَ تي لاڙي لهجي جو گهڻوئي اثر آهي اهڙا ڪجهه
اهڃاڻ سر سارنگ ۾ به ملن ٿا.

۱ - لاڙي لهجي ۾ ”ڪائين“ کي ”ڪين“ ۽ روئن کي ”رون“ ڪري
چوندا آهن (۹). سر سارنگ جون ستون آهن:

* ساريو سپرين کي، لڙڪ ڳلن سين پون.

* سي مر رويورون، جن مسافر سپرين.

۲ - شاه صاحب پنهنجي ڪلام ۾ ڪيترائي ڀيرا ”ماڻهو“ لفظ
جي جاءِ تي ”ماڙهو“ ڪري استعمال ڪيو آهي، لاڙي لهجي ۾ پڻ
”ماڙهو“ چيو وڃي ٿو (۱۰). سر سارنگ ۾ اهو لفظ موجود آهي.

* سارنگ کي سارين، ماڙهو، مرگه، مينهون.

۳ - ”چاچر“ لفظ ڊاڪٽر الانا صاحب خاص لاڙ جو لفظ ڪري
ڄاڻايو آهي. (۱۱) سر سارنگ جي هڪ ست ۾ چاچر لفظ آيل آهي:

* چاچر چئن ۾، مينهون چرن موڪ.

سر سارنگ ۾ آيل عربي ۽ فارسي لفظ:

لطيف، سمر، الله، واحد، آب، سيد، روح، قلب، قرار، غم، نظارو،
خالق، روضي پاڪ رسول، ڪعبو، عاشق، خوشبو، هادي، حڪم، ناگاه،
قلوب، ارواح، ستار، سعيو، گمان، وطن، خوش زور، باغ، صراحيون،
وارث، رعد، دوست، حيرت، لبن، قريبن، طوق، ارزان، ڪلمه محب، حال،
ڪامل، موليٰ، مطلب، فيل، في الحال، صورت، نور، ڪفار، قادر، قسم،
خاک، قدم، گرم، ڪريم، احمد، دلدار، شرم، شمس، قمر، شبير، صبح،

سر سارنگ ————— ۳۷

مغرب، عالم آباد، راضي، ورق، حكم ۽ هڪ قرآني آيت: ولسوف يعطيك ربك.

سر سارنگ ۾ آيل ماڳ مڪان

استنبول: ترڪيءَ جو مشهور شهر جنهن جو پراڻو نالو قسطنطنيه آهي.

بيڪانير: هندستان جو هڪ مشهور شهر آهي ۽ بهاولپور کان اوڀر طرف دنگئي، اڳوڻي رياست جو نالو.

بيج: ڪڇ جي گاديءَ جو هنڌ، جيڪو ڪڇ جي حاڪم راءِ ڪنگهار ۱۵۴۸ع ۾ جوڙايو هو.

ٿر: سنڌ جو صحرائي علائقو، اصل لفظ ٿل معنيٰ خشڪ ملڪ. پاڻر: ٿر جو وچون حصو.

پپ: جبل جو نالو، جيڪو شاھ بلاول جي درگاه جي ويجهو آهي. پل: پٽ شاھ جي ويجهو هڪ مڪان جو نالو.

جيسلمير: راجستان جو مکيه شهر، جيسل نالي هڪ ڀٽي راجپوت ۱۱۵۴ع ۾ ٻڌايو، اتي قلعو به جوڙايائين.

جيلان: عراق جو مشهور شهر، گيلان به سڏيندا آهن.

جهوڪ: تعلقي ميرپور بٺوري ضلعي نٿي ۾ ننڍو پر تاريخي شهر آهي جنهن جو پراڻو نالو ميران پور آهي. هتي حضرت شاھ عنايت شهيد جو مقبرو آهي.

چين: ملڪ جو نالو.

خراسان: ملڪ جو نالو، فارس ۾ عراق جي اڀرندي ۾ آهي.

دکن: حيدرآباد دکن (ڀارت)، ڀارت ۾ ڏکڻ ۾ هجڻ ڪري دکن نالو اٿس. دهلي: هندستان جي گاديءَ جو هنڌ.

ڍٽ: ٿر جو هڪ حصو، ڍٽ يعني وارياسو پٽن وارو ڀاڱو.

رائڪ: پٽ شاھ جي ويجهو هڪ هنڌ جو نالو.

روم: اٽلي جي گاديءَ جو هنڌ، قديم زماني ۾ روم جي سلطنت جو
ڏاکو هنڌين ماڳين ويٺل هو.

سامارو: ڪوٽ غلام محمد (اڳوڻي جيمس آباد) جو هڪ ننڍو شهر.
سمرقند: ترڪمانستان جو مشهور شهر.
سند: شاه لطيف جي زماني ۾ پنهنجي ملڪ جو نالو.
عرفات: عربستان ۾ مڪي شريف ويجهو هڪ وادي، جتي مسلمان
حج پڙهندا آهن.

عمر ڪوٽ: شهر جو نالو، تاريخن ۾ امر ڪوٽ نالو به آيل آهي.
قندار: افغانستان جي هڪ مشهور شهر جو نالو.
قلات: بلوچستان جي هڪ اڳوڻي رياست جو نالو شهر جو نالو به
قلات آهي.

ڪابل: افغانستان جي گاديءَ جو هنڌ.
ڪامارو: حيدرآباد ضلعي جو هڪ مشهور شهر.
ڪاهو: تعلقي ميرپورخاص ۾ مڪان جو نالو.
ڪڇ: سنڌ جي ڏکڻ ۾ عربي سمنڊ جي ڪناري سان هڪ ملڪ جو
نالو.

ڪنڀات: ڀارت جي اڳوڻي رياست، ڪنڀات جي نار جي مهڙ تي ڪنڀات جو
شهر پڻ آهي.

گرنار: جهونا ڳڙھ جي ويجهو هڪ ٽڪري، ٽڪريءَ تي راء ڏياچ جي
محل جا آثار اڃا موجود آهن.

گڙنگ: پٽ شاه کان اڌ ميل پري هڪ مڪان جو نالو، جتي شاه
صاحب هڪ ڪنڊيءَ هيٺان ويهندا هئا.

لوتڙي: پٽ شاه جي ويجهو هڪ مڪان جو نالو.
ماڪاڻي: هڪ مڪان جو نالو.

مصر: هڪ ملڪ جو نالو، انگريزيءَ ۾ Egypt سڏيو وڃي ٿو.
مڪو: مڪة المڪرم، مسلمانن جو قبلو مڪي ۾ آهي ۽ رسول ڪريم
جن جي جاء پيدائش.

سر سارنگ

ملتان: موجوده پنجاب جي هڪ مشهور شهر جو نالو.
 نوٽ: ماڳ، مڪانن جي مٿين معلومات لاءِ ڊاڪٽر نبي بخش بلوچ جي
 جامع سنڌي لغات ۽ ڊاڪٽر عبدالجبار جوڻيجي جي ”شاه جي
 رسالي ۾ آيل خاص لفظن جي لغات“ ڇپيل ڪينجهر ۱ سنڌي
 شعبي جي رسرچ جرنل تان مدد ورتي وئي.

حوالا

- ۱ - بلوچ، ڊاڪٽر نبي بخش خان سنڌي ٻولي ۽ ادب جي تاريخ ۱۹۹۰ع
 ص ۳۱۵.
 - ۲ - بلوچ، حوالو ساڳيو ڪتاب ص ۳۱۸.
 - ۳ - بلوچ: حوالو ساڳيو ص ۳۱۸.
 - ۴ - جتوئي، علي نواز: علم لسان ۽ سنڌي زبان ۱۹۹۶ع ص ۹۶.
 - ۵ - بلوچ، حوالو ساڳيو ڪتاب، ص ۳۱۵.
 - ۶ - پيرومل مهر چند آڏواڻي، وڏو سنڌي ويا ڪرڻ ٻيو ڇاپو ۱۹۸۵ع
 ص ۱۲۴.
 - ۷ - گرامي، غلام محمد، مهاڳ، ”تاريخ ريگستان“
 ٻيو ڀاڱو: ليکڪ، رائجند، ۱۹۷۵ع. ص (ب).
 - ۸ - ميمڻ، ڊاڪٽر عبدالمجيد سنڌي، شڪارپور جي ٻولي ۱۹۹۲ع ص.
 ۲۲.
 - ۹ - الانا، ڊاڪٽر غلام علي، لاڙ جي ثقافتي ۽ ادبي تاريخ ۱۹۷۷ع، ص
 ۱۵۸.
 - ۱۰ - بروهي، ڊاڪٽر داد محمد نادم، مضمون ”لاڙي محوري جو
 لساني جائزو“ ڪتاب ”لاڙ جو مطالعو“ مرتب، ڊاڪٽر عبدالجبار
 جوڻيجو، ۱۹۹۱ع ص ۶۵.
 - ۱۱ - الانا، ڊاڪٽر غلام علي، لاڙ جي ادبي ۽ ثقافتي تاريخ ۱۹۷۷ع،
 ص ۱۶۴.
- سُر سارنگ _____ ۳۰

شاه لطيف جو مجازي عشق

لطيف سائينءَ جي عشقي شاعريءَ جو دور مقرر ڪرڻ ۰ لکيو ڪم آهي. پر تحقيق مان ظاهر ٿئي ٿو ته اهو سندس ڄمار جو اهڙو وقت هو، جڏهن انسان جذبن جي دنيا ۾ سوچيندي، ڪنهن حسن جي پيڪر جي ڳولا ۾ هوندو آهي. اهوئي وقت آهي جڏهن ماڻهو پنهنجي من جي دنيا وسائڻ لاءِ اندر ئي اندر ۾ اهڙو ساڻي تلاش ڪري وٺي ٿو، جيڪو انگين عضوين، قدڪاڻ، گفتار ۽ رفتار ۾ پنهنجو مٽ پاڻ هجي. اهو تصويري پيڪر ۽ ان جي جوڙجڪ جيتوڻيڪ سندس خيالن ۾ هوندي آهي، پر ان جي ڳولا حقيقي دنيا ۾ ڪئي ويندي آهي.

گمان غالب آهي ته لطيف سائينءَ جي تنهن وقت ڄمار ۲۰ کان ۲۴ ورهين تائين هوندي، جڏهن کيس مرزا مغل بيگ جي نياڻيءَ سان نينهن لڳو. انهيءَ دوران جيڪا به شاعري ڪيائين سا عشق جي وارداتن ۽ شوق جي شدت سان ڀرپور نظر اچي ٿي. ڊاڪٽر گربخشاڻي لکي ٿو ته ”سر ڪنڀات، سر بروي ۽ سر پورب ۾ اهائي لات لٽي اٿس. انهن سرن ۾ جتان ڪٿان حسن ۽ عشق، ناز، ۽ نياز، دلڪشي ۽ دلربائيءَ، مايوسيءَ ۽ مبتلائي، انتظار ۽ بيقراريءَ جي بوه اچي ٿي.“ (۱).

بقول شيخ اياز، شاه جي عشق جي شروعات هيئن ٿي جو جڏهن مرزا مغل بيگ جي گهر دعا لاءِ کيس گهرايو ويو، تڏهن نوجوان لطيف جي نگاه اوچتو هڪ حسين و جميل دوشيزه کي پنهنجي سامهون آندو ۽ ٻنهي جون اکيون هڪ ئي وقت مٽي ڪڇيون ته ٻنهي دليين ۾ محبت جي باهه پڙڪي اٿي، جنهن جو اندازو فوراً مرزا مغل کي ٿيو، پر مصلحتن ان وقت تاري ڇڏيائين. (۲).

سُر سارنگ _____ ۳۱

شيخ اياز جي مٿين راءِ سان شاه جو شارح ڊاڪٽر موتي لال جوتواڻي به سهمت آهي. هو پنهنجي پي ايڇ. ڊي جي مقالي ۾ لکي ٿو ته اها ڳالهه قرين قياس آهي ته لطيف ۽ مرزا مغل بيگ جي نوجوان نينگريءَ جون نگاهون هڪ ٻئي سان ٽڪرايون هونديون (۳). پوءِ لطيف سندس، چيچ وٺي دعا ڪئي.

مانواري ڊاڪٽر بلوچ صاحب، لطيف سائينءَ جي مرزا مغل جي حواليءَ ۾ وڃڻ ۽ سندس نياڻي سيده بيگم جي چيچ هٿ ۾ وٺڻ واري واقعي کي ڏند ڪٿا ڪوٺيو آهي. هن جو خيال آهي ته اها شادي لطيف محض والد شاه حبيب جي خوشي ۽ بيواه عورتن ۽ يتيم گهر کي سهاري ڏيڻ لاءِ ڪئي. اڳتي هلي ڊاڪٽر صاحب لکي ٿو ته لطيف سائينءَ وٽ شاديءَ جي اسلامي زندگي جي هڪ عام شرعي اسم کان وڌيڪ ڪا اهميت ڪانه هئي. خاص طرح هن مرحلي تي سندس پڙهڻ ته ڪا عاشقي جي بوءِ، نه ڪو افسانوي رنگ هو. (۴) پر مرزا مغل بيگ جي حوالي ۾ لطيف سائينءَ جي وڃڻ واري واقعي ۽ عشقي شاديءَ کي مرزا قليچ بيگ قبوليو آهي. (۵).

مانوارو ڊاڪٽر بلوچ پنهنجي راءِ کي اڳتي وڌائيندي لکي ٿو ته شاه سائين پنهنجي گهر واري جي سڌن کان وڌيڪ پنهنجي مخلص فقيرن جي تڪليف کي مهانگو ٿي سمجهيو، شادي کان اڳ گهر کي ڇڏيو هئائين ۽ گهڻو وقت ڪوٺڙي کان ٻاهر پئي گذاريائين، شاديءَ بعد به گهر ڪري ڪونه ويٺو. اڳتي هلي لطائف لطيفي ڪتاب مان حوالو وٺندي بلوچ صاحب چوي ٿو ته شاه صاحب گهڻو وقت ٻاهر گهمندي پئي گذاريو ۽ جڏهن پٽ تي هوندو هو ته پنجئي وقت نماز جماعت سان پيو ادا ڪندو هو. ان کانسواءِ پيو به گهڻو سارو وقت گهر مان ٻاهر گذاريندو هو ۽ اندر حواليءَ ۾ جيڪا مسجد سان لڳو لڳ اتران هئي، گهٽ ئي ويندو هو. (۶).

سائين ڊاڪٽر بلوچ صاحب، شرعي ڄاڻ رکندڙ شادي شده

لطيف ڪي پنهنجي زال کان ايترو پري ڏيکارڻ وارو رويو خبر ناهي ڇو اختيار ڪيو آهي؟ جڏهن ته مرزا قليچ لکي ٿو ته بيبي صاحب ڏاڍي نيك، سگهڙ ۽ هوشيار هئي. نماز روزي جي پابند ۽ صبح سانجهي قرآن شريف پڙهندي هئي. پنهنجي گهر جو ڪم ڪار پاڻ ڪندي هئي. مطلب ته جهڙو شاه صاحب ڀلرو هو تهڙي سندس بيبي ڀلري هئي. (۷).

جيڪڏهن ڊاڪٽر بلوچ، درويش لاءِ شاديءَ کان پري رهڻ واري ڳالهه سامهون رکي آهي ته به اها ڳالهه ڀٽائيءَ جهڙي ڀلري ۽ محبتي ماڻهوءَ ۽ سندس نيك سيرت زال سان ٺهڪي نٿي.

شادي ڪرڻ ۽ مجرد رهڻ جي سلسلي ۾ ڪشف المحجوب ۾ لکيل آهي ته درويش تي لازم آهي ته پهريائين هو پنهنجي معاملي تي سوچي ۽ تجرد جي آفتن ۽ نڪاح جي زميواري جو خيال ڪري ته انهن مان ڪهڙو سندس لاءِ آسان آهي؟ جيڪو آسان هجي ان جي پيروي ڪري، مطلب ته مجرد رهڻ ۾ به آفتون آهن، هڪ سنت جو ترڪ ڪرڻ، ٻيو شهوت جو دل ۾ پرورش پائڻ ۽ حرام جي خطري ۾ پوڻ، نڪاح ۾ به به آفتون آهن هڪ غير جي پاسي دل جو مشغول ٿيڻ، ٻيو جسم جو نفس جي لذت ۾ مشغول ٿيڻ، جيڪو گهڻن ماڻهن جي محبت اختيار ڪري ان لاءِ نڪاح ضروري آهي ۽ جيڪو ماڻهن (خلقت) کان گوشه نشيني گهري، ان لاءِ مجرد رهڻ ضروري آهي. (۸).

ڊاڪٽر بلوچ، لطيف سائين جو سندس گهر واري سان رويي متعلق جيڪو رايو ڏنو آهي، اهو هڪ نظرئي جي ته پٺڀرائي ڪريٿو پر حقيقت جي بنهه ابتڙ آهي. ڊاڪٽر صاحب جي راءِ مطابق ته ائين ٿو لڳي ته لطيف سائين کي نه ته پنهنجي گهر واريءَ سان پيار هو ۽ نه وري سندس حقن جي ڄاڻ هئي. جيڪو ماڻهو پنهنجي گهر ڀاتين جي حقن جو خيال نٿو رکي، ان مان ڀلا سماجي ڀلائي ۽ خلق خدا جي ڪم ڪار ڪرڻ جي ڪهڙي توقع رکي سگهجي ٿي. ڊاڪٽر صاحب اها ڳالهه به مڃي ٿو ته

سُر سارنگ

جو نوريءَ لاءِ ڄام تماچي چارو ڪلهي تي ڪٿي ٿو؟

ڪو جو ڪامڻ مي، آهي اڪڙين ۾،
تن تماچي ڄام جو، ناپون پايوني،
عشق ائين ڪري، جيئن چارو ڄام ڪلهي ڪيو.
(ڪاموڏ ۲-۱۲)

عشق هڪ اهڙو مرغوب مشغلو آهي، جنهن جي لذت جيئن پوءِ
تيئن وڌندي رهي ٿي. يعني جيتري جدائي اوتري شدت، جيترو تجربو يا
ڪوشش اوتري اڃ ۽ پريشاني، حسن جي ڇهه سان موت کان نفرت ٿئي
ٿي ۽ زندهه رهڻ جو احساس وڌي ٿو. مطلب ته حسن ذريعي ڪنهن نه
ڪنهن اعتبار سان انساني حياتيءَ کي ماڻڻ ۽ اهم مقصد حاصل ڪرڻ
جي ترغيب ملي ٿي. حسن جي ترغيب ۽ ڪشش ۽ عشق جو اڀار ٻئي
انساني خواهش تي مدار رکن ٿا ڇو ته خواهش هڪ اهڙي نفسياتي
سگهه آهي، جنهن وسيلي فرد پنهنجين خوشين جو دائرو جيترو وسيع ۽
ويڪرو ڪندو اوترو اهو سماجي مسئلن کي نبيرڻ جي قابل بڻبو. ذاتي
خواهش جي تڪميل جو دائرو جڏهن اجتماعي صورت اختيار ڪري ٿو،
تڏهن هر پاسي خوبصورتي، خوشي ۽ خوشبوءِ جي ورڪا ٿئي ٿي. اهڙيءَ
ذاتي خواهش جڏهن اجتماعي صورت اختيار ڪئي، تڏهن پٽائيءَ اهڙي
تصور کي سامهون رکندي چيو:

بروهو ڀنڀور، آريائيءَ آڃاريو.

(حسيني: ۱-۳)

انسان جون خواهشون جڏهن اجتماعي صورت اختيار ڪن
ٿيون، تڏهن ڄام چارو ڪلهي تي ڪٿي ٿو ۽ آريائي بري ڀنڀور کي آڃاري
پاڪ ڪري ٿو. پوءِ اهڙو انسان سماج لاءِ روشن ضميريءَ جو مثال بڻجي
پوي ٿو ۽ هن جي ذات پوري سماج توڙي پوريءَ ڪائنات ۾ خوبصورتي ۽
سچائي جو سمبل بڻجي پوي ٿي.

سَر سارنگ ————— ۴۶

انساني ڪردار جي حوالي سان لطيف سائينءَ جون ست سورميون ۽ ست سورما ته مشهور آهن ئي آهن، پر بروي جي بهادري ۽ رپ سان عشق جا آهيرا، راءِ ڏياچ جو سر ڏيڻ، بيجل جي فن جو ڪمال، ڏونگر راءِ، جادم جڪري ۽ سپڙ سخيءَ جي سخاوت، انيرا ۽ جي ڪڏائپ، وڳند جا فڪري چرچا، علاؤالدين جي ڪاهه، ابڙي جي بهادري ۽ سام جهلڻ جا واقعا ۽ ٻيا ڪوڙ سارا اهڙا ڪردار آهن جن جي حيثيت هينئر علامتي صورت اختيار ڪري چڪي آهي.

انهن سڀني ڪردارن جي اهميت جو اندازو انهيءَ پس منظر ۾ لڳائي سگهجي ٿو ته انهن هر موڙ تي عظيم تر ۽ بين الاقوامي مقصدن جي حاصلات لاءِ توڙي پستين کان بلندين تائين پهچڻ لاءِ مادي يا حياتياتي (Biological) خواهش کي گهوري قوت ڪري ڇڏيو. سر سهڻي ۾ لطيف سائين اهڙا مثال ڏنا آهن:

۱ - گهڙو ڀڳو ته گهوريو، مرچور ٿئي چوڙو، (۱-۱۷).

۲ - گهڙو ڀڳو ته گهوريو، پاڻان هو حجاب، (۱-۱۹).

۳ - گهڙو ڀڳو ته گهوريو، آسرم لاهيج، (۱-۲۱).

انساني زندگيءَ ۾ ڪڏهن اهڙا چلينج به اچن ٿا، جو هو مقابلي جي سگهه وڃائي ويهي ٿو. اهڙي ويلي عشق ئي آهي، جيڪو منجهس قربانيءَ جي قوت يا مقابلي جي قوت پيدا ڪري ٿو. لطيف سائين سر سهڻي ۾ اهڙي ئي صورتحال سٿائيندي چوي ٿو:

ڪنڌيءَ اڀيون ڪيتريون، ساهڙ ساهڙ ڪن،

ڪنين سانگو ساه جو، ڪي گهريس ڪيو گهڙن،

ساهڙ سندو تن، گهاگهائي گهڙن جي. (۱-۹).

ڪائنات ۾ انساني قرباني، جاکوڙ ۽ مقصد جي حاصلات لاءِ ڪلندي ميدان ۾ گهڙي پوڻ سان نه صرف بلندين تائين رسائي حاصل ٿئي ٿي پر اهڙي روش سان فرد، مادي توڙي روحاني ٻئي خواهشون به مائي سر سارنگ

سگهي ٿو، لطيف سائين ڪائنات جي انهيءَ سوپ ۽ مقصد تائين رسائي جو ذريعو عشق ۽ عورت کي سمجهيو آهي، اهو ئي سبب آهي جو لطيف جي سماج جي عورت وڏين ويساه گهاٽين جي ور چڙهندي به عشق ۽ ارادي جي مضبوطيءَ جي ڪري پاڻ بچائي سگهي آهي. لطيف سائين کيس وڌيڪ هوشيار ڪندي چوي ٿو:

ڪرڪو واڪو وس، ويهه مَ مُنڌ ڀنڀور ۾.

(سسئي آبري: ۵-۸)

ڊاڪٽر عبدالجبار جوڻيجو لطيف سائينءَ جي انهيءَ مقصدي ڪردار عورت کي مستقل مزاجي ۽ عشق جو اهڃاڻ سمجهندي چوي ٿو، ”ماڻهن ليکي منڌ پر اهو ڪو نينهن جو نعرو آهي ۽ ان تي اعتبار ڪرڻو پوي ٿو.“ (۱۲).

لطيف سائين هڪ سچاڻ ڏاهو هو، هن کي پوري پروڙ هئي ته مادي مسئلا هجن يا روحاني راز، هر هنڌ عورت ئي آهي، جيڪا پنهنجي خوبصورتِي ۽ عشق سان ڪنهن به سماجي تبديلي واري عمل ۾ ڀرپور ڪردار ادا ڪري سگهي ٿي. انهيءَ ڪري هن عورت جي روشن خيالي ۽ سجاڳيءَ کي نينهن جي نعري سان علامتاڻيو (Symbolized) آهي.

عجيب ڳالهه اها آهي ته هن ڌرتيءَ جي عورت اڄ کان تقريباً اڍائي سو سال اڳ به ظلم ۽ زيادتي جو شڪار ٿيندي رهي ۽ اڄ به سندس حقن جي پائيمالي ٿيندي رهي ٿي. لطيف سائين سسئيءَ کي سورن جو سمبل به انهن سماجي روين جي بنياد تي بنايو آهي. هوءَ چمندي ئي سورن ۾ آئي. مرداني سماج (Male Oriented Society) ۾ نائون مل (سسئي جو پيءُ) جي معاشري محض ان ڪري کيس قبول نه ڪيو جو هڪ مرد جوتشي هن جو سڱ ڪنهن غير مذهبي مرد سان ٿيڻ جي اڳڪٿي ڪئي. محمد کڻي (سسئي جو پاليندڙ پيءُ) کيس ان ڪري پنهل سان نه پئي پرڻايو جو اهو پنهنجي ڪڙم مان نه هو. پنهنون پائڻ سان سِر سارنگ

سندس ڏيرن جا ڏک ۽ ويساه گهاٽيون شروع ٿي ويون. پنهل ڏانهن ويندي
 پنيور جو ڪوبه مرد ساڻس ساڻي ڪونه بڻيو. اڪيلي عورت پهڻن جا پنڌ
 ڪندي هاڙي ڏونگر ۾ ايل پنهور نالي هڪرار جي ڪڏي خواهش کان پاڻ
 بچائيندي، پهڙ غار ۾ ٽپو ڏئي پنهنجو انت آندو. اها آهي لطيف جي
 سماج جي عورت جي ڪهاڻي، جيڪا هر قدم تي ڏاڍي جو شڪار ٿيندي
 رهي، پر عشق کيس سرخرو ڪري هميشه لاءِ زندهه بڻائي ڇڏيو. عورت
 جي عظمت حديث شريف ۾ به واضح آهي ته هندو به عورت جي تقدس جي
 بحالي جي حوالي سان ماتا ديوي جي پوڄا ڪندا آهن. انهيءَ جي
 باوجود به هتان جي عورت سڱاوتي فيصلي ۾ چٽي طور جانورن جيان
 گاهي ڏجي ٿي. دشمني جي حالت ۾ ڪن ٻين حالتن هيٺ، هن تي ڪارپ
 جو ڪارو ٽڪو لائي کيس ڪهاڙين ۽ بندوقن جو ڪاڇ بڻائجي ٿو. لطيف
 اهڙي نفسياتي ۽ سماجي برائي ڏسي خاموش رهڻ بجاءِ عورت جي
 پٺرائي ڪئي آهي. چوي ٿو:

ڪاري جا قيام سئين، هوت جنهن جو حامي
 (ڪنڀات : ۱ - وائي ۲).

سائين تنوير عباسي انهيءَ وائيءَ جو حوالو ڏيندي لکي ٿو ته هتي
 ڪاري جو مطلب عام سنڌي سماج ۾ استعمال ٿيندڙ ڪارو ڪاريءَ وارو
 آهي ۽ شاه لطيف ڪاري رنگ کي برائي جي اهڃاڻ ۾ ڪتب آندو
 آهي. (۱۲).

بهرحال اهو طئي آهي ته لطيف سائين عورت جي عظمت جو
 پاسدار آهي. هن پنهنجي نظرئي جو بنياد عشق کي ڄاتو آهي ۽ سندس
 خيال مطابق هن جهان جو بنياد به عشق تي ٻڌل آهي ۽ اهائي سوچ
 انسان کي اڳتي وڌڻ لاءِ اڪسائي ٿي.

حوالا

- ۱ - گربخشائي هوتچند مولچند ڊاڪٽر: "مقدم لطيفي" ورسٽي، پبليڪيشن ڪراچي. ۱۹۷۷ع، ص - ۱۳۰.
 - ۲ - شيخ اياز: "رساله شاه عبداللطيف" سنت يونيورسٽي حيدرآباد ۱۹۶۳ع - ص - ۶.
 - ۳ - جوتواڻي موتي لال ڊاڪٽر: "شاه لطيف هز لائيف اينڊ ورڪ" دهلي ۱۹۷۵ع ص - ۲۶.
 - ۴ - بلوچ نبي بخش ڊاڪٽر: "شاه جو رسالو" (جلد پهريون) شاه لطيف ثقافتي مرڪز ڀٽ شاه ۱۹۸۹ع ص - ۲۳.
 - ۵ - مرزا قليچ بيگ: "احوال شاه عبداللطيف" ڀٽ شاه ثقافتي مرڪز حيدرآباد، ۱۹۷۶ع ص - ۶۱.
 - ۶ - بلوچ ڊاڪٽر: "شاه جو رسالو" (جلد پهريون) ص ۲۴.
 - ۷ - مرزا قليچ بيگ: "احوال شاه عبداللطيف" ص ۲۵.
 - ۸ - قادري محمد احمد (مترجم) "كشف المحجوب" ضياء القرآن پبليڪيشنز لاهور (چوٿون ڀيرو) ۱۴۱۳ھ، ص - ۵۶۶ - ۵۶۷.
 - ۹ - وفائي دين محمد: "لفظ اللطيف" وفائي پبليشننگ هائوس ڪراچي چاپو ۱۹۵۱ع ص - ۹۷.
 - ۱۰ - بلوچ ڊاڪٽر: شاه جو رسالو (جلد پهريون) ص - ۱۹۹.
 - ۱۱ - گربخشائي ڊاڪٽر: "مقدم لطيفي" ص ۱۲۹.
 - ۱۲ - جوڻيجو عبدالجبار ڊاڪٽر: سنڌي ادب جي مختصر تاريخ: سره ڪتاب حيدرآباد ۱۹۷۳ع ص - ۵۲.
 - ۱۳ - عباسي تنوير: شاه لطيف جي شاعري "شاه لطيف ثقافتي سوسائٽي ڪراچي. ۱۹۷۶ع ص. ۱۲۴ - ۱۲۵.
- سُر سارنگ _____ ۵۰

ڀٽائيءَ گهوت جي سُر سارنگ جو مطالعو

معنيٰ: سارنگ سنسڪرت زبان جو لفظ آهي، جنهن جي معنيٰ آهي مور جي ٻولي. ان کان علاوه هڪ راڳڻيءَ جو به نالو آهي. سنڀورڻ راڳ جي قسمن مان هڪ آهي. هن راڳڻيءَ جا سُر حقيقي معلوم ٿيندا آهن. هيءُ راڳ ٻنپهرن جو ڳايو ويندو آهي. شاسترن ۾ هيءُ هڪ ڀلارو راڳ ڄاڻايو ويو آهي. هي معنائون شبد ساگر (هندي ڊڪشنري) ۽ جان پليٽس جي هندستاني انگريزي ڊڪشنريءَ ۾ ڄاڻايل آهن. هندي جي مشهور ڊڪشنري "شبد ساگر" ۾ سارنگ جي معنيٰ ميگه، بادل ۽ کنوڻ پڻ ڄاڻايل آهي. موسيقيءَ جي ماهرن جو چوڻ آهي ته هن راڳ جي ڳائڻ سان مينهن وسندو آهي. واقعي اها حقيقت آهي، ڇاڪاڻ ته جن کنور جو راڳ ٻڌو، تن جو چوڻ آهي ته کنور جڏهن سارنگ ڳائيندو هو ته آسمان تي ڪڪر ڇانئجي ويندا هئا ۽ مينهن وسڻ لڳندو هو.

پاڻيءَ سان پریت: حضرت شاھ عبداللطيف ڀٽائي رح جي ڪلام جو مطالعو ڪرڻ سان اها ڳالهه واضح ٿئي ٿي ته شاھ سائينءَ کي پاڻيءَ سان پریت آهي. سريراڳ، سامونڊي، سهڻي، ڪاموڏ، گهاتو ۽ سارنگ ۾ پاڻي ۽ پاڻيءَ متعلق شين جو ذڪر ملي ٿو. انهن سُرَن کان سواءِ ڪن ٻين سُرَن ۾ جزوي طور پاڻيءَ جو ٿورو گهڻو ذڪر موجود آهي. ٻين پاڻي وارن سُرَن ۾ سمند يا درياھ جو خاص طور ذڪر ڪيل آهي، پر سُر سارنگ ۾ ڀلر جي پالوٽ نظر اچي ٿي، يعني ان ۾ مينهن ۽ ان متعلق شين جو ذڪر آهي.

تمثيل: هيءُ هڪ حقيقت آهي ته حضرت شاھ عبداللطيف ڀٽائي

سُر سارنگ ————— ۵۱

رح جن جو ڪلام گهڻي ڀاڱي تمثيلي آهي. هن سر ۾ به شاه سائينءَ مينهن جا مثال ڏيندي اسلامي تعليم جي طرف نه فقط اشارا ڪيا آهن، پر ڪن هنڌن تي ظاهر ظهور اسلام جون ڪي اهم ڳالهيون بيان ڪيون آهن. ٻنهي جهانن جي سردار جيڪو ڪلمو سيکاريو، تنهن کي ڪلم توحيد ۽ ڪلم طيب پڻ سڏيو وڃي ٿو. بيشڪ اهو ڪلمو پاڪ دلي تان ڪٽ ۽ ڪارنهن لاهي ڇڏي ٿو. جيئن شاه لطيف فرمايو آهي:

ڪلمي سين ڪاٽي، لائڻ ڪس قلوب تان

داستان پهرين جي وائيءَ ۾ شاه سائين قيامت جي ڏينهن جو ذڪر ڪندي پاڻ سڳورن جي صفت ۽ ساراھ بيان ڪندي سندن شفاعت واري مرتبي جو تمام سهڻي نموني ذڪر ڪيو آهي. علماء ڪرام جو چوڻ آهي ته شفاعت دراصل مقام محمود آهي، جنهن جو الله تعاليٰ قرآن مجيد ۾ ذڪر ڪيو آهي.

نعت: نعت گوئي شاعريءَ جو سڀ کان مشڪل قسم آهي، ڇاڪاڻ ته ان لاءِ فقط سهڻن لفظن، چست بندشن ۽ بهترين ترڪيبن سان حق ادا نه ٿو ٿئي، پر ان ۾ زبان ۽ بيان کان وڌيڪ درد دل ۽ سوز عشق جي ضرورت هوندي آهي. ان کان علاوه نعت گوئي ۾ هڪ ٻيو نازڪ مرحلو پڻ اچي ٿو، جتي قدم لڏي وڃن ٿا. اهڙا تمام ٿورا ماڻهو هوندا، جيڪي الوهيت ۽ رسالت جي فرق کي قائم رکي سگهن. بيشڪ سندن بلند مقام کي نعت ۾ پيش ڪرڻ سولو ڪم نه آهي. اهوئي سبب آهي جو سڀني نعت گو شاعرن عجز جو اعتراف ڪيو آهي.

امام بوصيري رح کي نعت گوئي ۾ ڪمال حاصل آهي، پر ان هوندي به فرمايو اٿس ته

فان فضل رسول الله ليس له
حد فيعرب عنه ناطق بفم

ترجمو: بيشڪ رسول پاڪ^۳ جي فضائل جي ڪا حد ئي نه آهي.
بس هر بيان ڪرڻ وارو بيان ڪرڻ کان عاجز آهي.

اصحاب رسول^۳ مان حضرت حسان بن ثابت رضه نعت گو جي
حيثيت ۾ وڏو درجو رکن ٿا. خاص طور سندن هي شعر پنهنجو مٿ ڀاڻ
آهي:

و احسن منك لم ترقط عيني
و اجمل منك لم تلد النساء

يعني: اوهان (حضور^۳) کان وڌيڪ سهڻو منهنجي اکين هرگز
ڪونه ٿي ٺاهيو اوهان کان وڌيڪ خوبصورت ڪنهن ماءُ ڪو پٽ ڪونه ڄڻو
آهي.

سُر سارنگ جي داستان ٽئين جي وائيءَ ۾ حضرت شاه
عبداللطيف ڀٽائيءَ پاڻ سڳورن جي جيڪا صفت ۽ ساراهه بيان ڪئي
آهي، تنهن ۾ صنعت تلميح ۽ صنعت اقتباس جا اعليٰ مثال منظوم ڪيا ويا
آهن، تنهن جو مثال ملڻ مشڪل آهي:

اڪڙيون ميگهه ملهار، صورت تنهنجي سڀي جڳ موهيو

ان وائيءَ جي هڪ مصرع آهي:

ڇاپڻ وقت ڄام جي، ڪريا ڪوٽ ڪفار

امام بوصيري پنهنجي مشهور قصيده برده ۾ فرمايو آهي تہ:

و بات ايوان ڪسري وهو منصدع

ڪشملاصحاب ڪسري غير ملتعم

سيوطي ۽ حافظ ابو نعيم پنهنجن ڪتابن ”خصائص“ ۽ ”دلائل“

۾ هيءُ مضمون آندو آهي، جنهن جو ٿٽ^۸ ريت آهي:

”حضور صلي الله عليه وسلم جن جي ولادت واري رات ڪسري

جي ايوان ۾ زلزلو محسوس ٿيو ۽ ان جا چوڏهن ڪنگرا ڪري پيا وغيره.

سُر سارنگ

اها ساڳي ڳالهه ٿوريءَ ڦير ڦار سان ٻين ڪتابن ۾ پڻ آيل آهي. پر تاريخ جي مستند ڪتابن ۾ ان ڳالهه جو ذڪر ڪونه ٿو ملي. بهرحال، ان جو مطلب هروڀرو قيصر و ڪسريءَ جي ايوانن جا ڪنگرا ڪرڻ نه آهي، پر ان ڳالهه جو هڪ وسيع مطلب آهي، اهو آهي، ڪفر ۽ ڪافرن جي تباهي ۽ بربادي!

هن ساڳيءَ وائيءَ ۾ هڪ مصرع هن ريت آهي:

سجدو فيل في الحال ڪيو، پسي مطلب نور نراڙ

ان مصرع جو اشارو ابرهه جي هاٿيءَ ڏانهن آهي، جو اڳتي وڌڻ بجاءِ، جهڪي ڪري پيو ٿي. ان هاٿيءَ جو نالو اڳ ۾ ته ڪو ٻيو هو، پر پوءِ ان جو نالو ”محمود“ مشهور ٿيو. ساڳي وائيءَ جون ٻه مصرعون اهڙيون آهن، جن ۾ پاڻ سڳورن جي معراج مبارڪ جو ذڪر ڪيو ويو آهي:

اڳي سڀ اپن جو، توکي ڪاريو سير ستار،
ولسوف يعطيك ربڪ*، توسين قادر ڪيا قرار.

ان کان پوءِ ٻين مصرعن ۾ نبي ڪريم صلي الله عليه وسلم جن جي صفت ۽ ثنا بيان ڪئي وئي آهي:

قادر پاڻ قسم ڪيا، خاڪ قدمن جا ڪلتار
هن مصرع جو اشارو ”سورة بلد“ ڏانهن آهي، ۽ بيشڪ هيءَ حقيقت آهي ته:

آهين ڪرم ڪريم جا، احمد ساڻ اپار

هڪ ٻئي بيت ۾ شاهه سائين حضور صلي الله عليه وسلم جن جي خاتم النبيين واري صفت بيان ڪندي دعاءِ ابراهيم ڏانهن اشارو ڪيو آهي، جيڪا قرآن پاڪ جي سورة بقره ۾ موجود آهي.

پاڇاڻيان پئي، ٿيو اڳاڻيان اڳرو،
چڪس سڀ چئي، تڏهن موليٰ مينهن وسايا.

* تنهنجورب توکي ايترو ڏيندو جو فترضي، تون راضي ٿي ويندين.

تشبيهون: هن سُر ۾ شاه صاحب پنهنجي ديس جي شين کي تشبيهن طور استعمال ڪري، پنهنجي شاعريءَ ۾ سنڌي ماحول جي ڀرپور عڪاسي ڪئي آهي. شاه سائينءَ فرمايو آهي تہ:

سارنگ سائي ست، جهڙي لالي لاک جي،
ائين سي ابن انگيا، جيئن سي چئيءَ چٽ.

ان مان اهو ظاهر ٿئي ٿو تہ سنڌ ۾ لاک جام ٿيندي هئي، پر چئيءَ جو رواج عام هو، جيڪو اڄ بہ مقبول آهي. ان کان علاوه ڪهنبو (گاڙهو ڪپڙو) شاديءَ جي موقعي تي ڪنوار کي پارايو ويندو هو، جيڪو رواج اڄ بہ گهڻن هنڌن تي موجود آهي. بلوچ، ڪنوار کي شاديءَ رات ڪهنبو پارائيندا آهن، پر ڪن ٻين قومن ۾ ڪنوار کي گاڙهو وڳو پهرائڻ جو رواج آهي. شاه سائينءَ فرمايو آهي تہ:

اُئي مُند ملار، آءُ ڪهنبا ڪنديس ڪپڙا.

يعني ملار جي مُند ٿري عورتن لاءِ شاديءَ جهڙي خوشي هوندي آهي. پٽائيءَ وڃڻ جي وسڻ کي خوشيءَ جو سبب ڄاڻائيندي فرمايو آهي تہ:

وڃون وسڻ آڻيون، ڪري لال لبيس

سنڌي سماج: هن سُر ۾ سنڌي سماج خاص طور ٿري زندگيءَ جون ڪيتريون ئي جھلڪيون نظر اچن ٿيون. معلوم ٿئي ٿو تہ سنڌ جي ماڻهن وٽ مال جام هوندو هو، جنهن ۾ مينهنون، گئون، ريون ۽ ٻڪريون اچي وڃن ٿيون، جيئن شاه سائينءَ فرمايو آهي تہ:

- چاچر ٿي چن ۾، مينهنون چرن موڪ
- ڪانڌ مَ وڪڻ ڪُنڊيون، تڏ سڀوئي ٿار
- ڪُنڊيون ڪاهي گس ڪريو، وڇيون ڪريو وات
- مينهنون پاڻ مُراڊيون، ٿڌا چرن ٿر
- ڀڄنديون پٽاريون، وري وٽائن آڻيون

سُر سارنگ ۵۵

- ڪٽرن ڪيٽا ڇڏا، جي مڙيون ٿي مَس
- گابا مٿي گس، ٽڪ نه ڪندا ڏهرا.
- ساري ڏهن سامهيون ٻولايون رايون
- اڀريون سڀريون پاهنجون، سسيون سڀ سنڀار
- ونو مينهن وڌڻو، ڪيو ڏڻ ڪاهي.

جڏهن مينهن جي مند ايندي هئي ته گهڻو ڪري مينهن ڄام
وسندو هو.

- ڪڙيتي ڪنوڻ ڪيو، چڱو چوماسو،
- مندائتي مينهنجي، رت نه روڪيائين،
- پلر پلٽيائين، گهڻو سانگين سڪ ٿيو.

ڪڏهن ڪڏهن وڌڻو مينهن وسندو هو ۽ ٻوڙ ٻوڙان لائي ڏيندو
هو ۽ وسڻ کان ماڻ ٿي نه ڪندو هو.

- وسي ٿو وڌڻو، ٽهڪن ٿيون ٽاريون،
- وڃون وسڻ آڻيون، ٻه ٻه ٻڌائون ٻوڙ.
- آندائين آب اڇل، مٿي باغ بهار ٿي،
- سانگين وريا ساه، اٺن آب اڳوندرو.

مينهن گهڻو وسندو هو ته سٺي آبادي ٿيندي هئي، گاهه پٺو ڄام
ٿيندو هو، هاري پوکون پوکيند اهڻا.

- ٻج ڪڍي پٽ هليا، هاري منجهان هيڃ،
- هارين لاءِ هر جاءِ ۾، هاديءَ هلايو،
- متان ائين پانيو، ته بادل آهه بس ڪئي.
- هارين هر سنباهيا، سرها ٿيا سنگهار.

اهڙيءَ ريت خوشيءَ ۽ خوشحاليءَ جو دؤر هوندو هو، ڪير، مڪڻ
ڄام ٿي ويندو هو ۽ ان سستي اڳهه تي ملندو هو، سنگهارن ۾ سرهائي
اچي ويندي هئي.

- هڪ ارزان انُ ٿيو، ٻيو مڪڻ منجهه ماڻي،
- مڪڻ پرين هٿڙا، سنگهاريون سايون،
- سرهيون ٿيون سنگهاريون، پويو پائن طوق.
- ميهه ڇڙڦنگيون، جت ٽين سڀيئي ٿوڪ.

اهڙي نموني ٽڪارين کي ٽڪ پھچندو هو، جي مھانگو وڪڻڻ لاءِ
اناج ڪٺو ڪري رکندا هئا، تن جون سڀ اميدون مٽيءَ ۾ ملي وينديون
هيون:

- جن مھانگو لهي ميڙيو، سي ٿا هٿ هٿن،
- ٿور ٽڪاريا ڀڄ، مينهن منهن ڏيڪاريو.

هر طرف سُڪر سٿائي آهي. آسمان تي ڪڪرن جا ڪڙڪاٽ ٻه
سُرِيلا ساز معلوم ٿين ٿا، ڄڻ سُرندا، سارنگيون ۽ چنگ وڃي رهيا آهن.
مطلب ته هر طرف خوشي ئي خوشي آهي. وڃون وسڻ آيون آهن، سارنگ
سينگار ڪيا آهن، ڪاري ڪڪر ۾ جيڪا ڪنوڻ ڇمڪي رهي آهي، سا
خوشيءَ جو پيغام ڏيئي رهي آهي. جهڙن جي جهونگار، دلين تان مونجهه
لاهي ڇڏي آهي، پاڻيءَ جا وهڪرا ٿي ويا آهن. منهنجي مولا ڏيهه تان ڏک
ٽولاوا ختم ڪري ڇڏيا. ٻرن ۾ بهار اچي ويو آهي. وليون وڻ ڦلارجي ويا
آهن. هر طرف ساوڪ ئي ساوڪ آهي. چوڌاري ڪٿوري خوشبوءِ پکڙجي
وئي آهي. اڱڻ تي تازي گهوڙا آهن، ٻاهر ميدان تي ڪُنڊيون مينهنون نظر
اچي رهيون آهن. سُرهڻي سيج وڇايل آهي، پاسي ۾ پرين آهي ۽ پوءِ
مينهن من ۾ جيڪا موج مچائي ۽ خوشي پهچائي ٿو، تنهن جو ڪو
اندازوئي لڳائي نه ٿو سگهي.

پر ڪڏهن ڪڏهن مينهن ڪونه وسندو هو ته مارو ماڻهن کي
پنهنجي جُوه ڇڏي، مال ڪاهي پري وڃڻو پوندو هو ۽ سندن زالون
وڇوڙي ۾ ٽڪيا ڏينهن گذارينديون هيون ۽ اندر ئي اندر پيون جهنڊيون ۽
رٿنديون هيون.

سُر سارنگ

- ڪڏهن ڪانڌ ڇٽ ڪئو، جهڙ پستو جهڄن.
- اثر ٻاهي ان جا، تہ ڪنهن کي ڪارون ڪن،
- وارث وري تن، اچي شال اولو ڪري.
- سٿيو رڙ رعد جي، ڪليون ٿيون ڪنن.
- ڪليون ڪين ڪچن، ويچارئون ورن ري.
- سي مرُ رويو رُون، جن مسافر سپرين.

پوءِ جڏهن مينهن وسندا هئا تہ سندن وَرَ واپس موٽي ايندا هئا،
جن بهار جي موسم اچي ويندي هئي ۽ مينهن سندن ملاقات جو سبب
بنجندو هو:

- پرين جي پرديس، مونکي مينهن ميڙيا.
- آگمجي آيون، اتران ڪري آور،
- جي پرين هڙا ڏور، سي مون کي مينهن ميڙيا.

حضرت شاه عبداللطيف ڀٽائي رح جي هن سُر مان معلوم ٿئي
ٿو تہ سنت جا ماڻهو نہ فقط پليون مينهن، ڳئون، ريون ۽ ٻڪريون ڌاريندا
هئا، پر پلا (تازي) گهوڙا پڻ ڌاريندا هئا. هتي هرڻ تمام گهڻا هوندا هئا ۽
انهن جي ڏن مان ڪستوري ملندي هئي. رنگريزيءَ جو فن وڏي اوج تي هو.
هتان جا رنگريز پنهنجي فن ۾ وڏا ماهر هوندا هئا، سندن رنگ پڪا ۽
چمڪدار هوندا هئا. ڪپڙو رڱڻ کان اڳ ۾ هو گدامڙي ۽ ڪي ٻيون شيون
پاڻيءَ ۾ ڳاري هڪ قسم جو تيزاب ٺاهيندا هئا. جنهن کي ”پاهُ“ سڏيندا
هئا ۽ رڱجڻ واري ڪپڙي کي اڳ ۾ ان مان ٻوڙو ڏيندا هئا تہ جيئن ان جو
سمورو ميرُ نڪري وڃي ۽ رڱجڻ کان پوءِ ڪپڙي ۾ چمڪ پيدا ٿئي. شاه
سائينءَ فرمايو آهي تہ:

پلر جي پالوٽ سين، پٽن جهليا پاه

يعني مينهن وسڻ کان پوءِ خشڪ ميدان، گاهن ۽ گلن سان
رڱجي ويندا هئا، خاص طور چيهو گاه عام جام ٿيندو هو. اهو گاه
اهڙو آهي، جو ان تي پيرين اگهاڙي گهمڻ سان پير ڳاڙها ٿي وڃن، مال

سُر سارنگ ————— ۵۸

ڪاٺي ته مال جو وات ڳاڙهو ٿي وڃي. ڀٽائي رح سُرڻ رنگ جو ذڪر
ڪندي خوشيءَ ۽ قربانيءَ جو ذڪر ڪيو آهي. قربانيءَ جي علامت
شهادت آهي ۽ شهادت ڪاميابيءَ جي علامت آهي.

جيڪڏهن غور سان ٿڌو وڃي ته هن سُر ۾ جماليات جي جھلڪ
پڻ نظر ايندي. جماليات جو مک اصول حرڪت آهي. مينهن جو وسڻ،
پاڻيءَ جا وهڪرا، گلن ڦٽڻ جون گلزاريون، وڃڻ جو لال لباس پائڻ ۽
چوڏهينءَ جي چنڊ وانگر چمڪڻ، وسڪارا ڪرڻ، جانيءَ جو جوءِ ۾ اچڻ،
سهسين سارنگ ٿيڻ، محبوب جا لال لب ڏسي هنبون کي حيرت ٿيڻ، آهي
۽ ان قسم جا ٻيا به ڪيترائي سونهن ۽ سينگار جا مضمون آڻي، شاه
سائينءَ پنهنجي ڪلام کي جمالياتي رنگ ۾ رڱي ڇڏيو آهي. ان کان علاوه
هن سُر ۾ ڪٿي ڪٿي شاعراڻيون صنعتون پڻ نظر اچن ٿيون. شاه
صاحب پنهنجي شاعرانه تخيل جي ذريعي سارنگ جون مختلف معنائون
ظاهر ڪيون آهن. ڪجهه مثال ملاحظه فرمايو:

- سهسين ٿيا سارنگ، جاني آيو جوءِ ۾.
- وڃون وسڻ آڻيون، سارنگ سينگاري.
- سارنگ کي سعيو، توکي سعيو نه ٿئي.

شاه سائين هن سُر جي هڪ ٻڙهي بيت ۾ سنڌ ۽ سنڌ کان ٻاهر
ڪن ملڪن، شهرن، ڳوٺن ۽ ٻين ماڳن مڪانن جو ذڪر ڪيو آهي، جتي
پلر جي پالوٽ ٿئي ٿي، خوشي ۽ خوشحاليءَ جو دؤر اچي ٿو. انهيءَ ٻڙهي
بيت جي پڇاڙيءَ ۾ شاه سائينءَ جيڪا دعا گهري آهي، تنهن مان اهو
ظاهر ٿئي ٿو ته نه فقط کين پنهنجي وطن ۽ وطن وارن سان محبت آهي، پر
پاڻ انسانيت جو اعليٰ مثال پيش ڪندي سڄي جڳ جي خوشحاليءَ لاءِ
دعا گهري اٿن.

سائينم سدائين، ڪرين مٽي سنڌ سُڪار،
دوست! منا دلدار، عالم سڀ آباد ڪرين.

سارنگ سائي ست

سر سارنگ هڪ راڳڻيءَ جو نالو آهي، جا برسات جي موسم
يعني سانوڻيءَ ۾ ڳائي آهي. شاھ صاحب هن سر ۾ راڳداريءَ جي فن
کان علاوه سنڌي جيوت جي مختلف روپن جون پنهنجي خوبصورت لفظن
سان من کي موهيندڙ تصويرون به منعڪس ڪيون آهن، جن کي ڏسندي
روح کي راحت ۽ ذهن کي سرور ٿو ملي!.

هارين ۽ چوپائي مال چاريندڙن جي جيوت، جنهن کي شهري
ماڻهو قبول نه ڪونه ڪندو پر يقيناً هو ان کي پاسو ڏئي لنگهڻ به پسند نه
ڪندو! لطيف سائين جڏهن پنهنجي صحر انگيز لفظن سان انهيءَ
بهرائيءَ جي زندگيءَ جي خوبصورتيءَ جو نقش ٿو چٽي، ته اها ايتري ته
جاذب ۽ دلپزير ٿي لڳي، جو انهيءَ جي لذت ۽ سکون کان ناواقف انسان
به متاثر ٿيڻ کان رهي نٿو سگهي:

اڱڻ تازي، بهر ڪنڊيون، پکا پٽ سونهن،
سرهي سيح، پاسي پرين، مر پيا ميه وسن،
اسان ۽ پرين، شال! هون برابر ڏينهڙا.

بيت ۾ دهقاني دنيا جي معصوم محبتن ۽ پاڪ تمنائن جي
تصوير چٽيل آهي. جنهن جا رنگ ۽ نقش هڪ شفاف ذهن رکندڙ انسان
ٿي محسوس ڪري سگهي ٿو. شاعر محبتن جا پرچارڪ هوندا آهن ۽
محبتون حسن جي تخليق جو باعث ٿينديون آهن. توهان سماج ۾ جيتري
قدر محبتن جا رنگ پريندا، ڪائنات توهان کي اوتري قدر خوب تر نظر
ايندي! انسانيت جو مقصد ڪائنات کي سچاين ۽ محبتن جي رنگن سان
سَو سارنگ

سجائڻو آهي ۽ نه نفرتن جي گدلاڻ سان. ڪائنات حسين آهي ۽ ان ۾ رنگ
پريندڙ مصور تهان وڌيڪ حسين ۽ جميل آهي! خلقتهار انساني سڪون
لاءِ شهري ۽ بهراڙي جو امتياز نه رکيو. ڀٽ ٿئي ڪائنات ۾ موجود رنگ
برنگي فطري شين جي روپن جي پنهنجن خوبصورت لفظن سان نقش
نگاريءَ جي هڪ لازوال مصوري ڪئي آهي:

سارنگ سائي ست، جهڙي لالي لاک جي،

اي سي اهن انگيا، جنءِ سي چنيءَ چٽ،

برسيو پاسي ڀٽ، پريائين ڪن ڪراڙ جا.

سانوڻيءَ جي موسم ۾ جڏهن جهڙ شام جي ويلى اڀون ڪري
اسرندو آهي ۽ الهندي کان ان وقت مٿس سورج جي روشنيءَ جون لائون
پونديون آهن، اهڙي وقت ان جو رنگ ۽ جمال هڪ روح پرور نظارو پيش
ڪندو آهي، شاه صاحب انهيءَ هلڪي سفيد ۽ گلزاري رنگ جي آميزش
کي لاک جي رنگ سان تشبيهه ڏني آهي، ٻئي بند ۾ قدرت جي ڪارسازيءَ
کي ڪنوار جي چنيءَ جي چٽن سان تشبيهه ڏنل آهي. بيشڪ! قدرت جي
ڪارسازي هڪ روح پرور نظارو آهي، پر هڪ خوبصورت ڪنوار، جڏهن
پنهنجي مٿي تي سهاڳ جي هلڪي ڳاڙهي ۽ گلابي رنگ جي چني
سجائيندي آهي ته اهو به قادر ڪار ساز جو هڪ شاهڪار ئي نظر ايندو
آهي، جنهن کي انساني اندر جون جذباتي ڪيفيتون بار بار ڏسڻ لاءِ
پريشان هونديون آهن. بيت ۾ اهڙو حسين ميلاپ ۽ اهو به لفظن ۾! شاه
صاحب جي تصور جي قوت ئي ڪري سگهي ٿي، شايد ڪنهن مصور جي
اهڙي مجال نه ٿي سگهي.

اهڙن ئي شاعرن لاءِ هڪ فلاسافر چيو آهي ته ديوتا مري سگهن
ٿا، ليڪن پاڪيزه محبتن جا سخنور شاعر لازوال آهن. هو موت کان به
زياده طاقتور هوندا آهن. لطيف سائينءَ چيو ”مرڻ مون سين هل، ته پٺيءَ
تو پٺت ڪيان“. نطشي چيو ته هر اها شيءِ حسين آهي، جيڪا شخصيت
سَر سارنگ

کي متحرڪ ۽ توانو بنائي ٿي. روشني، ترنم ۽ نرم ڇهه لذت جو احساس پيدا ڪندا آهن. انڪري اهي حسين آهن. سر سارنگ جو هر بيت حسين آهي ۽ فطرت جي رنگن سان مزين آهي. هر بيت جو هڳاءُ مينديءَ جي خوشبوءِ وانگر زندگيءَ جي تڪميل جي لذت جو احساس اجاگر ٿو ڪري!

ڪڪر منجه ڪپار، جهڙ نيٺئون نه لهي،
جهڙا منهنجا سپرين، تهڙا ميگه ملهار،
ڪڻ اڪيون ڪل يار، وڃن سور سنڌا ڪڻو!

سر سارنگ ۾ شاه صاحب جتي قدرت جي نظارن ۽ انساني امنگن جون تصويرون چٽيون آهن، اتي سماجي مسئلن جي به اپٽار ڪئي آهي. سر سارنگ جي سڀني بيتن جو تعلق ٿري زندگيءَ سان آهي، جتي آباديءَ جو دارومدار برسات تي هوندو آهي. جنهن سال برسات نه پوندي آهي، تنهن سال وياج خورن ۽ ناجائز نفعي خورن جا جاوا هوندا آهن. اهڙيءَ نفعي خوريءَ جي لالچ ۾ اهي سماج دشمن عناصر سهانگو اناج خريد ڪري ۽ ذخيره ڪندا آهن ۽ سوڳ نه هئڻ سبب اهي پنهنجو اناج تمام گهڻو مهانگو وڪرو ڪندا آهن، پر جيڪڏهن برسات وسي پوندي آهي، ته اهي ذخيري ڪندڙ پريشان ٿي ويندا آهن، ڇو ته سوڳ جي ڪري آبادي ٿيندي ۽ ان ارزان ٿيندو، جنهن مان کين نقصان پوڻ جو پڪو انديشو ٿي پوندو آهي، انهيءَ ڪري اهڙن ذخيري ڪندڙن جي اها تمنا هوندي آهي، ته جيڪر وسڪارو نه ٿئي! ٻئي طرف وري مسڪين عوام هوندو آهي، جن جي قوت خريد ڪمزور هوندي آهي. ان کان سواءِ سندن گذر بسر چوڀائي مال تي هوندو آهي. لازمي آهي ته، ٿر ۾ سوڳ نه ٿي ته گاهه ۽ ٻوٽا پيدا نه ٿيندا، جنهن جي ڪري سوڪهڙي ۾ سندن چوڀايو مال مري ويندو آهي ۽ ڪيئي ڀيرا ائين ٿيو به آهي. انهيءَ ڪري ٿري ماڻهوءَ جون هميشه اڪيون آسمان طرف هونديون آهن.

سر سارنگ ————— ۶۳

شاه صاحب هڪ حساس دل انسان هو، هن جون همدرديون
مسڪين عوام سان هيون جنهن ڪري الله تعاليٰ جي در دعا گهرندي
چيائين:

سارنگ سار لهيج، الله لڳ آجن جي،
پاڻي پوڄ پتن ۾، ارزان ان ڪريج،
وطن وسائيج، ته سنگهارن سک ٿئي!

انساني سماج ۾ ويڇ خور ۽ ناجائز نفعي خور ماڻهو نفرت جي
قابل هوندو آهي. هو هٿ سان به شين کي منجمد ڪريو ۽ ڏڪار واريون
حالتون پيدا ڪندو آهي. هن جي اهڙي عمل جي ڪري انسان ذات وڏي
تڪليف ۾ اچي ويندي آهي. سندس اها انسان دشمني ڪنهن به عارف
انسان کي پسند نه ايندي آهي. بلڪه خالق ڪائنات کي به اهڙو شيطاني
عمل ناپسند هوندو آهي. اهڙين حالتن پيدا هجڻ جي ڪري هيڏانهن ڪو
عارف انسان قدرت جي جلال کي سڏ ڪندو آهي، ته هوڏانهن فطرت جي
سگهه کي جوش ايندو آهي ۽ اڃايل علائقن ۾ وسوڳ ٿيندي آهي:

حڪم ٿيو بادل کي، ته سارنگ ساڻ ڪجن،
وڃون وسڻ آڻيون، ته ته ميه ٽمن،
جن مهانگو لهي ميڙيو، سي ٿا هٿ هڻن،
پنجن مان پندرهن ٿيا، اي ٿا ورق ورن،
ڏڪارڻا ڏيه مان، شل! موزي سپ مرن،
وري وڏي وس جون، ڪيون ڳالهيون ڳنوارن،
سيد جي سپن، آه، توه تنهنجو آسرو!

هن بيت ۾ مينهن جي پوڻ جو ذڪر آهي، جنهن سان زمين زرخيز
ٿيندي آهي. ڏڪر پيدا ڪندڙ جو ذڪر آهي، جنهن کي شاه صاحب موزي
لفظ سان سڏيو آهي. ان کان سواءِ هن وطن دشمن ڏڪارڻي کي شاه
سائينءَ پاراتو به ڏنو آهي. وسوڳ کان پوءِ ڏڪر وجهندڙ کي نقصان پوڻ
جو پڪو امڪان آهي. جنهن ڪري لطيف سائينءَ هن کي ملڪ ڇڏي وڃڻ
سَر سارنگ

لاء چيو آهي. پوين ٻن ستن ۾ ويچارن پنهورن جي اميدن ۽ سندن مشورن جو ذڪر ڪيو آهي. ان کان سواءِ شاھ عوام جي ڪاميابين لاءِ دعائون به گهريون آهن.

هاڻي هن تصوير جي پس منظر تي غور ڪرڻ ضروري آهي. ڇاڪاڻ ته سنڌ هزارن سالن کان هڪ آباد ۽ زرخيز ملڪ رهيو آهي. دريائي شاخن جي چار هجڻ جي ڪري هر هنڌ انساني جياپي جون شيون خود بخود پيدا ٿينديون هيون. جنهن ڪري هتي جو ماڻهو نه رڳو پنهنجو پيٽ پرڻندو هو پر ڏيساور ڏانهن به مال موڪليندو هو. ليڪن لطيف سائينءَ جنهن موزيءَ جي ڳالهه ڪئي، اهو ڪٿان آيو! اهو به سچ آهي، ته سنڌ جي خمير ۾ اهڙي ڪا به ملاوت ڪانهي، جنهن سان ڪنهن ملڪ دشمن يا انسان دشمن جو جنم ممڪن ٿي سگهي. پر اهو به سوچڻو آهي ته لطيف جهڙي دانشور انسان جي قوت مشاهد اجائي ته ڪانهي! ان کان سواءِ سماج دشمن ماڻهو اڄ به موجود آهن جن جي اصليت جو پتو لڳائڻ ضروري آهي. ائين به ٿي سگهي ٿو، ته جيئن ٻيون شيون درآمد ٿينديون آهن، اهڙيءَ طرح سماج ۾ ڏوهه به درآمد ٿي سگهن ٿا يا گهٽ ۾ گهٽ اهڙي امڪان کي رد نٿو ڪري سگهجي ته پوءِ اچو ته انهيءَ ڪڍي ڪردار جي کوج لڳايون. هن لاءِ هڪڙو عرض ڪرڻ ضروري ٿو سمجهان، ته وطن دشمن عناصر رندن ٻاهر جا ماهر هوندا آهن. هنن تاريخ جا اهڙا ورق ئي ساڙي ڇڏيا هوندا، جن مان هنن جي ڪڏن ڪردارن جو پتو پوندو هجي. هاڻو پر اسان کي نااميد نه ٿيڻ گهرجي، ان ڪري اچو ته تاريخ جي آخري موڙ تائين هلون، جيستائين اسان جي نظر پوي ٿي. چچ نامي جي حوالي سان عرب مؤرخن جون شاهديون آهن، ته ”عربن جي اچڻ کان گهڻو اڳ سنڌ هڪ خوشحال ۽ دولتمند ملڪ هو. راجا سهيرس (۴۵۰ - ۶۵۰ع) وٽ تمام گهڻا خزانو ۽ پوريل ٺاڻا هئا. هن گهراڻي جا حاڪم عادل، سخي ۽ بهادر پڻ هئا. هنن جي دور ۾ رعيت گهڻو خوش هئي. برهمڻ حاڪميت (۶۵۲ - ۷۱۲ع) جي دور ۾ به معاشي لحاظ کان سنڌ سُر سارنگ

هڪ خوشحال ملڪ هو. "عرب اسلامي نظام حيات کڻي سنڌ ۾ داخل ٿيا (۷۱۲ع) تاريخ ٻڌائي ٿي ته عرب حاڪم انتظامي لحاظ کان عادل ۽ ملڪي معاملن ۾ مهارت رکندڙ هئا. منصوره ۾ انبن ۽ کجن جا باغ ۽ شهر جو جنت جهڙو ماحول ٻڌائي ٿو، ته سنڌ ڏاڍو خوبصورت ملڪ هيو، جنهن ۾ ڪڏهن به ڏڪر جهڙيون حالتون نمودار نه ٿيون. محمود غزنويءَ جا بتن جي پيٽ مان جواهرن جي جهولين ڪيڏ وارا حملا به شاهدي ڏين ٿا، ته ملڪ جا خزانو دولت سان ڀريل هئا. سومرن ۽ سمن جي دور (۱۰۵۰ - ۱۴۵۰ع) ۾ به سنڌ خوشحال هئي. حاڪم انصاف پسند، سخي ۽ سورهيه هئا. انهن جو رويو عوام سان شفيق حاڪمن وارو هيو. جيڪڏهن ڪنهن تاريخ لکندڙ يا واقع نگار ديسي حاڪمن کي نظر انداز ڪيو، ته اهو تعصبنا عمل به چئي سگهجي ٿو. ڇاڪاڻ ته انهيءَ دور ۾ سنڌ جا ساڃاه وند انسان، پٽ پان، سگهڙ ۽ شاعر ملڪ ۾ موجود هئا. انهن پنهنجي ڪلام ۾ پنهنجن حاڪمن ۽ ڏاتارن جي سورهياڻي ۽ سخا جي خوبصورت تصوير ڪڍي آهي. جنهن مان قطعي واضح ٿو ٿئي ته انهيءَ دور ۾ سنڌ اندر ڪٿي به ڏڪار جون حالتون ڪونه هيون. هاڻي سوال ٿو پيدا ٿئي ته ڀلا تاريخ جي ڪهڙي دور ۾ اهو جهول پيدا ٿيو ۽ ان لاءِ ڪهڙا عوامل ۽ ڪنهن جا ڪارناما ذميوار آهن، جو سنڌ جهڙي سدا آباد ۽ زرخيز ملڪ ۾ ڏڪر جهڙيون حالتون نمودار ٿيون، جنهن جي ڪري ملڪ دشمن عناصر اڀري نروار ٿيا.

پندرهن صدي عيسويءَ جي پوئين اڌ ۾ سنڌي حڪمرانن جي گهرو خلفشار جي ڪري اتر جي پٺاڻن کي ملڪ تي حملي ڪرڻ جي همت ٿي، ۽ تاريخ جي انهيءَ بد نصيب موڙ تي پٿريلي ذهنن وارن چنگيزين جي نسل کي زرعي علائقي ۾ رهندڙ نرم ۽ نازڪ قوم جي قسمت تي حڪومت ڪرڻ جو وجهه ملي ويو. اهڙيءَ طرح اها ڏاڍ ۽ دهشت گرديءَ واري حاڪميت سنڌ تي تقريباً ساڍا ٽي سو ورهيه قائم رهي. هن ٻگهي ۽ بد ترين دور ۾ سنڌ جي ميداني علائقي ۾ ڪيئي محرڪ عمل ۾ آيا. همايون سُر سارنگ

بادشاه دھليءَ کان پاڇ ڪائي سنڌ جو رخ ڪيو، ته هتي جي حاڪم شاه
حسن ارغون بيٺل فصل باهيون ڏياري تاراج ڪرائي ڇڏيا، ان لاءِ ته جيئن
همايون لاءِ سنڌ ۾ ڪشش باقي نه رهي.

اهڙيءَ طرح فيروز شاه تغلق عبدالرحيم خان خانا، نادر شاه،
احمد شاه، مدد خان پٺاڻ، سنڌ ۾ ڏڪر ۽ قهر جو ڪارڻ ٿي نه آيا ته
تبليغ ڪرڻ آيا هئا؟ جيئن سندن اولاد اڄ به چئي رهي آهي ته هو اسلام
پکيڙڻ آيا هئا.

حقيقت ۾ لطيف سائين رڳو شاعر جو نالو ڪونهي، حالانڪ
شاعر هڪ حساس ذهن ۽ سجاڳ حواسن جو مالڪ هوندو آهي، پر
ڇاڪاڻ ته اڪثر سماج جا تورا ماڻا رڪنڌڙ ماڻهو جيڪي اچي ڪاري جا
ٻه مالڪ چورائيندا آهن. اهي شاعر کي دنيا جي لاهن چاڙهن وڻج واپار،
سياسي ۽ ملڪي معاملات کان گهڻو پوئتي سمجهندا آهن انڪري مون
عرض ڪيو، ته شاه صاحب رڳو شاعر ڪونه هو، هو هڪ اعليٰ بصيرت
جو مالڪ هو، هن جي شاعري همه گير خاصيتن جي حامل آهي. جنهن
مان اسان ٻه هزار ورهين جي مذهبي، سياسي، اقتصادي، ادبي، سماجي
شعوري ۽ نفسياتي تاريخ جوڙي سگهون ٿا.

آخر ۾ لطيف سائينءَ جي سنڌ لاءِ دعا:

سائينم سدائين، ڪرين مٽي سنڌ سڪار.

دوست مٺا دلدار، عالم سڀ آباد ڪرين.

مددي ڪتاب:

۱- شاه جو رسالو: مرتب غلام محمد شاهواڻي.

۲- بساط، فلسف (اردو) ولديورانت:

۳- سنڌي ثقافت ۽ لطيف، ڊاڪٽر شاهنواز سوير.

۴- شاه، سچل سامي: محمد ابراهيم جويو.

سُر سارنگ: دُرست پڙهڻيون ۽ سماجي - فڪري پهلو

اها منهنجي خوش نصيبي رهي آهي ته اسڪولي جيون کان وٺي مون کي سنڌ جي سرتاج شاعر شاھ لطيف جي شاعريءَ سان چاهه رهيو آهي ۽ اڄ اهو چوندي فخر محسوس ڪري رهيو آهيان ته:

پلي ڪري ٿيوم، هي سڱ ٻاروچن سين،
وڃي ڪيچ ٿنوم، پٺيءَ لڳي اُن جي.

سسئيءَ جو ”ڪيچ“ ڪهڙو هو، اها سسئيءَ کي خبر، پر منهنجو ”ڪيچ“ ته ”سنڌ“ آهي، جنهن جي سڃاڻپ ۽ ساڃاهه، ڪچيءَ وهيءَ ۾ ئي لطيف سائينءَ هن نموني ڪرائي هئي:

سائينم! سدائين، ڪرين، مٿي سنڌ سڪار،
دوست مٺا دلدار، عالم سڀ آباد ڪرين!

مون مطالعي دوران هميشه عقيدت واري پهلوءَ کان وڌيڪ کوچ ۽ تنقيد واري لاڙي طرف ڌيان پئي ڏنو آهي، اهوئي ڪارڻ آهي، جو مون شاعر هوندي شاعري گهٽ ڪئي آهي ۽ شاعريءَ تي مضمون وڌيڪ لکيا آهن. شاھ جي شاعريءَ جي مختلف رُخن تي منهنجا ڪجهه تحقيقي ۽ تنقيدي مضمون، منهنجي ڪتاب ”باهيون بيراجين ۾“ شامل آهن.

منهنجي زندگيءَ جا ٻه سال - ۱۹۸۴ع ۽ ۱۹۸۵ع، اهڙا سال رهيا آهن، جن منهنجي ذهن جا ٽاڪ، ”لطيفي اڀياس“ جي حوالي کان کولي ڇڏيا. اهي ٻه سال آءٌ مٺي (ضلعي ٿرپارڪر) ۾ ”سنڌيءَ“ جو ليڪچرار هوس ۽ اتي مون کي پرائمري استاد، فنڪارن ۽ عام ٿري

سُر سارنگ ————— ۶۹

ماڻهن اصلي ۽ سچو لطيف سيڪاريو ۽ پڙهايو. ان بنياد تي آءٌ دعويٰ ڪري سگهان ٿو ته جنهن اديب، عالم ۽ محقق، شاھ لطيف جي مطالعي وقت، سنڌي ٻوليءَ جي ٿري، ڪوهستاني ۽ لاڙي لهجن (Dialects) جو اڀياس نه ڪيو آهي، اهو نه شاھ جي ٻولي سمجهي سگهندو ۽ نه ان ٻوليءَ ۾ سمايل معنيٰ، مفهوم ۽ رازان کي پروڙي سگهندو. شاھ ”سسئيءَ“ بابت پنج سُر چيا آهن، پر ٿر، ان جي تهذيب، ان جي تاريخ، ان جا لوڪ داستان ۽ ان جو روح، شاھ صاحب اندازاً ڏهن سُر ۾ بيان ڪيو آهي، جن مان ”سُر سارنگ“، هڪ اهم سُر آهي.

شاھ لطيف تي هن وقت تائين جن ڏيهي عالمن، اديبن، نقادن ۽ محققن، فخر لائق ڪم ڪيو آهي، تن ۾ لعلچند امر ڏنومل، ڊاڪٽر هوتچند مولچند گربخشاڻي، مرزا قليچ بيگ، ڀيرومل مهر چند آڏواڻي، پروفيسر ڪلياڻ آڏواڻي، غلام محمد شاهواڻي، مولانا دين محمد وفائي، علامه آءِ آءِ قاضي، سائين جي ايم سيد، ھرومل سدا رنگاڻي خادم، ڊاڪٽر عمر بن محمد دائود پوٽو، محمد ابراهيم جويو، ڊاڪٽر نبي بخش بلوچ، شيخ اياز، عبدالڪريم سنديلو، نجف علي شاه ڪمترنقوي، منظور نقوي، معمور يوسفڻي، نياز همايوني، ڊاڪٽر تنوير عباسي، پروفيسر سندناس جهانگياڻي، ليلا رام سنگ وطن مل، ڄينمل پرسرام، موتيلعل جوتواڻي، محمد سومار شيخ، ڊاڪٽر الهداد پوهيو، مولانا غلام مصطفيٰ قاسمي، محمد عثمان ڏيپلاڻي، ڊاڪٽر ڪمل پيا سي، ڊاڪٽر فهميده حسين، ڊاڪٽر موتي پرڪاش، عبدالواحد آريسر، ڊاڪٽر پرسو گدواڻي، ڊاڪٽر عبدالجبار جوڻيجو، ڊاڪٽر ميمڻ عبدالمجيد سنڌي، ڊاڪٽر شاهنواز سوڀر، ڊاڪٽر غلام نبي سڌايو، ڊاڪٽر مرلي تر جيٽلي، فقير امداد علي سرائي، جگديش لچاڻي، هولا رام هنس ۽ ٻيا شامل آهن. پر جيڪو تنقيدي معيار ڊاڪٽر گربخشاڻيءَ ۽ ڀيرومل مهرچند آڏواڻيءَ جو آهي، ان مون کي علمي طرح وڌيڪ متاثر ڪيو آهي. شاھ جي بيتن جي صحيح پڙهڻيءَ، لفظي صحت، نحوي بناوت ۽ لفظن جي ڌاتو ڪوش جي ڏس ۾

ڊاڪٽر گربخشاڻيءَ، مرزا قليچ بيگ، پيرومل مهرچند آڏواڻيءَ، علامہ آءِ آءِ قاضيءَ، ڪلياڻ آڏواڻيءَ، ڊاڪٽر نبي بخش بلوچ ۽ ٻين وڏو ۽ جس جوڳو ڪم ڪيو آهي. سندن سوچن سان اختلاف ڪري سگهجي ٿو، سندن راي ۽ مفروضن تي تنقيد ڪري سگهجي ٿي، پر سندن پيارَ جي پورهيو، صداقت، علميت ۽ ڄاڻ کي رد نه ٿو ڪري سگهجي، چو ته شاھ جي بيتن جون نئين سچ نيون معنائون ۽ نوان فڪري پهلو معلوم ٿيندا رهن ٿا.

آءُ هتي ”سُر سارنگ“ جي ڪجهه بيتن جي لفظي صحت ۽ هڪ بيت جي سماجي، فڪري پهلوءَ تي پنهنجي ناقص علم ۽ سمجهه موجب روشني وجهڻ جي ڪوشش ڪريان ٿو. پر منهنجي ان ذهني مهيءَ ولوڙ، بيتن جي لفظي صحت، سمجهاڻيءَ يا سماجي فڪري پهلوءَ جي بيان کي ڪنهن تي تنقيد نه، پر هڪ علمي راءِ تصور ڪيو وڃي.

سُر سارنگ جو هڪ عام بيت، جيڪو اسان درسي ڪتابن کان وٺي اڄوڪي هن ”ادبي ڪانفرنس“ تائين پڙهندا ۽ ٻُڌندا آيا آهيون، سو هن ريت آهي:

سارنگ کي سارين، ماڻهو، مرگه، مينهيون،
 ”آڙيون“ ابر آسري، تاڙا تنوارين،
 سپون جي سمونڊ جون، نئين سچ نهارين،
 پلر پيارين، ته سنگهارن سک ٿئي!.

مُٺ وٽ موجود شاھ جي ٽُون (۹) رسالن مان مرزا قليچ بيگ واري رسالي (ص ۲۰۸)، علامہ آءِ-آءِ قاضيءَ واري رسالي (ص ۲۶۰)، ڪلياڻ آڏواڻيءَ واري رسالي (ص ۳۴۵) ۽ محمد عالم سومري واري شاھ جي رسالي: الف - ب وار (ص ۳۷۴) تي هن مشهور بيت جي ٻي سٽ هن ريت آهي:

”آڙيون ابر آسري، تاڙا تنوارين“

پر شاھ جي رسالي جي برٽش ميوزم لنڊن جي ڪتبخاني ۾

سُر سارنگ _____ ۷۱

محفوظ قلمي نسخي (تحقيق ۽ تصحيح: ڊاڪٽر نبي بخش بلوچ: ص ۲۳۷) ۽ شاھ جي رسالي جي ۱۲۶۹ھ ۽ ۱۲۷۰ھ ۾ لکيل ٽن اڳاٽن نسخن جي ڀيٽي نسخي (تحقيق: ڊاڪٽر نبي بخش بلوچ: ص ۱۵۶). شاھ جي رسالي، بمبئي چاپي (۱۲۴۰ھ: ص ۹۶) ۽ شاھ جي رسالي، قلمي (ڪاتب حاجي محمد: سن ۱۲۸۳ھ: ص ۱۱۸) موجب، اها ٻي سٺ هن ريت آهي:

”آرون ابر آسري، تاڙا تنوارين“

اها ته هر ڪنهن کي خبر آهي ته ”آڙي“ ڍنڍ جو مشهور پکي آهي، جڏهن ته ”آر“، هڪ جيت آهي، جيڪو مينهن جي موسم ۾ هڪ خاص قسم جو آواز. ”زين زين زين“ ڪيندو آهي.

مٿئين بيت جي تشريح ڪندي، ڊاڪٽر بشير احمد شاد لکيو آهي ته: ”مندائتي مينهن جي تاڙ ۽ تانگهه نه فقط ٿر واسين ماروئڙن کي هوندي آهي، پر ويچارين مينهن، جن کي سائو گاهه چرئي ڏينهن ٿيا آهن، سي به سارنگ جي سڪ ۾ ڏٺيءَ در دعاڳو آهن. جهنگ ۾ هرڻ ويچارو به گج عرصي کان خستوريءَ جي خوشبوءِ جو دل کولي واس نه وٺي سگهيو آهي. روه جون آڙيون به مينهن مينهن پيون پڪارين، جهنگ جي جهڳٽن ۾ تاڙي جي تنوار ۾ به سارنگ جي سڪ سمائل آهي. سمنڊ جون سپون به نئين سج ابر جي آسري، آسائين اکين سان آسمان طرف پيون نهارين، ته من سارنگ سار لهي ۽ ڪو ڦڙو کين لوه مان پارس بڻائي وجهي. هاڻي ڪو ڪڪر ڪر ڪڍي ۽ وسڪارو ٿي پوي ته جيڪر وارا نيالا ٿي وڃن. مارو ويچارا سڪيا آسودا ٿي پون، جيئن جانورن، پکين ۽ پرندن لاءِ به موج ٿي وڃي.“

(ڪتاب: ”عرفان لطيف“: ڊاڪٽر بشير احمد شاد: ص

۱۲۶-۲۷).

هن تشريح ۾ ڊاڪٽر بشير احمد شاد ”آڙين“ کي ”روه يعني

جبل جا پڪي ” ڄاڻايو آهي، جڏهن ته آڙيون نه پر ڪو نجون، روهه جا پڪي آهن. محترم ڪريم بخش خالد، آڙيءَ ۽ مينهن جو تعلق هن طرح ڏيکاريو آهي:

”آڙي ۽ تازو پڪي، برسات جي علامت سمجهيا ويندا آهن، آڙيءَ بدران ڪن نسخن ۾ ”آڙ“ لفظ آيل آهي، جنهن پڪيءَ جو جسم نه ننڍڙو آهي، پر آواز تڌ جيان تيز ۽ تڪو اٿس ۽ اهو پڪي هميشه مينهن لاءِ تنواريندو آهي.“

(ڪتاب: ”شاهه جو رسالو- سنڌ جي تاريخ جو ماخذ“: مضمون ”سنڌ جا پڪي، پسون ۽ حيوان“: ڪريم بخش خالد، ص ۴۱).

محترم احمد خان آصف مرحوم، آڙيءَ جو ذڪر پنهنجي هڪ مضمون ۾ هن طرح ڪيو آهي:

”تاڙي کي ٻاٻيهو ۽ مينهن به چون، آڙي ڪاري رنگ ۽ اڇيءَ چهنڊ وارو پاڻيءَ جو پڪي آهي، ٻنهي کي مينهن جي مند ۾ مزو اڇي ۽ ڪڪر ڪارونپار لاءِ وينا واجهائين. بقول شاهه ”آڙيون ابر آسري، تاڙا تنوارين“. آڙيءَ جي آه ۽ تاڙي جي تنوار ٿي ته، سنگهار ۽ سانگي ماڻهو سنبڙندا، چوندا ته مينهن اجهو ڪي اجهو آيو“

(ڪتاب: ”پيهي منجهه پاتال“ مضمون ”شاهه جي ڪلام ۾ پڪيڙن جي پچار“ احمد خان آصف، ص ۴۵).

آڙيءَ بابت ساڳي ڳالهه، ڊاڪٽر شاهنواز سوير به ڏهرائي آهي: ”مينهن نه رڳو ٻاٻيهي يا تاڙي لاءِ، پر آڙيءَ لاءِ به وڏي اهميت جو حامل آهي، هيٺين بيت ۾ شاهه صاحب انهيءَ جي طلب جي تصوير، هڪ مصور ۽ محقق جي حيثيت سان ڪهڙي نه سٺي چٽي آهي:

”آڙيون ابر آسري، تاڙا تنوارين“

آڙي، ڪاري رنگ جو پڪي ٿيندو آهي، ڪڪڙ کان ننڍو ٿيندو

سُر سارنگ ————— ۷۳

آهي. هي پڪي. پاڻيءَ جو پڪي آهي ۽ هن جي زندگي پاڻيءَ سان وابسته آهي.“

(ڪتاب: ”سنڌي ثقافت ۽ شاھ لطيف“: ڊاڪٽر شاهنواز سوڀر: ص ۱۵۰).

هن تشریح ۾ ڪريم بخش خالد، آڙيءَ کي ”مينهن جي علامت“ سڏيو آهي، احمد خان آصف، تاڙي جي تنوار سان گڏ ”آڙيءَ جي آھ“ بابت لکيو آهي ته ان مان مارو ماڻهو سمجهندا آهن ته ”مينهن اجهو آيو ڪي آيو“ ۽ شاهنواز سوڀر جو رايو آهي ته ”مينهن نه رڳو تاڙي لاءِ پر آڙيءَ لاءِ به وڏي اهميت جو حامل آهي“.

آڙيءَ جي وصف، احمد خان آصف ۽ ڊاڪٽر شاهنواز سوڀر بيان ڪندي، ان کي ”پاڻيءَ جو پڪي“ سڏيو آهي، جنهن جي تصديق، جامع سنڌي لغات مان به ٿئي ٿي:

آڙي جمع آڙيون (سن: آڙ، آڊ) ڍانڍي پڪيءَ جو قسم (ڳچي ڊڳهي، رنگ ڪارو)، ٻولاهي - مُرغابي (سن: آڊي).

(جامع سنڌي لغات: جلد پھريون - ص ۴۸).

حقيقت به اها آهي ته ”آڙي“، پاڻيءَ جو ڍانڍي پڪي آهي ۽ ان جي نسبت مينهن سان غلط آهي، مينهن لاءِ ”تاڙو“ پڪي تنواريندو ۽ ”آر“ جيت آواز ڪندو (پڪاريندو) آهي. ڪريم بخش خالد، آڙيءَ واري وضاحت ۾ لکيو آهي ته ڪن رسالن ۾ آڙيءَ کي ”آڙ“ به لکيو ويو آهي، جنهن پڪيءَ جو جسم ننڍڙو آهي، پر آواز تڏ جيئن تڪو ۽ تيز اٿس. ”اها ڪانئس غلطي ٿي آهي، اهو لفظ ”آڙ“ نه پر ”آر“ (آرون) آهي. (ڏسو شاھ جو رسالو بمبئي ڇاپو ۱۳۴۰ھ ص - ۹۶ ۽ حاجي احمد وارو قلمي نسخو ۱۲۸۳ھ) ۽ ”آر“ ننڍڙي جسم وارو پڪي نه پر تڏ جي قسم جو جيت آهي، خود مرزا قليچ بيگ، رسالي جي متن ۾ ته ”آڙيون ابر آسري“ لکيو آهي، پر حاشي ۾ ”آرون“ لفظ ڪم آندو آهي (ڏسو شاھ جو رسالو: مرزا قليچ بيگ: ص ۷۴ سُر سارنگ).

۲۰۸) اچو ته ”آر“ لفظ جي لغوي معنيٰ سنڌ جي عالمن کان پڇيون:

آر: تڏ، مڪڙيءَ جهڙو جيت، جو دانهون ڪندو آهي.

(لغات لطيفي - قليچ بيگ: ص ۱۱۲).

آر - آرو - آرا - ور، وٽ، گهيرو، وهڪرو، ڪُن، چڪر

تڏ يا مڪڙي، جا دانهون ڪندي آهي. (لغات قديمي: مرزا قليچ بيگ: ص ۲).

آر ج آرون: جيت جو قسم (جو مينهن يا لڳ جي مُند سنڀالي، دانهون ڪري، ۽ اُنن لاهڻ بعد دانهون بند ڪري)، تڏو، ٻنڊو، مڪڙي.

”آرون ابر آسري، تاڙا تنوارين“

(جامع لغات سنڌي: جلد پهريون: مرتب ڊاڪٽر نبي بخش بلوچ، ص ۲۸).

هن وضاحت کان پوءِ ”آڙيون“ واري غلط فهمي دور ٿي وڃڻ گهرجي، چو ته ”آڙيون“ نه پر ”آرون“ مينهن جي علامت آهن ۽ ”آرون“ ئي ابر جي آسري رهنديون آهن، جڏهن ته ”آڙيون“، ڍنڍ يا جر جا پڪي آهن. ان ڪري، آئيندي درسي ڪتابن ۾ يا شاه جي اڀياس وقت، هن بيت کي هيٺين ريت درست ڪري لکڻ / پڙهڻ گهرجي.

”آرون ابر آسري، تاڙا تنوارين“.

باقي هن بيت جي آخري سٽ: ۱۲۴۰ھ، ۱۲۸۲ھ ۽ برٽش ميوزم وارن نسخن ۾ ”پلرُ پيارين، اُچيين آب اڳوندرو“ ڪم آندل آهي، جڏهن ته مرزا قليچ بيگ، پروفيسر ڪلياڻ آڏواڻي، علامه آءِ آءِ قاضي ۽ ۱۲۶۹ھ ۽ ۱۲۷۰ھ جي ٽن نسخن جي ڀيٽي نسخي ۾ ”پلر پيارين ته سنگهارن سڪ ٿئي“ سٽ استعمال ٿيل آهي. منهنجو عقل ”اُچيين آب اڳوندرو“ کي وڌيڪ قابل فهم سمجهي ٿو، چو ته ”اُچيين“ لفظ وسيع معنيٰ ۾ ماڻهن توڙي جيتن ۽ جانورن لاءِ ڪم آندل آهي، جيڪي ”ابر آسري“ رهن ٿا، جڏهن ته ”سنگهارن سڪ ٿئي“ ۾ صرف ”سنگهارن“ جي سڪ جي ڳالهه ٿيل آهي. ان جو فيصلو يا ته ڊاڪٽر عمر بن دائود پوٽي کي ڪرڻ کپي ها، جنهن

سُر سارنگ ————— ۷۵

وٽ ڪيترا قلمي نسخا هئا، يا وري ڊاڪٽر نبي بخش بلوچ ڪندو، جيڪو شاه جي رسالي جي پنجاهي کن قلمي ۽ چاپي نسخن جي ڀيٽ ڪري، شاه جو مڪمل ۽ مستند نسخو تيار ڪري رهيو آهي، يا وري ان جي تصديق ”گنج“ مان ڪرڻ ڪپي.

سُر سارنگ جو ٻيو بيت آهي:

موٽي مانڊاڻن جي، جڙي ڪيائين جوڙ،
وڃون وسڻ آڻيون، ٻه ٻه ڪري ٻوڙ،
آئن جا عالم ۾، ”لکين ٿيا ڪوڙ“،
سارنگ لائي سوڙ، ساندھ سُهائو ٿيو!
(ڪلياڻ آڏواڻي -).

هن بيت جي ٽين سٽ مختلف رسالن ۾ هن ريت ڪم آيل آهي:
”آئن جا عالم ۾، لکين ٿيا ڪوڙ“ (شاه جو رسالو: مرزا قليچ بيگ:)
”آئن جا عالم ۾، لڳي ٿيا ڪوڙ“

(۱۲۶۹ھ ۽ ۱۲۷۰ھ جو ڀيٽي نسخو: ص ۱۱۵)

”آئن جا عالم ۾، لکين ٿيا ڪوڙ“ (شاه جو رسالو: الف بي وار، ص ۶۱۵)
”آئن جا عالم ۾، ڪرن اندر ڪوڙ“ (بمبئي چاپو: ۱۲۴۰ھ:)
”آئن جا عالم ۾، ڪرن اندر ڪوڙ“ (حاجي احمد وارو قلمي نسخو ۱۲۳۸ھ:)
”منهنجي نظر ۾ ”لکين ٿيا ڪوڙ“ ۽ ”لڳي ٿيا ڪوڙ“ بدران ”ڪرن اندر ڪوڙ“ جو استعمال وڌيڪ درست ۽ قابل فهم آهي.

”ڪرو“ لفظ جي معنيٰ لغت موجب هن ريت ٿيندي:

گرو (سن: ڪل - ڪُل = گڏ ڪرڻ) ڪري، ڀانڊو، گڏام، ڏن.

(تحقيق لغات سنڌي: عبدالڪريم سنديلو، ص ۲۸۴).

گرو ج ڪرا: (سن: ڪله: ڏانيم = داڻا) ٻنيءَ ۾ ان جي ڀڳ رکڻ جي جاء، لٻاري بعد ان جي سنگن رکڻ ۽ گهاٽ جي جاء، ان جو ڀڳ، ان

سُر سارنگ ————— ۷۶

جو ڏير، هٺار - انبار - راه - ان جو ڏڙو - ٽڙو (ان جو) - ڏيرو - ڀانڊو
- انبار خانو، ٻار وغيره (جامع سنڌي لغات: جلد پنجون: ص ۲۲۲۶،
مرتب ڊاڪٽر نبي بخش بلوچ).

جامع سنڌي لغات واري مفهوم موجب، ”گرو“ لفظ، ان جي
ڏيري، راه يا ٻار جي معنيٰ ۾ ڪم آندل آهي، جيڪا ئي صحيح معنيٰ
آهي، ۽ ان ريت شاه جي بيت جي هن ست جي درست پڙهڻي هن ريت
بيهندي.

انن جا عالم ۾، ”ڪرن اندر ڪوڙ“

جڏهن ته ”لڳي ٿا ڪوڙ“ ۽ ”لکين ٿيا ڪوڙ“ نه صرف درست
پڙهڻيون نه آهن، پر شاه جي ٻوليءَ ۽ تجنيس حرفيءَ واري استعمال جي
بابت آهڻ.

سُر سارنگ جو ٽيون بيت آهي:

سرلي سُونهن جي، ڪرڪٽ سڄڻ سپرين،
جي وانديون ورن ري، تن کي مينهن سڄڻ ميڙيا!

مرزا قليچ بيگ واري شاه جي رسالي (ص ۲۲۲) تي اهو بيت
ان ريت لکيل آهي، البت حاشيائي/ فوٽ نوٽ ۾ ”ڪرڪٽ“ لفظ ڪم آندو ويو
آهي. ڊاڪٽر نبي بخش بلوچ ۱۲۶۹ھ ۽ ۱۲۷۰ھ جي ٽن نسخائين ڀيٽي
نسخي ۾ پڻ بيت جو مرزا قليچ وارو سٽ قائم رکندي، بيت هن طرح لکيو
آهي.

سرلي سُونهن جي، گهرڪٽ سڄڻ سپرين

البت فوٽ نوٽ ۾ لکيو آهي ته: اصل ”ڪرڪٽ“ آهي.

”سرلو“، جهڙ” يا ”ملار“ کي چئبو آهي، ان ڪري هن بيت جي
پهرين سٽ جي اٽ ”سرلي سُونهن جي“ جي معنيٰ ڪبي ته ٿيندي:

”جيڪي سرلي (جهڙ يا ملاري موسم) ۾ سُونهن ٿا“. ان لحاظ

سُر سارنگ

کان مرزا قليچ بيگ جي رسالي ۾ موجود باقي اڌ ست ”کرکت سچن سپرين“ جي ڪا مناسب معنيٰ نڪري ئي نه ٿي. ”کر“ (دشمن) کٽ تي ۽ سچن سپرين“ بي معنيٰ فـقرو آهي ۽ اهڙيءَ طرح ته نسخائين پيئي نسخي موجب پڻ ”گهرکت“ يا ”کرکت“ جي ڪا معنيٰ نه ٿي نڪري. اهو معمولي ڳجهارت، بمبئي چاپي (۱۲۴۰ھ) ۽ حاجي احمد (ڪاتب) واري قلمي نسخي (۱۲۸۲ھ) موجب حل ٿئي ٿي، جنهن موجب بيت جو سٽاءُ ۽ لفظي جوڙجڪ هن ريت آهي:

کر کٽ سچن سپرين، سرلي سونهن جي،

جي وانديون ورن ري، تن کي مينهن سچن ميڙيا،

”کر“ لفظ جي معنيٰ مختلف عالمن هن ريت ٻڌائي آهي:

کر = چڻ، گويا، کان، ڪنان، ۾ (سنڌي لغات قديمي: قليچ بيگ:

ص ۲۳۸).

کر = خبر، سٽ، چڻ، جيڪر (شاه جو رسالو: علام آءِ آءِ

قاضي: معنيٰ جي پتي ۸۵۳).

مرزا قليچ بيگ ۽ علام آءِ - آءِ قاضيءَ، ”کر“ لفظ جي ٽن معنيٰ:

”چڻ“، ”گويا“ ۽ ”جيڪر“ ڏني آهي، ان کان سواءِ ان لفظ جي معنيٰ

”مثال“ به ورتي ويندي آهي. هاڻي ان معنيٰ جي روشنيءَ ۾، شاه جي

مٿئين بيت جي ان سٽ جو درست مفهوم هيءُ وڃي بيهندو:

”جيڪر (اهي) سپرين (هميشه) کٽ تي (پنهنجي گهر) هجن،

جيڪي سرلي (ميگه، ملار جي رت) ۾ سونهن يا سهڻا لڳن ٿا“ ان معنيٰ

جي شاهدي، بيت جي ٻي سٽ ڏئي ٿي، يعني ”جيڪي ورن (مڙسن) جي

غير موجودگيءَ سبب (جيڪي ڏڪار سبب ڪم سانگي ٻاهر ويل آهن)

وانديون (اڪيليون) هيون، تن کي مينهن، سچن (ڪانڌ، محبوب) اچي

ملايا آهن. ائين اهو ”کرکت“ ۽ ”گهرکت“ وارو گورک مسئلو حل ٿي وڃي

ٿو ۽ بيت جي درست پڙهڻي بيهندي:

سَر سارنگ _____ ۷۸

ڪَڙ ڪَڙ سڄڻ سڀرين، سَرلي سُونهن جي،
جي وانديون ورن ري، تن کي مينهن سڄڻ ميڙيا.

”سُر سارنگ“ جو چوٿون بيت آهي:

ڪانڌا! تنهنجي پاندرِي، سيءَ مران سڀ رات،
ڪامل ڪپاهن ۾، جهپَ نه اچي جهات،
اچين جي پريات، ته آءُ يولا سيءَ نه ساريان!

هن بيت جي ٻيءَ سٽ جو فقرو ”جهپ نه اچي جهات“ اختلافي آهي. شاھ جي رسالي جي ٽن نسخائين (۱۲۶۹ھ ۽ ۱۲۷۰ھ جي) ۾ پيٽي نسخي (ص ۱۶۱)، ڪلياڻ آڏواڻيءَ (ص ۲۴۹)، قليچ بيگ (ص ۲۱۴) ۽ علامه قاضيءَ جي رسالي (ص ۲۷۲) موجب بيت جي ٻي سٽ ”ڪامل ڪپاهن ۾، جهپ نه اچي جهات“ ڪم آندل آهي، جڏهن ته برٽش ميوزم واري نسخي (ص ۲۳۷، بيت نمبر ۱۷۴۲) ۾ وري ”جهپ نه اچي جات“ لکيو ويو آهي.

پروفيسر ڪلياڻ آڏواڻيءَ ”جهات“ معنيٰ ”ذات، بنه“ (ص ۲۴۹) ڏني آهي ۽ قليچ بيگ پڻ ”لغات لطيفي“ ۾ ”جهات“ لفظ ”مور، اصل، بلڪل ۽ مطلق“ جي معنيٰ ۾ ڪم آندو آهي. جڏهن ته عام استعمال توڙي ”جامع سنڌي لغات“ (جلد ٻئين، ص ۹۴۸) موجب ”جهات“ لفظ جي معنيٰ ٿيندي، ”جهاتي، نظر، تاڪ، چوريءَ ڇپيءَ ڏسڻ واري عادت“. ڊاڪٽر نبي بخش بلوچ ”جهات“ لفظ جي شاهديءَ طور خليفِي نبي بخش لغاريءَ جو بيت به ڏنو آهي:

”پرھ پسندي موٽيو، جمل وجهي جهات“

ان ڪري، منهنجي سمجهه موجب اهو لفظ اصل ۾ ”جهات“ نه پر ”جات“ آهي، جنهن جي استعمال سان ئي لفظ جي اصلوڪي معنيٰ ظاهر ٿي پوندي. جيئن خود شاھ لطيف، هڪ هنڌ چيو آهي ته:

سُر سارنگ _____ ۷۹

تَرسُ طبيبن جو، جڏهن ڪيو نه جات.

ويندي ڏانهن پرين، جتي جات نه پائيان!

”جات“ لفظ جي معنيٰ ”جامع سنڌي لغات“ (جلد ٻئين) ۾ هن ريت

لکي وئي آهي: جات ج جاتيون (سن: جات = جن = چمڻ) ذات، قوم،
قبيلو، فرقو، (يا) - قسم، نمونو، (يا) - مور، هرگز،

ان طرح، هن بيت جي درست پڙهڻي هيءَ وڃي بيهندي ته:

”ڪامل ڪپاهن ۾، جهپ نه اچي جات“

يعني: ”ڪامل (محبوب، ڪانڌا!) ڪپاهن ۾ ٿوريءَ (نڊ هرگز/

مور نه ٿي اچي“.

سُر سارنگ جو پنجون بيت آهي:

اچي اڄ اڪتيون، ڪٽائون پُر پُراڻ،

وسي وڃڙين، ڪاڻ، لاڻي ڪيچ وٺن تان!

هيءَ بيت مختلف رسالن ۾ عام طور تي ”اچي اڄ اڪتيون“ جي

عبارت سان شروع ٿئي ٿو، جڏهن ته بمبئي چاپي (۱۳۴۰ھ) ۽ حاجي

احمد واري قلمي نسخي (۱۲۸۳ھ، ص ۱۲۱) ۾ هن بيت جي شروعات

”اچي اڄ اڪٽيءَ“ (اچي اڄ اڪتيون) جي فقري سان ٿئي ٿي. البت فقير

اميد علي سرائيءَ جي ترتيب ڏنل ڪتاب ”امله اثتوريا“ (ص ۷۹) ۾

ساڳيو بيت ”اچي اڄ اڪتيون“ سان شروع ٿئي ٿو، جيڪا پڙهڻي ئي

درست آهي. ”اڄ“ شهر جو نالو آهي، ۽ قلمي رسالن ۾ ڪاتب جي غلطيءَ

۽ سهو سبب ”چ“ جو ”پيش“ ”زبر“ ۾ تبديل ٿي ويو آهي. ان ڪري هن

بيت جي صحيح پڙهڻي هن ريت بيهندي.

اچي اڄ اڪتيون، ڪٽائون پُر پُراڻ،

وسي وڃڙين ڪاڻ، لاڻي ڪيچ وٺ تان.

اهڙيءَ طرح نه رڳو سُر سارنگ جي ڪيترن بيتن جون پڙهڻيون

سُر سارنگ ۸۰

درست نه آهن، پر رسالي جي ٻين سُرَن جي بيتن ۾ ڪيترن لفظن جي صحت درست نه آهي، ۽ پڙهڻيون مبهم ۽ غير واضح آهن. مون پنهنجيءَ سمجھ، عوامي استعمال ۽ لغتي صحت موجب ان قسم جي تحقيق جاري رکڻ جو ارادو ڪيو آهي. ڪم ڪافي محنت طلب ۽ وڏو آهي. ڊاڪٽر نبي بخش بلوچ ان ڪم کي مهم يا پروجيڪٽ طور هٿ ۾ کنيو آهي ۽ مختلف قلمي ۽ چاپي رسالن جون پڙهڻيون ڀيٽي، درست پڙهڻيون قائم ڪرڻ جي ڪوشش ۾ رڌل آهي. جڏهن ڊاڪٽر ه. م. گربخشاڻيءَ، شاه جي رسالي جو پهريون جلد ۽ ان جو مقدمو ڇپائي پترو ڪيو هو ته ان تي وڏي واهد واد ۽ تنقيد ٿي هئي، پر سواءِ ڀيرومل مهرچند آڏواڻي جي ٻئي ڪنهن نه مٿس مناسب ۽ صحتمند تنقيد ڪئي ۽ نه سندس هن اعليٰ قسم جي ڪم جو اعتراف ڪيو. اهڙيءَ طرح ڊاڪٽر نبي بخش بلوچ جو ڪم پڻ تنقيد جي گهر ڪري ٿو، ليڪن ان لاءِ علم، عقل، ڄاڻ ۽ استدلال جي ضرورت آهي. هن قسم جي ڪانفرنسن کي شاه جي بيتن جي روايتي ۽ سطحي قسم جي تشريحن بدران علمي ۽ تنقيدي بحثن ۽ سيمينارن ۾ تبديل ڪري، ڪي نتيجا ڪڍڻ گهرجن.

آخر ۾ آءٌ سُر سارنگ جو هڪ بيت پيش ڪري، ان جي سماجي ۽ فڪري پهلوءَ تي روشني وجهندس:

ٿانور! اٿي پس، ڏيهه ڪنوندي وڃڙي،
تنين ڪارڻ وس، جن وڙمڻي پاڻر ڪيا!

هيءَ بيت بمبئي چاپي (ص ۱۰۲) ۽ حاجي احمد واري قلمي نسخي (ص ۱۲۶) ۾ موجود آهي. بمبئي چاپي ۾ پوئين ست جو آخري فقر ”وڙمڻي بار ڪئا“ (لاڙي لهجي موجب (پاڻر ”پار“ کي ”بار“) لکيو ويو آهي، جڏهن ته حاجي محمد واري نسخي جي پڙهڻي واضح آهي.

ٿانور! اٿي پس، ڏيهه ڪنوندي وڃڙي،
تن ڪارڻ وس، جن وڙمڻي پاڻر ڪئا!

مرزا قليچ بيگ واري شاه جي رسالي (ص ۲۲۲) تي اهو بيت وري هن نموني موجود آهي!

وَسْ بادلَ وَسْ، تو وسندي وَسْ تئي،
تو پئڪا، مون ساهرا، ڪوڻ پلايو رَسْ،
تنهن ڀاڳي وَسْ، جن وَرَ مَني ڀائر ڪيا!

هيءُ ساڳيو بيت ۱۲۶۹ھ ۽ ۱۲۷۰ھ واري ٽن نسخائين پيئي نسخي ۾ سُر سانگ جي داستانن جي آخر ۾ متفرق بيت طور موجود آهي، جنهن ۾ ”ڪنوڻ پلايو رَس“ بدران ”ڪنوڻ پلايو رَس“ ڪم آندل آهي. بهرحال اهو هڪ بيت آهي يا ٻه بيت آهن، ليڪن هتي آءٌ رڳو بيت جي آخري سٽ جي سماجي فڪري پهلو تي روشني وجهڻ گهران ٿو، جا آهي:

تنين ڪارڻ وَسْ، جن وَرَ مَني ڀائر ڪيا!
يا

تنين ڀاڳين وَسْ، جن وَرَ مَني ڀائر ڪيا!

گلستان سعديءَ ۾ هڪ فارسي شعر آهي، جيڪو ڪٿي حوالي طور پڙهيو هوم:

چُنان قحط سالي شد اندر دَمِشَقْ
ڪِ ياران فراموش ڪردند عشق

ترجمو: ”دمشق اندر هن سال اهڙو ٽڪار پيو آهي، جو يارن کان عشق ئي وسري ويو آهي.“

بڪ ۽ ٽڪار واريون حالتون، ماڻهن جا جمالياتي جذبا ۽ جنسي خواهشون ختم ڪريو ڇڏين. هيءُ هڪ اهڙي سماجي حقيقت آهي، جيڪا سطحي سوچ واري ماڻهوءَ يا شاعر جو مشاهدو نه ٿي سگهي، پر عمرانيات / سماجيات جي ڄاڻو، ماهر ۽ عالم شخص جو تجزيو ٿي سگهي ٿي. معلوم ٿئي ٿو ته شاه لطيف، سماجيات جو وڏو عالم هو، هن سُر سارنگ

جو سنڌي سماج ۽ ان جي مختلف پرتن سان گهرو ۽ ويجهو واسطو هو، تڏهن ته هيءُ مغلن جي طوائف الملوڪيءَ، نادر شاهه قاجار ۽ احمد شاه ابداليءَ جي دور ۾ سنڌ جي ٿيل ”اقتصادي تباهيءَ“ ۽ ”سماجي انتشار“ جو گهرو مشاهدو ۽ دردناڪ ۽ پيانڪ نقشو پيش ڪري سگهيو آهي:

تنين ڪارڻ وس، جن وڙ مٽي پائر ڪيا!

يعني: ”اي بادل! اي مينهن! انهن ماڻهن، انهن مسڪين ڏڪاريل، غريب ۽ بد حال ماڻهن لاءِ رحم جو ڪڪرُ بنجي وس، جن جون پيون ته خواهشون ختم ٿي ويون آهن، پر سندن واسنائن / جنسي خواهشون جي به اها حالت وڃي رهي آهي، جو عورتن جي پر ۾ وڙ (مڙس) سٽا پيا آهن، جن پائر سٽا پيا آهن، يعني هنن جون جنسي سٽون ئي مري ويون آهن.“

اُءُ سمجهان ٿو ته سماجي حقيقت جي ايڏي ڪوڙاڻ، ”گلستان سعديءَ“ جي مٿئين فارسي شعر ۾ به نه آهي، جنهن موجب ”ڏڪار يا قحط ساليءَ جي ڪري، دمشق اندر يارن کان عشق ڪرڻ وسري ويو هو“ هتي ته حالت اها آهي ته سنڌ جي سماجي ۽ اقتصادي لتاڙ ايتري ٿيل آهي، جو زالون ورن سان سٽل هوندي به جن محسوس ڪري رهيون آهن ته پائرن سان سٽيون پيون آهن، يعني سندن جنسي سٽون مڪمل طرح ختم ٿي ويون آهن.

دنيا جي شاعريءَ ۾ ايڏي مڪمل ۽ اثر دار سماجي حقيقت تي ٻڌل سٽ گهٽ ۾ گهٽ منهنجيءَ نظر مان نه گذري آهي. ضرورت ان ڳالهه جي آهي ته نه رڳو شاهه صاحب جي سر سارنگ، پر سڄي رسالي جي شاعريءَ کي اڄوڪيءَ سنڌ جي پس منظر ۾ (ماضيءَ، حال ۽ مستقبل جي حوالي سان) اڀياس ڪري، ڪي نتيجا ڪڍڻ گهرجن.

شاھ لطيف جي ڪلام ۾ زندگيءَ جو فلسفو

۱- انسان ۽ انسان شناسيءَ جي اڀياس جو رڪارڊ هر دور ۾ ملي ٿو، اهو اڀياس چاهي پٿر جي دور جي انسان جو هجي يا تاريخ واري زماني کان اڳ جي انسان جو هجي، اهو مطالعو چاهي تاريخي دور جي انسان متعلق هجي يا همعصر دور جي انسان بابت هجي، انهيءَ موضوع جي اڀياس کي، انسان شناسيءَ يا زندگيءَ جي فلسفي جو اڀياس چيو ويندو آهي.

هن موضوع ۽ هن علم جي مطالعي ۽ تجزئي جا ”ماڻ“ ۽ ”ماڻا“، ۽ هن علم جي معيار پرڪڻ جا قدر ۽ طريقا پڻ هميشه متبا ۽ بدلبا رهيا آهن. آثار قديم جي ماهرن، هن علم جو تجزيو، علم آثار قديم جي اصولن ۽ اهڃاڻن جي روشنيءَ ۾ ڪيو، جڏهن ته علم التاريخ، علم ادب، عمرانيات، علم اللسان ۽ علم الانسان جي عالمن، هن موضوع کي علم ادب، علم اللسان ۽ سماجي توڙي ٻين علمن جي اصولن ۽ نظرين جي ”پس منظر“ ۾ ڏٺو ۽ پرکيو، لهاذا انهيءَ ساري مواد جي مطالعي کي ”انسان شناسي“ (Humanities) يا انسان ذات جي فطرت. نفسيات. فلسفي ۽ نظرين جو اڀياس چئبو.

۱-۱. اسان جي اثاثي ادب جي صوفي شاعرن، درويشن ۽ نظريه حيات جي مفڪرن توڙي همعصر دور جي اديبن ۽ شاعرن، ”انسان شناسيءَ“ جي موضوع ۽ فلسفي تي گهڻو ئي ڪجهه لکيو آهي، ۽ چيو آهي. انهن شاعرن ۽ اديبن، پنهنجي پنهنجي زماني جي ماحول، ماڻهن ۽ انهن جي مسئلن، خواهشن، ضرورتن ۽ سندن نفسياتي جذبن ۽ ڪيفيتن کي، اشارن، ڪنائين، استعارن، تمثيلن ۽ علامتن ذريعي سمجهايو آهي،

سُر سارنگ ————— ۸۵

انهن جي وضاحت ڪئي آهي، انهن جي حقيقت نگاري ڪئي آهي ۽ انهن جا منظر چٽيا آهن. انهن شاعرن ۽ اديبن پنهنجي پنهنجي سماج ۽ سماجي ماحول جي عڪاسي ڪئي آهي، ۽ عام ماڻهن جي مختلف طبقن ۽ انهن جي سماجي قدرن، تهذيبي، تمدني ۽ ثقافتي پهلوئن تي روشني وڌي آهي، ۽ انهن کي نمايان ڪيو آهي.

۱-۲. هر شاعر يا اديب، پنهنجي عوام کي، سندن ئي ٻوليءَ ۾ مخاطب ٿيندو آهي. هو (شاعر يا اديب) سندن روزاني زندگيءَ، سندن جيوت جي طور طريقن، سندن احساسن، امنگن، جذبن ۽ نفسياتي حيثيت کي، سندن ئي ٻوليءَ ذريعي، واضح ڪندو آهي. مطلب ته اهڙيءَ شاعريءَ ۽ اهڙي ڪلام مان، ان خطي ۽ ان خطي جي ماحول، ان خطي جي عوام جي رهڻيءَ ڪهڻيءَ، گذر ۽ معاش، اتي جي ريتن رسمن، سماجي قدرن، ذهني رجحانن، جذبن، احساسن ۽ قومي مزاج جو پتو پوي ٿو.

۱-۳. برصغير جي ٻين عوامي شاعرن، صوفي درويشن، ويدانتي سنتن، ساتون (جن پنهنجي پنهنجي ڪلام ۾ پنهنجي پنهنجي سماج جو ذڪر ڪيو آهي) وانگر شاھ عبداللطيف ڀٽائيءَ جي ڪلام ۾ به، سنڌ جي ٿار ٽار خطن ۾ رهندڙ ماڻهن جي تهذيبي، تمدني، سماجي ۽ ثقافتي زندگيءَ جو عڪس پيش ڪيل آهي (۱).

۲- سماجي علمن جا عالم اهو ڄاڻن ٿا ته ڪوبه سماج، پنهنجي بقا لاءِ فرد واحد تي انحصار نه ڪندو آهي، پر ان سماج ۾ مختلف ماڻهن ۽ انهن جي ٿار ٽار طبقن تي مشتمل هوندو آهي. ان سماج ۾ غريب به هوندا آهن ته امير به، مزدور به هوندا آهن ته صنعتڪار به، هاري به هوندا آهن ته زميندار به، آجر به هوندا آهن ته تاجر به، اهڙيءَ طرح ان سماج ۾ سرمائيدار، محنت ڪش ۽ پورهيت به رهندا آهن. اهڙي سماج جي ٿار ٽار پهلوئن جي ماحول جي منظر ڪشي ڪندڙ شاعر ۽ اديب، ٿار ٽار طبقن جي ماڻهن جي ٿار ٽار جيوت جي، ٿار ٽار روين جا چٽ چٽيندا سو سارنگ

آهن، انهن جي منظر ڪشي ڪندا آهن ۽ لفظن جي ويس ۾ انهن جي ڌار ڌار روپن جي عڪاسي ڪندا آهن، ۽ انهن جي حقيقت بيان ڪندا آهن.

۱-۲ هر شاعر يا اديب، پنهنجي ڪلام ۽ لکڻين ذريعي، جتي پنهنجي سماج ۽ سماجي زندگيءَ جي عڪاسي ڪندو آهي، اتي هو پنهنجي ماحول جي ماڻهن جي تهذيب ۽ تمدن، سندن امنگن، احساسن، نفسياتي ڪيفيتن ۽ جبلتن جو لفظن جي روپ ۾ اشارن، ڪنائين، استعارن ۽ علامتن ذريعي، اظهار به ڪندو آهي. مثال طور جتي شاعرن جي شاعريءَ ۾ طالب/عاشق جي عشق، طلب، آس، نراس، سک ۽ پياس وارن جذبن ۽ احساسن جو ذڪر هوندو، اتي محبوب سان ميلاپ ۽ وصل لاءِ ميڙون ۽ منڻون به ڪيل هونديون، ورلاپ به هوندا، التجائون به هونديون، عجز ۽ نياز به هوندا، محبوب جي اچڻ جو انتظار به هوندو ته اوسيئڙو به هوندو، آس به هوندي ۽ اڱڻ تي ان جي اچڻ جي اميد به هوندي. اهڙيءَ طرح شاعرن جي ڪلام ۾ مختلف ڪردارن جي نفسياتي ڪيفيتن جا عڪس ٺاهيل هوندا.

۲-۲ علم ادب جي هر شاگرد کي اها خبر آهي ته برصغير جي صوفي بزرگن، ويدانتي ودوانن توڙي جوڳ پنٿ جي جوڳي ڪوين، سامين ۽ سنن، انسان ۽ ان جي نفسياتي ڪيفيتن، جذبن ۽ جبلتن کي، پنهنجي پنهنجي ڪلام جو هميشه موضوع بنايو آهي، ۽ انهن طرف نشاندهي ڪئي آهي. اهڙن جذبن، نفسياتي ڪيفيتن ۽ جبلتن ۾ صبر، شڪر، حلم، انڪساري، عجزونياز، نوڙت، نمرتا، نيڪي، نيڪ نيتي، سچ، سچائي، سچيتائي، رواداري، لحاظ، خدمت، عبادت، بندگي، بردباري، پيار، محبت، عشق، وره، سک، طلب، هجر ۽ وصال، درد ۽ فراق، سوز ۽ گذار، وچوڙو، ميل ميلاپ، پرت، پياس، آس، نراس، اخلاق، اخلاص، احساس، جوش، جذبو، جولان، امنگ، ارمان، اُتت، دڙ دلاسو، همدردي، مدد، رحم، خودي، هٿ، وڏائي، تکبر، انتظار، اوسيئڙو، روج راڙو، آه وڌاري، ورلاپ، قرباني، عزم، ارادو، استقلال، خودشناسي، خود قرباني، خوشي، سو سارنگ

رنج وال، خوش فهمي، خود مطلبي، خود فريبي، خود داري، دوئي، دوکو،
 دولا، لوب، لالچ، ٺڳي، دغا، دغا بازي، خود بيني، مڪر، فريب، غرض،
 مقصد، مطلب، خود غرضي، خود مطلبي، حياءَ، شرم، عقل، مت، مان،
 مريادا، رک رکاءَ، احسان، احسانمندي، احسان فراموشي، حرص،
 هوس، خواهش، تمنا، ولولو، الحاد، كفر، مومن، منافق، مشرڪ، كافر،
 مفاد، مفاد پرستي، باهمي عمل، وفا، وفاداري، بي وفائي ۽ اهڙا ٻيا ڪيئي
 موضوع ۽ مضمون شامل آهن. اهي سڀ موضوع، انسان ۽ انسان
 شناسي، يا سماجي مطالعي ۽ زندگيءَ جي فلسفي جي مطالعي جا
 موضوع آهن. بهرحال اهي، اهي بنيادي نقطا آهن، جيڪي هر سماج ۽
 معاشري ۾ موجود هوندا آهن. سنڌ جي بين الاقوامي عالم ۽ مفڪر علام
 آءِ - آءِ قاضي صاحب جن فرمايو آهي تہ:

”شاه جو رسالو، ساڳئي وقت هڪ پيغام آهي تہ آدرش پڻ.“ (۲)

۳- يقيناً شاه جي رسالي ۾، سنڌي ”آدرش“، سنڌ جي عام
 ماڻهن جي جيوت سندن روزاني زندگيءَ جي عڪاسي ڪيل آهي. شاه
 سائينءَ پنهنجي ڪلام ۾ سنڌي سماج جي انهن مڙني قدرن جي منظر
 ڪشي ڪئي آهي، جن جو مٿي ذڪر ڪيو ويو آهي. ڊاڪٽر تنوير عباسي
 اهڙيءَ عڪاسيءَ جي باري ۾ لکي ٿو تہ:

”ضروري ناهي تہ سڀ عڪس رومانوي هجن يا سونهن سوڀيا
 جو احساس ڏيارين، شاعر جو ڪم آهي حقيقت نگاري. هن ڪائنات ۾
 جيڪو ڪجهه هن جي دل ۾ جذبي کي جاڳائي، ان کي شعر ۾ چئي، پوءِ
 اهو خوبصورت هجي يا سادو سادو، ڪمال رڳو سهڻي تصوير چٽڻ ۾ نه
 آهي، پر رڳو تصوير چٽڻ ۾ ڪمال آهي، اهڙي تصوير جيڪا پڙهندڙ يا
 ٻڌندڙ جي آڏو خودبخود اُڀري اچي“ (۳).

۱-۲. شاه لطيف، سنڌي سماج جي مڙني نفسياتي ڪيفيتن جا
 عڪس ڪيا آهن، انهن جا چٽ چٽيا آهن، انهن جون تصويرون ٺاهيون
 سَر سارنگ

آهن ۽ انهن جي حقيقت نگاري ڪئي آهي. لطيف پنهنجي ڪلام ۾ سنڌ جي ماڻهن جي عادت، اخلاق، سوچ ۽ سمجهه، سندن رهڻي ڪهڻي ۽ طور طريقن جي تصوير ڪشي ڪئي آهي. هن، سنڌ جي مختلف خطن ۾ رهندڙ ماڻهن ۽ سندن معاشري جي بدلجندڙ حالتن کي بيان ڪيو آهي. هن ڌار ڌار سُر ۾، ڌار ڌار ڪرت ڪندڙ پورهيتن جي ڌنڌن جي خاص خاص نقطن کي پيش ڪيو آهي، هن پنهنجي عوام جي احساسن ۽ جذبن جي ترجماني ڪئي آهي.

(الف) مثال طور، سر ڪاموڌ ۾ مهاڻن جي معاشري جو هيءُ

منظر ڏسو:

ڪاريون ڪوجهيون ڪوڙيون، مُنهن نه موچاريون،
وڻي ويڻيون واٽ تي، ڪڪيءَ جون ڪاريون،
انهين جون آريون، سمي ري ڪير سهي،
(ڪاموڌ - ۱).

هيٺ جَر، مٿي مَجر، ڪنڌيءَ ڪوٺر ترن،
وَرئي واهونڊن، ڪينجهر ڪٿوري ٿئي.
(ڪاموڌ - ۲).

(ب) اهڙيءَ طرح سُر سري راڳ ۾ پيڙيائن جو هي منظر ڏسو:

دنگي وچ درياءَ، ڪي ٻڏي ڪي اُڀري،
هو جي وايي واڻيا، سي سونهڻ سڀ سڙيا،
معلم ماڳ نه اڳين، ڦلنگي منجهه ڦريا،
ملاح! تنهنجي مڪڙيءَ، اچي چور چڙهيا،
جتي ڍينگ ڍريا، تتي تاري تنهنجي.
(سري راڳ - ۳)

(ت) شڪارين طرفان ڏلبو ڏيئي، پکين کي ڦاسائڻ جو منظر سر

ڪارايل ۾ هن طرح بيان ڪيو اٿس.

سُر سارنگ

دَلبو منجه درياءَ، پڪي پسي آئيا،
 ويچارا ويساه، اُٿي اُت اڙاڻيا.
 (ڪاراييل - ۱).

(ث) اهڙيءَ طرح سر مارئي ۽ سر سارنگ ۾، جتي ٿر جي ماحول، ٿري جيوت، ٿر جي رهڻي ڪهڻي، ٿر جي جانورن، پکين جهانگين ۽ سانگين کان سواءِ ڏٺ، ڏٺونرن، گولاڙن، گگرين، لئين، لائين، ڪپڙن، ڪاٺونين، پيرونين، لڙ، مريٺڙي ۽ ٻين وغيره جو منظر هن طرح چٽيو اٿس:

پنهوارن پاڻهيو، ڪي واهونڊن وَسَ،
 عمر! انهن ڏيه جا، ڏوٿين، ڏنم ڏَسَ،
 وليون وَڻ ڦلاريا، لڙ نڱيو لَسَ،
 اُٿيو وجهن اُهرن، سندا ٽوهڻ ٽَسَ،
 ميوا مَجَر ماڪيون، مِيڪا چڪن چَسَ،
 ماڙيءَ وِهي مَسَ، مليرَ ويندي مارئي.
 (مارئي).

(ج) ساڳيءَ طرح سسئيءَ جي سُورن، جبلن، ڏونگرن، انهن جي اڻاڱن لنگهن ۽ پيچرن، سسئيءَ جي همت، مستقل مزاجيءَ واري ڪيفيت جون تصويرون هن طرح بيان ڪيون اٿس:

ڏونگر ڏنا لوڻ، مون پارڪو پُڇيا،
 هيڪليون هلن جي، سي تاڪن سنڌي توڻ،
 اِيءَ اُهڪي پوڻ، سونهن ريءَ نه سَٿري. (حسيني - ۱۲)
 ڏکيءَ سنڌيون ڏونگرين، پسو! پتون پُونِ،
 مٺي پڄاڻان مُند ڪي، روجهَ روجن ۾ روڻ،
 ڀڻا ائين چوڻ، ته مٺيءَ اسان کي ماريو. (معذوري - ۶).

۲-۲. بلڪل ساڳيءَ طرح سر سهڻيءَ ۾ درياءَ جي دهشت، عشق
 سر سارنگ

جي اوڙاه پيچري، ميهار سان ملڻ جي آس، پياس، درد ۽ فراق جي
عكاسي جي باري ۾ ڊاڪٽر تنوير عباسي فرمائي ٿو:

”سُر سهڻيءَ ۾ درياءَ جون ڊيڄاريندڙ كيفيتون، درياءَ جي
دهشت، تڪو وهڪرو، طوفان، تڪ، واڳون، دريائي جانور، ڪُن جا
ڪڙڪا، جتي سيٺاه وارا به وڃڻ جي همت نٿا ڪن:

دهشت دم درياءَ ۾، جت ڪڙڪا ڪُن ڪرين،
پچل ٻانڊي ٻار ۾، اُت لهريون لوڏا ڏين،
سناور سهميا، اُت سيٺاها نه سندن،
جت ويهيون واٽ نه ڏين، اُت ساهڙ سير لنگهائين (۴).
(سهڻي - ۲)

۳-۳، شاه صاحب جيئن ته ملڪ جو هر حصو ۽ آسپاس جو هر
خطو ۽ ڀاڱو، چڱيءَ طرح گهمي ڦري ڏٺو هو، اُتي ڌار ڌار خطن جي ماڻهن
سان ڪچهريون ڪيون هئائين، انهن جي عادت، اُتڻي ويهڻي، شڪل
شبيهه، ڪپڙي لڳي ۽ ريتن رسمن کان چڱيءَ طرح واقفيت حاصل ڪئي
هئائين، اهوئي سبب آهي جو هن پنهنجي ڪلام ۾ انهن سڀني خطن جي
ماڻهن جي، مٿي ڄاڻايل عادت ۽ خصوصيت جي عڪاسي ڪئي آهي.
مٿي چيو ويو آهي ته شاه لطيف دريائن، ڍنڍن ۽ ڀورن، سامونڊي ساحل تي
رهندڙ ماڻهن، ميربحرن، مهاڻن، ناڪوئن، ٻيڙياتن ۽ ٻين جي تهذيب ۽ تمدن
جا هڪڙا منظر چٽيا آهن، ته ٿر جي ڀٽن، ڏهرن ۽ ترائين ۾ رهندڙ سانگين
۽ جهانگين جي جهوپڙين جون ٻيون تصويرون ڪڍيون آهن، هن هڪ
طرف ٿر جي ٿاريلين ۽ ڪاري ڪيڙائن جي وهن ۽ ونين جي وچوڙي جا
ورلاپ بيان ڪيا آهن ته ٻئي طرف هن مومل، ليلا، سورٺ، ڪوٽرو ۽ ٻين
رائين، راجڪمارين ۽ راجائن جي محلن ۽ ماڙين ۾ سندن شاهائي
زندگي، گلن، غالچن، پلنگن، پٿرائين، طول وهائين، اطلش، ريشم، پٽيهرن،
عطر عنبير، سگند سرهاڻ، سان واسيل چپر ڪٽن، چادرن، شالن ۽
پوشاڪن جون تصويرون ڪڍيون آهن. اهي تصويرون ۽ چٽ، شاهي
سُر سارنگ

محلن ۽ ماڙين واري جيوت کي نمايان ڪن ٿا. مثال طور هي بيت ملاحظ
ڪريو:

جهڙا گل گلاب جا، تهڙا مٿن ويس،
چوٽا تيل چنبيليا، ها! ها! هو هميش،
پسو سونهن سيد چئي، نينهن اچن نيش،
لالن جي لبيس، اٿڻ آڪر نه اجهي.

جهڙا پائن پَن، تهڙيون سالون مٿن سائون،
عطر ۽ عنبير سين، تارا ڪيائون تَن،
مڙهيا گهڻو مشڪ سين، چوٽا ساڻ چندن،
سونهن روپي سون سين، سدا ڪامڻ ڪَن،
ڪيائين لال لطيف چئي، وڏا ويس وَرَن،
منهنجه مَرڪيس مَن، سويي سين سگ ٿيو..

سون ورنئون سويون، رُپي رانديون ڪن،
اگر اوطاڻن ۾، ”ڪٿوريون ڪٿن“
اوتياڻون عنبير جا، مٽي طاق تڙن،
ٻاڻن ٻيلون ٻڌيون، پسيو سونهن سڙن،
ٿيا لاهوتي لطيف چئي، پَسڻ لئي پرين،
اِجهي ٿيا اچن، ڪاڪ ڪڪوريا ڪاڙي،
(مومل راڻو - ۳).

۳-۴، (الف) اهي حسين، خوبصورت ۽ پري وش راجڪماريون،
سنڌر شهزاديون ۽ سندن چتر سهيليون، ڪاڪ نديءَ جي جنهن ڪناري
تي وهنجڻ وينديون هيون، جنهن تڙ تي اهي شهزاديون پنهنجا تن، جسم
۽ چوٽا توئينديون هيون ان تڙ تي سدائين سرهاڻ ۽ سڳندا رهندي هئي.
انهيءَ سڳندا ۽ سرهاڻ جي واس تي پوئڙ به موهجي اچيو گڏ ٿيندا هئا.
اهڙي ماحول جي انهيءَ ڪيفيت کي لطيف سائينءَ هن طرح بيان ڪيو
سُر سارنگ

آهي:

جنهن تڙ توڙون ٿون، چوٽا چندن چڪ ڪيو،
اچن پوئو پنيوليا، پاڻيءَ تنهن پون،
راولَ رتو روڻ، ڪو وه لڳو واسئين.
(مومل راڻو - ۳).

(ب) راءِ ڏياچ جي محل جي ٻاهرئين لڪي دروازي وٽ پيچل
منگتي، سرندو وڃائي، راجا کان سر جي لاءِ صدا هنئي آهي، هن ڪيفيت
جي لطيف سائينءَ هن طرح منظر ڪشي ڪئي آهي:

پائي پٽ ڪٿان، مون تان مور نه مڱيا،
تازي طبيلن ۾، گهوڙا گهر گهٽا،
هاڻيءَ ڪارڻ هيڪڙي، آءُ ڪا تند هٿان،
جا مٿي تو مٿيا، تنهن سر جو آهيان سيڪڙو.
(سورن - ۲)

۴- شاه جي ڪلام جي مطالعي مان خبر پوي ٿي ته سندس
زمانو ۾ سنڌي معاشرو ڪيئن هو؟ ان جي حيثيت ڪهڙي هئي؟ سنڌي
سماج جا ڪهڙا ڪهڙا طبعا هئا؟ تڏهوڪي سنڌ ملڪ ۾ سماجي حد
بندي يا درجي بندي ڪيئن ٿيل هئي؟ سنڌي سماج ۾ مردن توڙي عورتن
جو ڪردار ڪهڙو هو؟ سنڌ ۾ آباد قومن، قبيلن ۽ جاتين جي جذبن،
احساسن، امنگن ۽ سندن نفسياتي ڪيفيتن جو اظهار ڪيئن ڪيو ويندو
هو؟ هن سلسلي ۾ سنڌي زبان ادب جو مها ودوان ۽ لطيف شناسيءَ جو
وڏو عالم، ڊاڪٽر سورلي لکي ٿو ته:

”هو هڪ اهڙو شاعر آهي جنهن پهريون دفعو پنهنجي علائقي
جي عوامي زبان جي صلاحيتن مان فائدو ورتو، ۽ ان زبان ۾ حسن ۽
مذهبي فلسفي جي سوچ ۽ فڪر کي سمجهايو“ (۵).

۴-۱، زندگي حرڪت جو نالو آهي، زندگي نالو آهي مسلسل

سُر سارنگ ————— ۹۳

تحريڪ جو، زندگي نالو آهي مستقل ڪشمڪش جو. لطيف سائينءَ پنهنجن سورمن جهڙوڪ: پنهنون، ميهار، راڻو، عمر، چنيسر، ڄام تماچي، راءِ ڏياچ، لاکو ڦلاڻي، ڄام ايو، سخي سپڙ، راجا جيسوڌڻ، ابڙو ۽ سورمين جهڙوڪ: سسئي، سهڻي، مومل، مارئي، ليلا، ڪونرو، نوري، سورڻ، اوڏڻ، ريبارڻ ۽ هوٽل پدمڻيءَ کي ڌار ڌار سرن ۾ ڳايو آهي، ۽ جدوجهد، ڪشمڪش، ڪوشش، ڏورڻ، ڳولڻ، پڇڻ، پرڇڻ، همت، بهادري ۽ مستقل مزاجيءَ پڇي، ٻوڙي ۽ ٻڪي پنهنجيءَ منزل مقصود تائين رسڻ ۽ محبوب کي ماڻڻ لاءِ ڪوششون ڪرڻ جي هدايت ڪئي آهي. مثال طور:

(الف) سسئيءَ کي سرتين چيو ته ڪيچ ته گهڻو پري آهي، تون هيڪلي ڪيئن رسي سگهنديئن؟ هن (سسئيءَ) انهيءَ سوال جو جواب، پڇي، ٻوڙي، ٻڪي، همت ڪري، نيٺ وڃي رسڻ ۽ پنهنجيءَ منزل ماڻڻ تائين واري عمل ذريعي ڏنو، انهن سڀني ڪيفيتن جو منظر، شاھ سائينءَ هن طرح چٽيو آهي:

۱ - ڏوٿين چيس ڏور، ڪيچ اڳاهون پنڌ ٿيو،
پاڻان چڙهي پور، وڪا وڌائين وٽري.
۲ - جان جان هئي جيئري، ورچي نه ويئي،
وڃي پوءِ پيني، ساريندي کي سڄڻين.
(حسيني - ۱۱).

(ب) ليلا کي سهيلين صلاح ڏني ته چنيسر جو ڇاڳ وڃايو اٿي، غلطي تنهنجي آهي، تنهنجو گيرب ۽ گاء، ان کي ڪونه وٺيو، هن کي تو رنجايو آهي، ان ڪري هاڻ هن جي حضور ۾ وڃي ليلاء، منٿون ڪر ۽ ايلاز ڪرينس، هن ساري ماجرا کي لطيف هن طرح بيان ڪيو آهي:

۱ - چنيسر سين ڇاڳ، متان ڪا منڌ ڪري،
جان مون پوءِ پروڙيو، ته هي نه ماڻي ماڳ،
ڏمر ڏهاڳ، سگهو ڏئي سهاڳڻين..

يا هيئن فرمايو اٿس :

- ۱ - جي ڪارون آئين ڪانڌ ڪي، ته روئي ريجھائج،
ليلا ليلائج، اٿئي ماڳ منت جو،
- ۲ - جي ليلائي نه لهين، تان پڻ ليلائج،
آسرم لائج، سڄڻ باجهيندڙ گهڻو.
(ليلا چنيسر).

(ت) سنڌ جو مها سڄاڻ شاعر ۽ دانشور شيخ اياز، شاھ لطيف ۽ رسالي جي اردو ترجمي (هي ترجمو سنڌ يونيورسٽيءَ طرفان ڪيو هئائين) جي مقدمي ۾ لکي ٿو ته :

”شاھ جي زماني ۾، برصغير جي ٻين علائقن وانگر، سنڌي سماج ۾ بنياد ب زرعي معيشت تي هو. زياده تر آبادي ڳوٺن سان واسطو رکندي هئي، جيڪي ڌار ڌار ٽنڌن ۽ پورهين جهڙوڪ : هاري ناري، مارو ۽ مالوند ماڻهو، ڳنوار، ٿٽولي، سانگي، مهاڻا، ميربحر، ننڍا ننڍا دڪاندار ۽ ٻين اهڙن ٽنڌن ۽ پورهين سان واسطو رکندڙ هيٺئين طبقي جا ماڻهو هئا. شاھ جي رسالي ۾، انهن مختلف ٽنڌن، ڪرت ڪندڙ ڪمين جو ذڪر ملي ٿو. شاھ لطيف جڏهن لوهارن جو ذڪر ڪري ٿو، تڏهن ٽنڌين، مٽرڪن ۽ سنداڻ جون ڳالهيون ٿو ڪري، جتي ڪنڀارن جو ذڪر اچي ٿو، اتي نهائين، نينهن، سڙڻ، ڀڄڻ ۽ ٽپڻ جون ڳالهيون به نظر اچن ٿيون، جتي ڪورين جون ڳالهيون ڪيون اٿس، اتي نازڪ سوچن، نينهن پياڻن، ڳنڍڻ ۽ مور نه چڻڻ جهڙيون نصيحتون ٿو ڪري“ (۶).

مثال طور هي بيت شيخ اياز صاحب جي دعويٰ لاءِ دليل آهن :

- ۱ - ڪڙو منجه ڪڙي، جيئن لوهار لپيٽيو،
منهنجو جيءُ جڙي، سپيريان سوگهو ڪيو.
- ۲ - هلو هلو تن ڪورين، نازڪ جني جو نينهن،
ڳنڍن سارو ڏينهن، چڻڻ مور نه سڪيا.
(برو سنڌي - ۲).

۲ - نهائينء کان نينهن، سک منهنجا سپرين،

سڙي سارو ڏينهن، ٻاهر ٻاڦ نه نڪري.

(رپ - ۲).

(ث)، لطيف شناسيءَ جو هڪ مها ودوان، ڊاڪٽر گربخشاڻي

صاحب لکي ٿو ته:

”سندس معلومات ۽ تجربو ايتري قدر ڪشادو هو جو اهڙي ڪا

صنعت يا فن نه آهي، جنهن جي اصطلاحن سان پنهنجو ڪلام نه

سينگاريو اٿس، ويڄن، طبيبن، خلاصين، مهاڻن، ماڇين، لهارن، واين،

ڪڙمين، ڪنڀرن، ڪورين، ڪاساين، سادن، سنن ۽ فقيرن وغيره جي

روزمره جي عبارت ۽ اصطلاحن کان ڀليءَ پٽ واقف هو“ (۷).

ڊاڪٽر گربخشاڻي ٻئي هنڌ فرمائي ٿو ته:

”سندس ساري هستي سونهن واريءَ شيءِ جي مشاهدي سان

پرڃيو، ٽٽار ٿيو پوي، پوءِ اها شيءِ ڪو قدرتي نظارو هجي، جهڙوڪ:

چمن جو چهچتو، درياءَ جي لس لپٽ، چنڊ جي چٽائي، تارن جي جهرمر،

ڪڪرن جو ڪارونپار وغيره، خواهه انساني حسن جو جلوو هجي.

جهڙوڪ: سپرينءَ جي سونهن، لالن جو لبيس، معشوق جو ناز ۽

سندن هار سينگار“.

۵ - شاهه لطيف، برصغير جي ٻين ٻولين جي شاعرن وانگر،

عورت کي عاشق جي طالب جي روپ ۾ پيش ڪيو آهي ۽ علامتن توڙي

تمثيلن ذريعي سسئي، سهڻي، مارئي، نوري، ليلا، ڪونرو، سورٺ ۽ ٻين

نسواني ڪردارن جي ويس ۾ پاڻ کي عاشق، طالب طور پيش ڪري،

پنهنجي محبوب يعني مطلوب سان ورونده وٺڻ جون ڳالهيون ڪيون آهن،

وڇوڙي کان پوءِ، ان (محبوب) جي وصال ۽ ميلاپ لاءِ ايلاز ۽ منٿون

ڪيون اٿس، التجائون ڪيون اٿس، ۽ آرزومندان عاجزيون ڪيون اٿس.

نياز نوڙت، نمرتا، آه واري، انڪساري ۽ عاجزيءَ جهڙين نفسياتي

سُر سارنگ

ڪيفيتن سان، پنهنجي محبوب جي وصل لاءِ ورلاپ ڪيا اٿس: مثال طور:

(الف) اوسيئڙي ۽ انتظار واري موضوع جا ڪي بيت ڏسو:

۱- اڄ پڻ اڪڙين، سڄڻ پنهنجا ساريا،

ڳلن تان ڳوڙهن جون، بوندون بس نه ڪن،

سندي سڪ ڀرين، لوڪ ڏٺي نه لهي.

(برو سنڌي).

۲- ٻئي هنڌ هيئن فرمايو اٿس:

جي جاڳندي مَن ۾، ستي پڻ سيئي

۳- راڻي جي انتظار ۽ اوسيئڙي ۾، مومل جا ورلاپ هن طرح

بيان ڪيا اٿس:

ڏيا تيل ڦليل جا، ٻاريم تائين ٻانگ،

ڍوليو ڍٽ رهائيو، ڪنهن سٺائي سانگ،

چانگي چڙهي آءُ تون، لالَ ورائي لانگ،

ڪوڙين پتين کانگ، اڏايام، اڇيچ تون.

(مومل راڻو).

يا

اڀي اڀاريام، نڪت سڀ نئي ويا،

هڪ ميو ٻيو مينڌرو، رات سڄي ساريام،

ڳوڙها ڳل ڳاڙيام، سورج شاخون ڪڍيون.

(مومل راڻو)

۴- اهڙيءَ طرح سر ليلاچنيسر ۾، چنيسر جي راڻي ليلا جي

آزين نيزارين جا عڪس هيئن ٿو چئي:

ڍوليا ڍيل مَ مون، ڪانڌ ڪميڻي آهيان،

سڪ تنهنجي سپرين، پيري وڌيس پون،

مون ور تون ئي تون، تو وڙ وڙون ڪيتريون.

(ليلا چنيسر).

۵۔ ساڳيءَ طرح سسئيءَ جي سُورن جي مصوري هيئن ڪئي

اٿس:

پاڙي ناه پروڙ ته ڪا رات رنجائي گذري،
ٻانڀڻ ٻاروچن جي، گهائي وڌي گهورَ.
هڪ سسئي ٻيا سُورَ، ويا پٽيندا پاڻ ۾.
(حسيني).

۶۔ سُر گهاتوءَ ۾، گهاتوءَ جي وٺيءَ جي اوسيئڙي جو منظر هن

طرح چٽيو اٿس:

اڀي اوسڙان اس ۾، جهليو ڪُن ڪنار،
گهاتو گهر نه اٿيا، وڏي لڳين وارَ،
هيس جني هارَ، سي موڙي چڙهيا مڪڙا.
(سُر گهاتو).

۷۔ سر سامونڊيءَ ۾ محبوب لاءِ ورلاپ هن طرح بيان ڪيا اٿس:

چتان جي نه چُرَن، الا! اَن ۾ وسران،
مڙهيو منجهاران، جيءَ منهنجو جن سين.
(سامونڊي).

۸۔ سُر رپ ۾ لچڻ واري ڪيفيت هن طرح بيان ڪئي اٿس:

اُڀريم انگور، ستي سپرين جا،
ڪايو ڪايو سُورَ، لچيو لوچيو اٿيان.
(رپ).

۹۔ سر بروي سنڌيءَ ۾ ايلاز ۽ منئن واري ڪيفيت جي عڪاسي

هن طرح ڪئي اٿس:

اچين جي هيڪار، مون ساريندي سپرين،
پيرين تريان، پنٺيون، هنڌ وچائين هارَ،
ساجن سڀ ڄمار، هوند گولي ٿي گذاريان.
(بروي سنڌي).

(ب) محبوب جي حسن جي ساراھ:

۱ - ميهار جي حُسن جي ساراھ، سھڻي هيئن ٿي ڪري:

* ساهڙ مون جيئن سرتيون، جي ڏسو سڀيئي،
تہ سمھو ڪين سک ٿي، وَرَ پاسو ڏيئي،
مونھان اڳيئي، گھڙو سڀ گھڙا ڪئي.
* جيڏيون ڏنيان جي، سورت ساهڙ ڄام جي،
سڪ ٿي ستيون ڪينڪي، کانڌن پاسي ڪي،
مُنھان ئي اڳي، گھڙو سڀ گھڙا ڪئي.
* ڏني جن هيڪارَ، صورت ساهڙ ڄام جي،
سڪ ٿي ستيون ڪين ڪي، پري ساڻ پتارَ،
گھڙي گھڙنائن ڌار، هوند ڪاھي پيون ڪُن ۾.
(سھڻي).

(ت) محبوب جي اچڻ ۽ اُن جي وصل جي خوشيءَ ۾ ظاهر ڪيل

جذب جي منظر ڪشي:

۱ - اڄ پڻ جڙيم جوڙ، دوست پيئي در آئيو،
سڪن وٺي ڏکن ڪي، محڪم ڏني موڙ،
جا پر ڪٽيءَ ڪوڙ، ساڀر سورن سان ٿئي.
۲ - يول مَ ڪٿي ٻانهڙي، پرين ۾ ڪٿي پانڌ،
آءُ پانهنجو ڪانڌ، لوڪان لڪي رانڻيان.
(ڏهر)

۳ - اڱڻ تازي ٻھ ڪنڊيون، پڪا پَت سونھن،
سُرھي سڀج، پاسي پرين، مَرُ پيا مينھن وسن،
اسان ۽ پرين، شال هُون برابر ڏينھڙا.
۴ - سڄڻ ساوڻ مينھن جيئن، جهڻڪن پاسي جھوڪَ،
ڏيندا پاھ پتن ڪي، منجهان مينھن موڪَ،
لس پيارين لوڪ، اَگم ڪيو اکين سين.
(سارنگ)

۵- هيٺ جر مٿي مڃر، پاسي پرين سندان،
کوڙين ڪاڇ سڌام، اٺ سڌو ڪوٺ هيو،
(ڪاموڏ).

(ث) اهڙيءَ طرح شاه صاحب هجر ۽ فراق، سوز ۽ گداز، آس ۽
پياس، تڙپ ۽ سڪ جهڙين ڪيفيتن جو اظهار سسئي، سهڻي، مومل، ليلا
۽ سورٺ جي ويس ۾ ڪيو آهي. محبوب جي وڇوڙي جا ورلاپ، ان مان
ملڻ جو اوسيئڙو ۽ انتظار، آس ۽ نراس جهڙين ڪيفيتن جي عڪاسي هن
طرح ڪئي اٿس:

- ۱- جهوري، جهڄڻ، جهانءِ، مون جنهن جي نه لهي،
ايل ائين مَ پانءِ، ته ڪا آءُ جيئنڊي ان ري. (رپ).
- ۲- سڪ تنهنجي سپرين، ڪپي ۽ ڪوري،
سگهان نه چوري، ڏايو نيرُ نينهن جو.
(سهڻي).
- ۳- چتان جي نه چُرَن، الا! ان مَ وِسران،
مڙهيو منجها ران، جيءُ منهنجو جن سين.
(سامونڊي).
- ۴- اُپريم انگور، سي سپرين جا،
ڪايو ڪايو سور، لڇيو لوڇيو اڻيان.
(رپ).

ڊاڪٽر تنوير عباسي لکي ٿو ته:

”شاه لطيف جا عڪس ڪنهن نه ڪنهن خيال، جذبي ۽ ڪنهن نه
ڪنهن احساس سان ڀريل آهن. يقيناً شاه جا بيت جذبن، سوچ ۽
احساس سان لبريز آهن. ڪهڙيون نه عجيب ڪيفيتون آهن. سندس ڪلام
۾ مثال طور هن بيت تي غور ڪيو:

سَو سارنگد _____ ۱۰۰

گهڙي گهڙو هٿ ڪري، الاهي توهار،
 جنگه چرڪي وات ۾، سسي کي سيسار،
 چوڙا ٻيڙا چڪ ۾، لڙ ۾ لڙهيس وار،
 لکين جهٽيس لوهڻيون، ٿيلهيون ٽرنئون ڌار،
 مڙيا مڇ هزار، ڀاڱا ٿيندي سهڻي.

يعني سهڻي جو لاش لهرن ۾ لڙهندو پيو وڃي، لڙائيل پاڻيءَ ۾
 ڪارا وار هڪ عجيب منظر آهي، سندس چوڙيون گپ ۾ پريون پيون آهن،
 لاش کي دريائي مڇيون مڙي آيون آهن، مٿان مڇ به اچي ٿا پهچن، بيت جو
 آخري حصو: ”ڀاڱا ٿيندي سهڻي“ ئي هن سڄي عڪس ۾ جذباتي عنصر
 ٿو پري، ان ۾ لاش جي بيڪسيءَ جو سمورو نقشو آهي، دکدائڪ موت ۽
 موت کان پوءِ لاش جو دردناڪ انجام آهي. (۱۲).

ڊاڪٽر گربخشاڻي، شاه جي رسالي جي مقدمي ۾ لکي ٿو ته:
 ”عاشق کي پرينءَ جا گوندر ۽ غم، ”ولين“ جيان وڪوڙي ٿا وڃن ۽ هو
 دنيا ۾ ”هرڻ“ يا ”هماءُ“ وانگي سرگردان آهي، سندس درد واري دانهن
 ”ڪوئل“ جي ڪوڪ، چتونءَ جي ”چانگهار“ ۽ ڪونج جي ”ڪرڪي“
 جهڙي آهي، عشق ”وسيهر“ نانگ آهي. نينهن سڀچائي سڀنهن ”جيئن
 ڪڏهن ڀاپڻ جو نه آهي. معشوق، ”آسمان“ مثل، عاشق کان دور آهي،
 سندس ٿر ۽ تروڪڙيون، تارن جهڙيون آهن، ۽ سندس اکيون اناس يا
 انبوريءَ جهڙيون گجگوڙ جو آواز منڊل “ ۽ ”مرتنگ“ جهڙو آهي. انڊلٽ
 جا رنگ چنڊ جي چٽن جهڙا آهن. خوفناڪ جبل ۽ ٽڪر، هيبت جا هاڻي
 آهن. مرشد ڪامل ”باز“ يا هماءُ“ جهڙو اعليٰ همت وارو آهي، جو هن
 ترقيءَ کان مٿي پرواز ڪري ٿو، مگر نوڳي گروهڪ ڳجهه وانگر آهي، جا
 يونڊ تي عاشق آهي. سڄو سالڪ ”هنج“ آهي، جو پاتال مان پٿون ڳولي
 ڪڍي ٿو ۽ ڪوڙو فقير ”ڪنگ“ مثل آهي، جو ڪني ڏهي مان مڇيون
 ماري ٿو. اهڙا انيڪ مثال شاه جي رسالي مان ملندا. (۱۴).

سُر سارنگ ————— ۱۰۱

(ح) اهي سڀ ڪيفيتون مشرقي سماج جي قدرن جون علامتون ۽ نشانيون آهن. اهي سڀ ڪيفيتون سماجي نفسيات جون ڪيفيتون ۽ زندگيءَ جي فلسفي جون ڳالهيون ۽ نقطا آهن، جيڪي شاه لطيف جي رسالي جي هر بيت ۾ بيان ٿيل آهن، جن ۾ هن (شاه سائينءَ) پنهنجي معاشري جي عڪاسي ڪئي آهي. اهوئي سبب آهي جو لطيف اڄ به سنڌ جي عوام جو مقبول ترين شاعر آهي، اهوئي سبب آهي جو لطيف کي اڄ به سنڌ جي عوام جي جذبن ۽ احساسن جو ترجمان شاعر مڃيو ويندو آهي، اهوئي سبب آهي جو اڄ به کيس سنڌي عوام جي زندگيءَ جو مصور ۽ فنڪار مڃيو ويندو آهي. سندس شاعري ان وقت به عوام لاءِ هئي، ۽ اڄ به سندس شاعري، عوام جي امنگن ۽ جذبن جي ترجماني ڪري ٿي. لطيف جي پڪار، اڄ به سنڌي عوام جي جذبن امنگن ۽ تڙپ جو احساس ڏياري ٿي. لطيف جي قلب جي ڪوڪ، سنڌ جي عوام جي ڪوڪ آهي:

نگي ڪوڪ قلب مان، منجهان روح رڙي. (مارئي).

۶ - لطيف کي اڄ به جديد خيالن ۽ جديد سوچن جو سرواڻ شاعر مڃيو ويندو آهي. لطيف سنڌي راڳ ۽ راڳداري، ساز ۽ سرود جو سدا حيات سرواڻ آهي.

۶-۱. اڳ ۾ چيو ويو آهي ته لطيف عورت جي جذبن، احساسن ۽ نفسياتي ڪيفيت کي سسئي، سهڻي، مومل، مارئي، نوري، ليلا، ڪوٺرو، سورڻ ۽ ٻين نسواني ڪردارن جي ويس ۾ نمايان ڪيو آهي. عورت جي سونهن، سوڀيا، سندر يا نرملتا، ڪوملتا، حسن، جمال، خوبصورتي، شڪل شباهه، منهن مهاندين، هلڻي چلڻي، عادتون اطوار، ويس ورڻ، هار سينگار، سڳند سرهاڻ، مڇي مساکي، چترالي، چلولائي، چالاڪي، پڇڻ، پرڇڻ، ڪامڻ، ڪڇڻ، لڇڻ پڇڻ، تڙپڻ، بي پرواهي، رنج و الم، بيباڪي، همت، بهادري، مستقل مزاجي، وفاداري، خوف و خطرو، ٻپ ۽ ٻاءُ، روج راڙو، خوشي ۽ غم، نفرت ۽ ڪلفت، محبت ۽ الفت، غصو ۽ ڪاوڙ، هٿ

سُر سارنگ ————— ۱۰۲

وڌائي، غرور ۽ تڪبر، ذهانت، ڏاهپ، سياڻپ، دانشمندي ۽ سمجھداريءَ
جهڙا موضوع، شاھ سائينءَ عورت جي روپ ۾ سمجھايا آهن.

۲-۶. لطيف سائينءَ جتي عورتن جي ڪردار کي نمايان ڪيو
آهي، اتي مرد سورمن جهڙوڪ: پنهنوءَ، ميهار، راڻو، عمر، چنيسر، ڄام
تماچي، راءِ ڏياچ، جسوڌڻ، جڪرو، انيراءِ پيجل، لاکو ڦلاڻي، ڄام هوتي ۽
ابڙي سمي توڙي ٻين سورمن جي اخلاقن، احساسن، جذبن، عدل،
انصاف، انسانيت ۽ رواداريءَ کان سواءِ سندن سونهن، بهادري، همت،
مردانگي، شجاعت، ڏاهپ، دانائي ۽ حسد ۽ غيرتمنديءَ جهڙين ڪيفيتن
کي پنهنجي ڪلام ۾ ڳايو آهي ۽ بيان ڪيو آهي.

۳-۶. مطلب ته لطيف زندگيءَ جو مصور آهي. زندگيءَ جي
فلسفي جو حقيقت نگار ۽ عڪاس آهي. لطيف جي هر بيت ۾ زندگيءَ جو
اڀياس آهي. ان جي هر بيت ۾ زندگيءَ جي ڪردارن يعني انسانن جي
نفسياتي ڪيفيتن جي عڪاسي آهي، زندگيءَ جي فلسفي جي ڪهاڻي
آهي، ان زندگيءَ جي ڌار ڌار قدرن جو اظهار آهي، ان ۾ زندگيءَ جي
مقصد جو بيان آهي. پر اسان لاءِ هن دنيا ۾ سٺا ڏينهن گهارڻ ۽ انسان
ذات جي پلائيءَ لاءِ رهنما آهي ۽ سمجھائي آهي. لطيف هڪ رهبر آهي،
جيڪو پنهنجن پڙهندڙن، ٻُڌندڙن ۽ روزمره جي زندگي گذاريندڙن جو
مصور آهي. پنهنجي ڪلام ۾ سندس طرفان ڪيڏل هر تصوير، زندگيءَ
جي فلسفي جي ڪنهن نه ڪنهن نقطي جي وضاحت ڪري ٿي. هن جي
ناهيل هر تصوير، زندگيءَ جي ڪنهن نه ڪنهن نقطي ۽ نظريي ڏانهن
اشارو ڪري ٿي. هن جي ڪلام جي هر مصرع ۾ ڪا به ڪا تمثيل پيش
ڪيل آهي. وڻ ٿڻ ٻوٽا، جانور، پکي، پکڻ، جهرجهنگ، سمنڊ، درياءُ، جبل ۽
ٿونگر، زندگيءَ جي ڪنهن نه ڪنهن پهلوءَ جي علامت آهن. پاڻي جيوت
جي علامت آهي، جوت، روشني ۽ نور جي علامت آهي، نيرو رنگ وصال
(وسيع / ڪشادي) زندگي ۽ ان جي گهراڻيءَ اونهي سوچ ۽ اعليٰ تخيل
جي علامت آهي، ڪنڊو رنگ، خوشي، شادابي ۽ شادمانيءَ جو اهڃاڻ
سُر سارنگ

آهي، اٺ وڏي حياتيءَ جي علامت آهي، گهوڙو طاقت / سگهه جي علامت آهي، مور، سونهن جي علامت آهي، ڪتو هڪ طرف وفاداريءَ جي علامت آهي ته ٻي طرف ڪڙم جو ويڙي هجڻ طرف نشاندهي ڪري ٿو. اهڙيءَ طرح مڪڻ، ماڪي ۽ مڇي برڪت، سڪ سلامتي ۽ سڪيو آباد هجڻ جي علامت آهي، سونهن، سوييا، حسن، خوبصورتي ۽ رنگ روپ، هار سينگار، فنا ٿيڻ ۽ فاني هجڻ جا اهڃاڻ آهن. مطلب ته شاھ لطيف پنهنجي رسالي ۾، چنڊ ۽ اُن جي چانڊاڻ کان وٺي، درياءَ جي دهشت تائين، هر شيءِ ۾ ڪو به مقصد ۽ ڪا به علامت رکي، زندگيءَ جي فلسفي جي ڌار ڌار نقطن جو اونهو اڀياس ڪيو آهي، گويا لطيف علامت نگاري ۽ اشارت ۾ اعليٰ تخيل جو شاعر آهي. هو هم پهلو ۽ هم رنگ فنڪار ۽ فيلسوف آهي.

۶-۲، لطيف نه فقط سندس ڪلام جي وسيلي، سنڌ ۽ سنڌ وارن جي سڃاڻپ ڪرائي آهي، پر حقيقت ۾ هو پاڻ ئي سنڌ جي سڃاڻپ آهي. لطيف سنڌ جو تشخص آهي. هونئن ته سنڌين جي سڃاڻپ تمام آسان آهي ڇاڪاڻ ته ڪوبه سنڌي، پري کان ئي پڌرو هوندو آهي. سندس ڳالهائڻ جي انداز ۽ اچار ۽ فضيلت، عادت، طور طريقن، ڪپڙي لٽي، پهرڻ پوشاڪ، اٿڻي ويهڻي، شڪل شباهه ۽ منهن مهاندي ۾ هو، پري کان ئي سڃاڻي وٺبو آهي. اڄ ته دنيا تمام ننڍي ٿي پيئي آهي. پانت پانت جا ماڻهو، ملڪ ملڪ جا رهواسي، ڌارين خطن جا انسان، هڪ نه ٻئي ڏينهن پيا پاڻ ۾ ملندا آهن ۽ ميل ملاقاتون ڪندا آهن. انهيءَ ڪري سندن ٻوليءَ، گفتگوءَ جي انداز، عادت، طور طريقن کاتي خوراڪ، ڪپڙي لٽي ۽ اٿڻي ويهڻيءَ مان ڪيس سولائيءَ سان سڃاڻي وٺبو آهي ته هي ماڻهو يا هيءَ عورت فلاڻي ملڪ، فلاڻي هنڌ، فلاڻي شهر ۽ فلاڻي علائقي جي آهي، پر شاھ لطيف جي زماني ۾ اهڙيون ميل ملاقاتيون، ورهين کان پوءِ به ممڪن نه هونديون هيون، البت ڪن ميلن ملاڪڙن تي ڪي ماڻهو پيا هڪ ٻئي سان ملندا هئا. ڊاڪٽر گربخشاڻيءَ لکيو آهي ته:

سَر سارنگد _____ ۱۰۴

”هتي جو سماج، ٻاهرين دنيا کان بي خبر هو. هن سماج جي ڪن پهلوئن جي باري ۾ صرف اهوئي معلومات رکندو هو، جيڪو بازارن ميلن ملاڪڙن، درويشن ۽ بزرگن جي درگاهن تي موجود ماڻهن سان ملي، انهن کان معلومات حاصل ڪندو هو. (۱۵).

ڊاڪٽر تنوير عباسيءَ، هن نقطي جي وضاحت هن طرح ڪئي آهي.

”لطيف ڪيترن ئي بيتن ۾ ماڻهن جي شڪل، شبيهه، منهن مهانڊن توڙي پوشاڪ جو ذڪر اهڙيءَ ته چٽائي سان ڪيو آهي، جو اکين آڏو هُو بهو اها تصوير ڦري ٿي.“ (۱۶)، مثال طور:

۱ - سامونڊيءَ جي شڪل شبيهه جي عڪاسي.

سنهي لڪ، نڪ سئين، ڪجل پٺانيڻ
سامونڊي مون سين، ڪِ تو ڪالهه لنگهائيا.
(سامونڊي).

۲ - پنهور جا اهڃاڻ:

جهوڙا جن جُلهن ۾، هيري لڪ هزار،
لڳا وات وٺن جا، پنهور ڪي پالار،
آن ڪي ويندا گڏڻا، اهڙيءَ ست سوار،
لنگهي ڪالهه قطار، تون آئي، اڄ نهاريين.
(ديسي).

۳-۶. اهڙيءَ طرح شاهه سائينءَ ويڙهيچن ۽ ٿرين جي شڪل

شبيهه، سندن لباس، سندن گنر ۽ معاش ۽ سندن هلڻ جي نور جو نقش هن طرح چٽيو آهي:

مٿن ٽپڪ ٽپڪڙا، چڪندڙا اچن،
ڪڙيون ڪه پڪليون، پگهر سر پيرن،
اي وڙ ويڙهيچن، مون لوڏان ٿي لڪيا.
(مارئي).

سُر سارنگ ————— ۱۰۵

يعني ويڙهيڇن جي هلڻ جي ٿور، سندن جسم ۽ ٻانهن جي لوڏ،
سندن ڪهه سندن ڪڙيون ۽ سندن اهڙو انداز پري کان ئي پترو آهي.

مطلب ته شاه سائين زندگيءَ جو شاعر آهي. هو پنهنجي عوام
جي احساسن، جذبن ۽ نفسياتي ڪيفيتن جو ترجمان آهي. سندس سڄو
رسالو انسان شناسيءَ جي فلسفي جو هڪ گهرو ۽ اونهو اڀياس آهي،
جنهن جو تفصيل سان وستار، هن مقالي جي دامن کان گهڻو وسيع ۽
ويڪرو آهي. هن موضوع تي ڪئين ڪتاب لکي سگهجن ٿا.

حوالا ۽ سمجهاڻيون

۱ - تنوير عباسي، ڊاڪٽر: شاه لطيف جي شاعري، ڪراچي، شاه
عبداللطيف ثقافتي سوسائٽي، ۱۹۷۶ع، ص ۶۵.

۲ - علامه آء - آء قاضي: شاه عبداللطيف دنيا جو بي مثال شاعر (Shah
Abdul Latif's position among world Poets) مترجم:
عبدالغفار سومرو، حيدرآباد، مھراڻ اڪيڊمي، ۱۴۱۴ھ / ۱۹۹۳ع،
ص ۵۵ ۽ ۵۶.

۳ - ڏسو حوالو پهريون، ص ۷۲.

۴ - ساڳيو، ص ۷۳.

۵ - سورلي، ايڇ، ٽي، ڊاڪٽر: شاه عبداللطيف آف ڀٽ، اردو ترجمو،
مترجم رياض صديقي، ڪراچي، انڊس پبليڪيشن، ۱۹۸۹ع ص
۱۹۸.

۶ - رساله شاه عبداللطيف، اردو ترجمو، اشاعت دوم، مترجم شيخ اياز،
ڄام شورو، انسٽيٽيوٽ آف سنڌالاجي، ۱۹۸۹ع، ص ۱۹۸.

سُر سارنگ ————— ۱۰۶

۷- گربخشاڻي، هـ - م، ڊاڪٽر: شاهه جورسالو، ڪراچي، سنڌ سرڪار
جو ثقافتي کاتو، ص ۵۷.

۸- ايضاً، ص ۳۸.

۹- حوالو پهريون، ص ۸۰.

۱۰- حوالو ستون، ص ۵۷ ۽ ۵۸.

۱۱- ايضاً، ص ۱۹۴.

۱۲- حوالو پهريون، ص ۸۴.

۱۳- ايضاً، ص ۸۰.

۱۴- حوالو ستون، ص ۵۷ ۽ ۵۸.

۱۵- ايضاً، ص ۱۹۴.

۱۶- حوالو پهريون، ص ۸۴.

اُهي ڪتاب ۽ مسودا جن تان به مدد ورتي ويئي.

۱- شاهواڻي، غلام محمد، شاهه جورسالو.

۲- عبدالغفار ”گوهر“ دائود پوٽو: الف - ب وار شاهه جورسالو، رسالي
جي ڏسڻي، ڪراچي، سنڌيڪا اڪيڊمي ۱۹۹۴ع.

۳- ميمڻ عبدالمجيد سنڌي، ڏاکڻر: نگارشات سنڌ، لاڙڪاڻو سنڌ، سنڌي
ادبي اڪيڊمي، ۱۹۹۲ع.

سارنگ جو اهڃاڻ ۽ سنڌ جي جاگرافي

سارنگ سار لهيج، اله لڳ اڃن جي،
پاڻي پوڄ پتن ۾، ارزان ان ڪريج،
وطن وسائيج، تہ سنگهارن سڪ ٿئي.

گهڻي گهرج، آس ۽ اوسيئڙي بعد عالم جي آهن ۽ ترتيءَ جي
دانهن جو اڳهڃڻ، پٿر جو پلٽجڻ، پت پڙ ۽ انهيءَ عمل کان مايوس نه ٿيڻ،
بلڪ سعيي ۽ محنت سان اڃايل پونءَ کي سائي ڪرڻ ۽ ٿرت ڏيه مان
تڙي ڪيڙ جي گڏيل علامت ۽ اهڃاڻ جو نالو ”سارنگ“ آهي. ان ۾ سعيو
لازمي جز آهي، جيئن لطيف سائين فرمائي ٿو ته:

”سارنگ“ کي سعيو، توکي سعيو نه ٿئي،
گڙي ٿو گمان ۾، آيو کي آيو،
هارين لاءِ هر جاءِ ۾، هاديءَ هلايو،
متان ائين پانيو، تہ ڪا بادل آهي بس کي.

نه رڳو هاري، ناري پر هر ساهواري کي ”سارنگ“ جي
”سانوڻيءَ“ ۾ گهڻي گهرج رهي ٿي:

ماڻهو مرگه مينهون، سڀ سارنگ کي سارين،
اڙيون ابر آسري، تاڙا تنوارين،
سڀون جي سموند جون، نئين سڄ نهارين،
پٿر پيارين، تہ سنگهارن سڪ ٿئي.

”اٿر پار“ اٿر، اوڀر، چوماسي ڏانهن اشارو آهي، جنهن جو
ڪجهه قدر سنڌين کي وڌيڪ آسرو هوندو آهي.

سَر سارنگ _____ ۱۰۹

اڄ پڻ اتر پار ڏي، ڪڪر کي چوڻي،
مندائتي مينهن جي، ڪنوڻ نه ڪوڻي،
اُءُ لالڻ موڻي، گهوريا رُسڻ ڏينھڙا.

اهو اتر، اوڀر چوماسو عربستان جي اُپيٽ کي سيراب ڪري ٿو،
جيئن لطيف سائين فرمائي ٿو:

اڄ پڻ اتر پار ڏي، ڪڪر ٿو ڪري،
روضي پاڪ رسول جي، پلئڻو پٽ پري،
وڃن سان وري، ته سنگهارن سڪ ٿئي.
يا

وڃون وسڻ آئيون، سارنگ سينگاري،
اڃيا لڪَ لطيف چئي، پلرُ پياري،
وڃڙين واري، کڻي ڪعب تي ڪنڌ نائيا.

اتر اوڀر چوماسو، ڏکڻ اوڀر چوماسي کانپوءِ سياري جي اچڻ
کان اڳ يا پوءِ وسندو رهي ۽ زوردار هوندو آهي، اتر واءُ هن جو اڳو مٽي
هوندو، هن مند ۾،

اوچڻ گهرجي آجڪو، جهوپو سهي نه سيءُ

هن چوماسي جا مينهن چوڌار پوندا آهن، جنهن جي واٽ، موت ۽
مڃتا پڻ سر سارنگ ۾ خوب بيان ڪيل آهي:

”موڻي ماندائڻ جي، واري ڪيائين وار،
وڃون وسڻ آئيون، چڱيءَ ڀيٽ چوڌار،
ڪي آئيون، ”استبول“ تي، ڪن مڃيا مغرب پار،
ڪي چمڪن ”چين“ تي، ڪي لهن ”سمرقند“ سار،
ڪي رمي ويون ”روم“ تي، ڪي ”ڪابل“ کي ”قنڌار“
ڪي ”دهلي“ کي ”دکن“، ڪي گڙن مٽي گرنار،

ڪن جَنبي ”جيسلمير“ تان، ڏنا ”بيڪانير“ بڪار،
ڪنهن پُڄ پڄاڻيو، ڪنهن ڍٽ مٽي ڍار،
ڪنهن اچي عمر ڪوٽ تان، وسايا وڙهار،
سائينم! سدائين، ڪرين مٽي سنڌ سُڪار،
دوست مٺا دلدار، عالم سڀ آباد ڪرين!

واهوندان وڃون ٿيون، ڪڙيون ڏنهن ڪنڀات.
ڍٽ ڍري پٽ پيوڻ، پاسي پارڪر.
يا

ڍٽ ڍري پٽ پيوڻ، آيون عمر ڪوٽ،
ڍٽ ڍري پٽ پيوڻ، آيون ڪاهي ڪاماري

اهي سڀ هنڌ، ٻنڌ ۽ پير سنڌ جي جاگرافيءَ سان واسطو رکڻ
ٿا. ”پلر“ يا مينهن جو پاڻي سنڌ لاءِ سنڌونديءَ جهڙو اهم آهي، ڇاڪاڻ ته
ڪاڇي ۽ ٿر جا وسيع علائقا پوک ته ڇا پر ساهوارن جي پيڻ لاءِ پاڻي ۽
پوريءَ سنڌ جا زير زمين آبي ذخيرا مينهن يا اٺي تي آواز رکن ٿا. ڇاڪاڻ
ته ”سنڌ“ خط استوا جي خط حرير Thermal Equator line تي واقع
آهي.

ٿرمل ايڪٽيئر خط استوا تي اها زميني ليڪ آهن، جنهن تي
ايندڙ علائقن ۾ اونهارو وڌيڪ وقت رهي ٿو ۽ انهيءَ ڪري سال ۾
مجموعي گرميءَ جو مقدار دنيا جي باقي علائقن کان وڌيڪ وڌي ٿو. سنڌ
جو علائقو ان وڌيڪ گرميءَ جو هر سال مقابلو ڪري ٿو.

عجب جهڙي ڳالهه آهي ته خط استوا جي ٻي متفاصل ليڪ جنهن
کي آسماني خط استوا يا ايڪٽيناڪشل ليڪ چئجي ٿو، انهيءَ جي وات
هن زميني خط استوا کان مختلف آهي. هن ليڪ تي ايندڙ علائقن مٿان
اونهاري جي موسم ۾ سج جا ڪرڻا سڌا ڪرڻ ٿا ۽ اتي هڪ ئي وقت
باقي علائقن کان وڌيڪ گرمي ٿئي ٿي، پر مجموعي گرميءَ جو مقدار
سو سارنگ

وڌيڪ نه ٿو ٿئي، جيئن هندي، اڀيٽ، سريلنڪا، سنڌ ۽ عربستان جي اڀيٽ ۾ آهي.

برصغير جي بگهائي ڦاڪ ۾ داخل ٿيڻ بعد زميني خط استوا جي ليڪ يا ٿرمل ايڪيٽر اتر طرف مڙي وڃي ٿي ۽ پوءِ اتان هندي اڀيٽ ۽ سريلنڪا کان ٿيندي عربي سمنڊ جي ساحلي علائقن ۽ سنڌ کان گذري ٿي، اتان ستو عربستان جي اڀيٽ جو رخ رکي ٿي، شايد انهيءَ ڪري اڪثر مقامي مذهبي ادب ۽ لوڪ ڪهاڻين ۾ سنڌ، سريلنڪا ۽ مڪو مدينو پاڻ ۾ زميني رستي ڳنڍيل ڄاڻايا ويا آهن.

سنڌ جي جاگرافيءَ تي وڌيڪ نظر ڪبي ته معلوم ٿيندو ته چوماسي جي هوائن توڙي ترتيءَ جي بيهڪ جي لحاظ کان سنڌ جي سر زمين ٻن حصن ۾ ورهايل آهي، ڏکڻ سنڌ کوسي ڪمر بند ۾ آهي ته اتر سنڌ پوري ٻني ڪمر بند ۾ اچي ٿي. چوماسي جون هوائون ٻن ٻن قسمن جون لڳن ٿيون. ڏکڻ اولهه چوماسو ۽ اوڀر اتر چوماسو ٻنهي جون هوائون سنڌ ۾ مينهن اٿن ٿيون.

ڏکڻ، اولهه چوماسي جون هوائون براصل ڏکڻ کان سڌيون اولهه طرف نه ٿيون لڳن، پر ترتيءَ جي گردش سبب دنيا جي اتر اڌ گول ۾ آهي گهڙيال جي اُبتي ڪانٽي وانگر لڳن ٿيون ۽ فيريل جي قاعدي Ferrel's law مطابق ڏکڻ اولهه چوماسي جون هوائون خط استوا تي اچي موٽ ڪائن ٿيون. ٻئي طرف ڏکڻ اوڀر تجارتي هوائون پڻ خط استوا پار ڪندي گهٽ داب جي گرداب ۾ ڦاسي پون ٿيون، جنهن ڪري سنڌ ۽ باقي پاڪستان جي اتر اولهه ڪنڊ تي هوا جو گهٽ داب ويتر وڌي وڃي ٿو ۽ اهو عربي سمنڊ جي ساحل طرف وڌڻ لڳي ٿو، انهيءَ سان سنڌ ۾ توڙيا، واپوڙا ۽ جهڪڙ ٿين ٿا، ليڪن هتي اهڙا اُتاهان جبل نه آهن، جيڪي هوائن کي جهٽي مينهن وڌائين. انهيءَ معاملي ۾ سنڌ جو برصغير تي اهو احسان آهي جو ان جي مينهن جو حصو موٽيو وڃي عربي سمنڊ جي ساحل کان الهندي گهٽن جي ٽڪرين کان ٿيندو اڀرندي گهٽن ڏانهن

سُر سارنگد _____ ۱۱۲

وٽندي نريدا ۽ ٽاڻي ندين جي وادين ۾ وسي ٿو، جنهن کي عربي سمنڊ جي چوماسي جي هوائن جي چاڙ چئجي ٿو. اوڀر اتر چوماسي جون هوائون گنگا واديءَ تي اچيو ڪمزور ٿيو وڃن، آسام جي ٽڪرين ۾ ڇيراڻجي ۾ ۵۰۰ انچ مينهن وسائن ٿيون ليڪن روهڙي جي بندرين ٽڪرين ۾ سکر جي سالياني سراسري مينهن جي ماپ فقط ۲ انچ آهي.

سند جو اڪثر حصو ڏکڻ، اولھ چوماسي جي واٽ کان به ٻاهر رهجي وڃي ٿو ۽ سند جي ڪيرٿر جبلن جي اوچائي ايتري نه آهي، جو هن هوائن کي اڌ ڏئي پاڻ ڏانهن ڇڪي ۽ هتي ڏکڻ اولھ چوماسي جو مينهن پوي، البت بلوچستان جي ”پب جبل“ جون قطارون ايتريون اٽاهيون آهن، جو اهي اهو ڪم ڏئي سگهن ٿيون.

سند جو سڄاڻ سيلاني شاعر، اسانجو مُرشد لطيف سائين انهيءَ جاگرافيائي صورتحال کان بخوبي واقف هو. سر سارنگ ۾ فرمائي ٿو ته:

”پريائين ڪُن ”ڪراڙ“ جا، وٿو وارياسو،
 ڪوٽيتي ڪوڻ جو، چڱو چوماسو،
 ”ماڪاڻي“ تان موٽيو، ڏيئي ”پب“ پاسو،
 خالق ڪيو خاصو، چيهو چڪيءَ ڪنڌين.

”چڪيءَ“ ڀندي تي ”چيهو“ گاهه پلو ٿيو، جو ”ماڪاڻي“ نئن کان مينهن جا ڪڪر ”پب“ جبل جو پاسو ڏئي صحيح طرف کان مندائتي ڪوٽيتي ڪوڻ ٿي ۽ سند تي چوماسي جا مينهن اٿا، جنهن سان ڪراڙ جا ڪُن پريا ۽ پٽ جي وارياسي زمين وسي پئي، چوماسي جي هيءَ واٽ جاگرافيءَ جي ڪنهن درسي ڪتاب ۾ ڄاڻايل نه آهي.

سند ۾ چوماسي جي مند جولاءِ کان سيپٽمبر مهينن تائين هوندي آهي، جنهن کي سانوڻي يا سانوڻ جي مند چئجي ٿو. مندائتي چوماسي ۾ مينهن چڱو خاصو پوي ٿو ۽ ان سان گڏ ڏوڙيا به ٿين ٿا، چوماسي جون سر سارنگ

هوائون، جيڪي سنڌ تائين رسن ٿيون اهي هندي وڏي سمنڊ جي اولهائين حد ۽ بنگال جي اُپسمنڊ ۽ عربي سمنڊ جي ڏکڻ اولهه ۽ اوڀر اتر ڪنڊ کان لڳنديون آهن.

”حب ندي“ جي پريان ”لسبيلي“ ۾ جبلن جون قطارون اُتاهيون، اُپيون ۽ ڊگهيون آهن، انهن ۾ ”پڻ“ جبل جي سلسلي جون چوٽيون بيحد اهم آهن. پڻ جبل ۾ ”قراس“ بلند ترين چوٽي آهي جيڪا سطح سمنڊ کان ۷۷۵۹ فٽ اُتاهين آهي، جيڪا چوماسي جي هوائن کي آسانيءَ سان جهٽي سگهي ٿي، قلات جي ”جهلوان“ علائقي کان ”پڻ جبل“ جون قطارون ۱۹۰ ميلن جي ڊيگهه ۽ اٽڪل ۷۰ ميلن جي ويڪر ۾، بلوچستان جي وڏي ۾ وڏي ندي ”هنگول“ کان شروع ٿي ڏکڻ ڇيڙي تي ”حب نديءَ“ وٽ ختم ٿين ٿيون. ”هنگول“ کي هنگلور سڏيندي، سر رامڪلي ۾ لطيف سائينءَ فرمايو آهي ته ”وياجي هنگلور، ته ڪرم ملندءَ ڪاڙهي“.

”هنگول“ يا ”هنگلور“ جو چوڙ ۽ لسبيلي جي حدن اندر ڪُل ۲۵۸ ميلن جو ڊگهو سفر طئي ڪرڻ بعد عربي سمنڊ ۾ ٿئي ٿو، اها ندي ”هاڙهي جبل“ جي اوڙين پاسي آهي، پريڻن پاسي ”اگهور“ ندي پڻ جبلن جي وچان وهي ٿي، انهن جبلن جا نالا ”جيءُ“ ۽ ”وڃيءُ“ آهن، هاڙهي جبل جي پاڙ ۾ ”هنگلاج“ جي هڪ ويڪري غار آهي، جتي لطيف سائين ٻه دفعا پيرين پيادو ويو هو، ۽ پوئين دفعي جوڳين جي ڌار ڪرڻ بعد جائو جبل کان لسبيلي جي واٽ وٺي ڳوٺ پهتو هو.

لسبيلي ۽ قلات جي وچ ۾ جهلوان جو سائو پٽ آهي، جنهن ۾ ”جائو“ جبل ۽ انجي ماڻهي ۽ ڀرسان ”جهر“ ۽ ”جر“ جا اُتاهان جبل لطيف سائينءَ پاڻ وڃي گهميا ڦريا، جيئن سر سسئي آبريءَ ۾ فرمائي ٿو ته:

وڏا وڻ ”وٽڪار“ جا، ڇت جڻو، جهر جر.

اهڙيءَ طرح سر سارنگ ۾ چوماسي جي واٽ ڏسیندي جو

فرمايو اٿس ته:

سَر سارنگ ————— ۱۱۴

ماڪاڻيءَ کان موٽيو، ڏيئي پڻ پاسو

اهو سندس ذاتي سفر ۽ مشاهدي جو بيان آهي.

”مڪران“ جي پهاڙي سلسلي ۾ ”ماڪاڻي“ وڏي ۾ وڏي نئن آهي، جيڪا ”سياهان“ سلسلي جي اُتاهين ٽڪرين تان لهي ٿي، مڪران جي پهاڙي سلسلي ۾ خاص ٿي قطارون آهن؛ مڪران جا ساحلي پهاڙ، وچ مڪران جون پهاڙيون ۽ ”سياهان“ سلسلو جيڪو ”مڪران“ کي ”خاران“ کان الڳ ڪري ٿو. هي پهاڙي سلسلا عربي سمنڊ طرف وڌندي اُتاهان ٿيندا وڃن ٿا ۽ اٽڪل ۷۰۰۰ فوٽ سطح سمنڊ کان مٿي ٿي وڃن ٿا. ”ماڪاڻي“ نئن جنهن چوٽيءَ کان لهي ٿي، اُتان چوماسي جون هوائون ٽڪرائجي ۽ موٽ کائي ڏکڻ طرف پڻ جبل جي اُتاهين چوٽي ”قراس“ سان ۷۷۵۹ فوٽ سطح سمنڊ کان مٿي ٽڪرائجي ڏکڻ اوڀر سنڌ ۾ مينهن وسائن ٿيون. ڪڇ، ڪاڇو، ڪاٺياواڙ، جيسلمير ۽ ٿرڀر وٽي پون ٿا.

انهيءَ جاگرافيائي پس منظر جي وڌيڪ اڀتار ۽ انجي سماجي منظر نگاري ڪندي لطيف سائين فرمائي ٿو ته:

”بَر وٺا، ٿر وٺا، وٺيون ٿرايون،
پرہَ جو پَن ٿي، ڪن وِلوڙا وايون،
مڪڻ پري هٿڙا، سنگهاريون سايون،
ساري ڏهن سامهيون، ٻولهايون رايون،
ٻايون ۽ دايون، پڪي سونهن پانهنجي.

بر وٺا ٿر وٺا، وٺو جيسر مير،
اڱم ڪري آئيون، پائر پري پير،
لاٿائون لطيف چئي، واندين مٿان وير،
سرها ڪيائون سير، سرهيون سنگهاريون ٿيون.

بر وٺا ٿر وٺا، وٺي ڪڇ ڪنار،
پونياڙيءَ پَن ٿي، ڏس نايائين نار،
سڀاجهي ستار، لاٿا ڏرت ڏيه تان.

پنهنجي پڪي سُونَهڻ جو اصول، آمن سلامتي ۽ خوشحاليءَ جي ضمانت آهي ۽ سنڌي سماج جي هر دور ۾ انهيءَ تي عمل ڪرڻ جا اهڃاڻ تاريخ ۾ موجود آهن، انهيءَ اصول مان ئي سائيه جي سِڪ ۽ مارئيءَ جي داستان جنم ورتو آهي:

اٿن مينهن گهٽان، ٿين موڪَ ملير ۾،
اڪيون آب ڀريون، انهن ڪوڙ ڪٿان،
مارُن شال مڙان، ڪوٺيون ڇڏي ڪڏهن!
(سرمارئي).

هر اصول جي هڪ فروع يا چاڙهه ٿيندي آهي، سائيه سان لڻن لائي پنهنجي پڪين سڪي ستابي زندگي گذارڻ جي ريت يا اصول جي چاڙهه، مالڪ سائينءَ جو راضيپو، سياڳ ۽ سڀ سٺائي، ٻيڙائي پار" جي عام تمنا آهي جيڪا اڄ به هر سنڌواسيءَ جي وات تي آهي ۽ هرڪو آسروند آهي ته ڏکڻ پٺيان سڪَ ايندا، آسرو مَ لاهيج، سڄڻ ٻاجهيندڙ گهڻو، ضرورت ۽ انتظار جي ڪيفيت چٽيندي لطيف سائين فرمائي ٿو:

اڄ پڻ اتر پارَ ڏي، تازي ڪٽي تنوار،
هارين هرَ سَنَباھيا، سرها ٿيا سَنگهار،
اڄ پڻ منهنجي، يارَ وَسَڻ جا ويسَ ڪيا.

يار جي وَسَڻ جا ويسَ، ڪنوٺيون گجگوڙيون واءِ ۽ وسڪارا هروڀرو ڪنهن هڪ مُندَ جا محتاج نه آهن: اهو به هڪ نظريو آهي، جيڪو سائنس جي اصولن سان ٺهڪي اچي ٿو، موسم جون اوچتيون ٻيجاريندڙ اڳڪٿيون، سخت گرمي ۽ سيءُ ۽ اوچتيون ڪوسيون هوائون، جَهڪڙ ۽ مٽيءَ جا طوفان ۽ اڻ مندائتي مينهن جي گرجَ جو منظر چٽيندي لطيف سائين فرمائي ٿو:

مُند مڙيوئي مينهن جي، وَسِي تڏهن وَسَ،
ڪٽرُن ڪيتا ڇڏيا، جي مڙيون ٿي مَسَ،
گابا مٽي گَسَ، ڏکُ نه ڪندا ٿَٻَرا!.

شاه عبداللطيف ڀٽائيءَ جي سر سارنگ جو مطالعو

حضرت شاه عبداللطيف ڀٽائي رحه جي بيتن ۾ سر سارنگ کي سڀني سرن کان وڌيڪ شهرت ۽ مقبوليت حاصل آهي. اهڙي مشهور سر جو، هڪ عنوان هيٺ جائزو وٺڻ بجاءِ سارنگ جي سوين انهن مختلف رنگن کي پرکڻ ۽ انهن جو مطالعو ڪرڻ لاءِ، جيڪي عنوان سامهون اچن ٿا، تن جو مختصر خاڪو هن طرح آهي. ”سارنگ“ کي سنسڪرت ۾ ”سارنگ“ سڏيو ويو ۽ ان جون ڪيئي معنائون ڏنيون ويون، جيڪي اڳتي هلي، مختلف ٻولين جي ميلاپ سان، وڌنديون رهيون، جن مان ڪجهه هيٺينءَ طرح آهن. روشني، جهڙ، جهڙالو، ڪڪر، چمر، وس، مينهن، مينهونگي، جهڙڙ، تڙڙڙ پاڻي جا چنڊا، چنڊيون ۽ وسڪارو وغيره، جيڪي سڀئي نالا پاڻيءَ جا مختلف روپ آهن ۽ ساهوارن کي انهن جي ضرورت رهندي پيئي اچي. پاڻي جيڪو ڪائنات جي جياپي جو بنيادي ۽ وڏو ڪارڻ آهي، جنهن جي هر هنڌ ۽ هر ملڪ ۾ ضرورت آهي، تنهن جي حصول لاءِ هر جڳهه ۽ هر ڪنهن ماڳ تي جدوجهد جاري رهندي آهي، ۽ خاص طرح اهي ملڪ جنهن ۾ پاڻيءَ جي اثاڻ رهندي آهي. اتي ته ان لاءِ ڪيئي چوڻيون ۽ پهاڪا مشهور آهن، جيئن ٿري چوندا آهن ته ”پاڻي ۽ پرمار، لاپي تو ليڄئي گهڻو.“ ٿر، جيڪو هر وقت پاڻيءَ جي چڪ ۽ سڪ ۾ هوندو آهي، تنهن جي رهاڪن جون اکيون سڌائين آسمان ۾ هونديون آهن ۽ خاص طرح برسات جي مند ۾ اتر طرف ٺهاري سندن اکين ۾ پاڻي اچي ويندو آهي. ٿر وارن جي پاڻيءَ لاءِ تانگهه جو اهو وڏو ثبوت آهي ته انهن جي ڳولڻ جا نالا گهڻو ڪري پاڻيءَ جي نسبت سان ئي آهن. جيئن تڳوسر، راوت سر، عالم سر، جت سرائي، منجهه تل، روجهه تل، لاڪي

ٽوپو، بڙ تلاءَ، ولي جي ويڙي، جوڳي ويڙو، پاڻو ويڙو، سڄڻ پار وغيره. اسان جي سامهون پاڻيءَ جا جيڪي روپ آهن، تن سڀني جي آمد ۽ ڀرتيءَ جو ذريعو بارش ئي آهي. ان ڪري دانءَ انسانن مينهن کي رب جي رحمت سڏيو آهي. جنهن جي اچڻ سان هر طرف ساوڪ، سرهاڻي سرهاڻ ۽ سونهن جا منظر پيدا ٿي پوندا آهن، پر ڪڏهن ڪڏهن اهو مينهن زحمت جي شڪل ۾ اختيار ڪندو آهي، جيڪا نهايت خطرناڪ هوندي آهي، مينهن، زحمت جي روپ ۾ تڏهن ايندو آهي، جڏهن ”بندا“ پنهنجي ”مالڪ“ جي نافرمانِي ۾ ايترو اڳتي وڌي ويندا آهن، جو سندن موٽڻ مشڪل پيو ڏسڻ ۾ ايندو آهي. عين انهيءَ وقت تي رب پاڪ مٿن ناراض ٿي، ان ساڳئي مينهن کي خطرناڪ روپ ۾ ڏانهن موڪليندو آهي. جنهن جا ڪيئي مثال موجود آهن، جن ۾ حضرت نوح عليه السلام جي دور ۾ ايل برساتي طوفان مشهور آهي. ٻئي طرف پاڻيءَ جا رحمتي روپ سڀني جي سامهون آهن، جن کان نه رڳو پوکون، ميوا، گاهه ۽ ٻي پيداوار حاصل ٿئي ٿي، پر اهو پاڻي مواصلات جو وڏو ذريعو آهي، جيڪو پڻ سارنگ جي سڌائڻ کان ئي وجود ۾ اچي ٿو، جن ۾ پاڻي جا دريائي ۽ سامونڊي روپ ڪم اچن ٿا. سارنگ اهڙي چيز آهي، جنهن ڪري ان ۾ ڪئين رنگ ظاهر ٿيو پون ٿا، ان ڪري کيس رنگا رنگي، پٽاپٽي، انڊلٽ، ڌنڪ، چٽڪرو، تيلي وارو، پيڪيدار، قوس، وقزح، پيڻ جو گل، چٽي ۽ سون جهڙن نالن سان ياد ڪيو ويو آهي. واقعي اهي سڀئي رنگ سارنگ ۾ موجود آهن ۽ سندس عمل وقت ظاهر ٿي پون ٿا، جن لاءِ حضرت شاه صاحب پڻ انهن ڏانهن اشارو ڏنو آهي:

اڄ رسيلا رنگ، بادل ڪڍيا برجن سين،

ساز سارنگيون، سرنڊا وڄائي برچنگ،

صراحيون سارنگ، پلتيون رات پدام تي.

سارنگ ۾ جتي انيڪ رنگ آهن، اتي منجهس بي انتها سر به

سمائل آهن، جن کي جيتوڻيڪ شاه سائين سرنڊن، سارنگين ۽ برچنگ

سَر سارنگ

جهڙن سازن سان تشبيه ڏني آهي، تڏهن به اهي سارنگ جي سرن جي آڏو ڪا شيءِ نه آهن.

سارنگ جي سرن جو ئي اهو ڪمال آهي، جو انهن جي نسبت سان، ان کي ڪوئل، پيهو، ڪونج، ڪوئل جي ڪوڪ، مور جي رڙ ۽ چنگ سڏيو ويو آهي. سارنگ ۾ جتي رنگن ۽ سرن جو سنگم آهي، اتي منجهس رعب تاب دٻڊو ۽ هيبت پڻ آهي. جن جي نسبت سان کيس شينهن، هاڻي ۽ نانگ پڻ سڏجي ٿو. اهڙي ريت مختلف خاصيتن سبب کيس مختلف نالا ڏنا ويا آهن. جن مان ماڪي جي مک، پونر، گهٽو، ڪپرو، هرڻ مشهور آهن. لغت جي ڪتابن ۾ سارنگ جا ٻيا به نالا ملن ٿا، جيئن ”هڪ هيرو“ ”هڪ ساز“ ”هڪ قسم جو نانگ“ ”ماڪيءَ جي وڏي مک (راڻي)“ ”هڪ زيور“ ۽ ”هڪ ذات“ وغيره سارنگ ۾ وس کان پوءِ جيڪا سرهاڻ ۽ خوشبوءِ پيدا ٿئي ٿي. تنهن لحاظ کان ان کي ”صنڌل“ ڪافور، وڻ، گل ۽ سيج پلنگ پڻ سڏيو اٿن. راڳ جي دنيا ۾ سارنگ کي بنيادي ڇهن وڏن راڳن مان ٽئين نمبر راڳ ”ميگه“ جو پٽ ۽ ملاريءَ کي ميگه جي زال ڪوٺيو ويو آهي. پر سنت جي ماحول ۾ انهن ٽنهي کي هڪ راڳ سمجهيو ويو آهي. اهو ان ڪري ٿيو آهي، جو اهي ٽيئي، هڪ لڙه جا راڳ آهن، سندن ڳائڻ جو ٽائيم ۽ موسم پڻ ساڳي آهي. راڳ جي ڄاڻن جي چوڻ موجب، اهي راڳ جي صحيح سرتال سان ۽ ترتيب سان ڳائجن ته آسمان ۾ جهڙ ظاهر ٿي پوندو آهي ۽ مينهن وسڻ لڳندو آهي، اڄ به سنت جو مشهور مولودي قاسم جوڻيجو جڏهن سارنگ ڪندو آهي ته هڪدم آسمان ۾ ڪڪر ظاهر ٿي پوندا آهن، ٻي زباني روايت آهي ته ڳوٺ سچيڏني ورياهه تعلقي ٽنڊي آدم جو موليدنو ماڇي ۽ ڳوٺ حويلي وايا چور عمر ڪوٽ جو مرحوم استاد شادي فقير به جڏهن سارنگ ڪندو هو ته هڪدم برسات اچي ويندي هئي. اهڙي طرح سنت ۾ ڪيترائي اهڙا ڳائڻا، راڳائي ۽ مولودي ٻڌجڻ ۾ اچن ٿا، جن سارنگ ڳائي مينهن وسايو هو. سارنگ ملار ۽ ميگه جي انهن رنگن روپن ۽ بوندين برسات ڪري ٿي،

سر سارنگ

ڪين ”بارش جا راڳ“ ڪوٺيو ويو آهي. هندي راڳ مالا ۾ جتي مينهن کي ”ميگه“ مينهن وسائڻ واري کي ”ميگه پتي“ ڪوٺيو ويو آهي، اتي مينهن ۾ پيدا ٿيندڙ ڪڙڪيدار آواز کي ”ميگه ناد“ سڏيو ويو آهي. جنهن جو عربي ۾ ”رعد“ جنهن لاءِ قرآن پاڪ ۾ فرمايو ويو آهي ته:

يسبح الرعد بحمده و الملائكة من خيفته

جنهن جي معنيٰ آهي ته ”رعد ملائڪ الله جي خوف کان ان جي حمد جي تسبيح پڙهي ٿو“ لاکيئي لطيف به پنهنجن بيتن ۾ رعد جو ذڪر اجهو هن طرح ڪيو آهي: سٿيو رڙ رعد جي ڪليون ٿيون ڪنن سنڌ جي سازن ۾ سڀني کان اعليٰ ساز ”سارنگي“ آهي جنهن مان هرڪو سر ڳائڻي جي آواز ۽ سرن موجب ظاهر ڪري سگهجي ٿو. تنهن ۾ سڀ کان پهرين سارنگ ڳايو ويو، انڪري ان کي سارنگي، جو نالو ڏنو ويو، جنهن جا ٻيا روپ آهن ڪماچ ۽ سرنڊو. سارنگ ۾ ڪنوڻ جا تجلا ڏسي، انسان سارنگ جي نتيجي ۽ نزول ”پاڻي“ تي تجربو ڪري، بجلي پيدا ڪئي جنهن کان انيڪ فائدا حاصل ٿيا آهن، جن مان وڏو فائدو اهو آهي ته ان کان دنيا روشن آهي. سارنگ ۾ قدرتي رنگ ۽ انهن جا مختلف منظر ڏسي، انسان رنگن تي سوچيو ۽ منظر ڪشي جي شروعات ڪئي، جنهن اڳتي هلي ”مصورِي“ جي شڪل اختيار ڪئي، جنهن کي هينئر دنيا جو بهترين آرٽ ڪوٺجي ٿو. سارنگ ۾ ”رعد“ جا وڏا، ننڍا، ڪڙڪيدار، رسيلا ۽ راحت بخش آواز ٻڌي، انهن کي پسند ڪري هٿين سان هنڊائي، مختلف قسمن جا راڳ ۽ راڳڻيون ايجاد ڪيا، جن جا ڪيترائي نالا آهن، جيئن ميگه، ملار، مالاري، گونڊ ملار، ميگه جي ملار، ميران جي ملار، ميان جي ملار، سارنگ، فتح سارنگ جنهن ۾ زوردار مينهن پوڻ جي ڪري ترتي تي ناليون، نيون، نديون ۽ درياھ وجود ۾ آيا، جن مختلف ماڳن تي پهچي، سبزي ۽ ساوڪ پيدا ڪئي، جنهن کي ڏسي، انسان واه، شاخون، ڪڙيا ۽ ڪسيون کوٽائي، دنيا جي هموار حصن تي پاڻي پهچائي ترتيءَ جي وڏي حصي کي سيراب ڪري ڇڏيو. سارنگ ۾ مينهن سَر سارنگ

جي پاڻيءَ وسيلي مختلف ماڳن تي جڏهن اوڀرڻ جا بچ اڀريا ۽ ڪيترن ئي قسمن جا اناج ظاهر ٿيا. انسان انهن مان چانتي ڪري ڪجهه بچ چونڊيا، جن جي پيوند مان وڌيڪ بچ وجود ۾ آيا ۽ هر هنڌ کاتي جي شين جهڙوڪ اناج پاڇين ۽ ميون جي باقاعدي پوک ٿيڻ لڳي ۽ اڃان به ان تي ڏينهان ڏينهن وڌيڪ کوجنا ٿيندي رهي ٿي. سر سارنگ ۾ ماضيءَ جي خوشحال سنڌ ۽ خوشحال ٿر جي منظر ڪشي به آهي. ٿر خطو پنهنجي جمال جي جوهرن جي ياد ڏيارڻ لاءِ پنهنجي سفيد پٽن ۽ ڀڙن، راڻي ۽ رڻپتن، سڀن ۽ ڪوڏن ۽ زمين جي نرڙن جي خاموشي ۽ بي وسي سان احساس ڏياري ٿو. جيڪو اڄ بارش جي ڦڙي جو محتاج آهي، انهيءَ کي پنهنجي بيوسي ۽ مظلوميت جي نظاري پسائڻ لاءِ اندر مان آهون ۽ ڪيهون ويرون بنجي اٿن ٿيون، تن علامتن کي پٽن ۽ ڏڙن جي صورت ۾ ظاهر ڪري ٿو، مطلب ظاهر ٿيو ته جيڪو خطو سدا سهڻو ۽ ڪلمڪ هو، سو اڄ سراسر ڏک، جو مجسمو آهي. اسان پنهنجي مقصد طرف ايندي تاريخ جي ورقن مان ثابت ڪنداسون ته هي خيaban ۽ برپت، اڄ اجڙيل نظر اچي رهيا آهن، سي ڪنهن وقت گاهه ۽ گلن سان بهڪندا هئا. سڌونٽ ۽ سارنگا جي ذڪر ۾ هڪ هنڌ سارنگا پنهنجي ننڍپڻ جي يار کان موڪلائڻ وقت ساهورن جي گهر جو پتو ٻڌائيندي ائين چئي ٿي:

پاري نگر پٿار جو، ڪري پڳونڻا ويس،
جس گهر ناريل رونڪڙو، اس گهر ڪريجو اڪيل.

هتي ناريل جو وڻ درياھ جي چٽي ثابتي ڏيئي ٿو.

۲- رامائڻ واري زماني ۾ هاڪڙو ندي هلندڙ هئي، ان وقت ٿر ۽ پارڪر زبردست ٻيلا هوندا هئا. ايوديا ۾ جيڪي هاڻي هت ڪيا ويندا هئا. سي هنن ٻيلن مان نيا ويندا هئا.

۳- تاريخ ”تمدن سنڌ“ ۾ ڄاڻايل آهي ته سڪندر مقتوني ۶۲۲ ق م

بهار جي موسم ۾ سنڌو درياھ کي پار ڪيو، انهيءَ عرصي ۾ هن ٿر واري ڊيلٽا جي تحقيقات ڪرڻ لاءِ ”ارسطو بيولس“ کي روانو

سر سارنگ

ڪيو. جنهن يوناني ماهر ٿر جي ڊيلٽا ڪي هڪ هزار ويران شهرن
۽ ڳوٺن جا آثار ڳولي ڏنا هئا، سندس چوڻ هو ته ڪنهن زماني ۾
اهي ويران شهر مردم خيز هئا، ڪڇ جو رڻ سمنڊ جي صورت ۾
اڃان صحيح سلامت هو.

۴. شمس الدين قريشي صاحب ”آئينه قديم سنت“ ۾ لکي ٿو ته درياھ
سرسوتي ۽ سنتو درياھ مان ڦٽي نڪرندڙ هڪڙي شاخ ويهند، يا
واهندي هئي. جيڪي ٻئي درياھ ڪوري جي نار ۾ ڇوڙ ڪندا
هئا.

۵. جنت السنڌ لکي ٿي ته ڏکڻ ۾ ڪڇ جو رڻ ۽ راجپوتانا جو وڏو
حصو سمنڊ هيٺ هئا جنهن لاءِ سانير جي ڍنڍ شاهدي ڏئي ٿي.
۷/۶ ابو الفضل آئين اڪبري ۾ ٽاب صاحب راجستان ۾ به هڪڙي
بابت اشارا ڏنا آهن.

۸. ڪاٺياواڙي ڪنوار جوسل ڪي جڏهن سنڌ جي همير سومري
ناحق بند ڪيو، تڏهن پنهنجي ترم پاءُ راءِ ڪنگهار جي پٽ راءِ
نوگهن ڪي (جو جهونا ڳڙھ جو راجا هو) پنهنجي مدد ۾ سنڌ تي
چڙهائيءَ لاءِ هيئن لکيو:

سورٺ ستر نالو، ٻيو ورتڻ آيا وير

سنڌ ۾ روڪي سومري هلڻ ڏي نه همير

۹. ڇهين عيسوي صدي ۾ يوناني ”سياح پبلز“ اتان لنگهيو، جنهن به
سمنڊ جو ذڪر ڪيو آهي.

۱۰- ۱۰۲۴ع محمود غزنوي سومناٽ تي ڪاهيو ان وقت به هر ماڻهو

ٻپ ٿي ڏياريو ته ڪڇ جي سمنڊ جون لهرون لوڙهي ڇڏينديون.

مطلب ظاهر ٿيو ته ڪڇ جو رڻ سمنڊ هو، تڏهن اها ندي هلندي

هئي. سا سنڌونديءَ جي شاخ هئي پنجاب مان نڪري عمر ڪوٽ

جي ڀر وٽان ٻن وهڪرن جي صورت ۾ (هڪ اوڀر ٻيو اولهه) ننگر

پارڪر وٽان ڪوري جي نار (ڪڇ جو رڻ) ۾ ڇوڙ ڪندي هئي. ان

جو ٻيو نالو واهندو هو. ان جو عظيم الشان بندر پارني ننگر هو.

جتي اڄ به لوھ جا ٽڪر ۽ ٻيا نشان ڏسڻ ۾ اچن ٿا. هن درياھ

سُر سارنگد ۱۲۲

جي بند ٿيڻ جي پوري ثابتي نه ٿي ملي ته ڪڏهن بند ٿيو؟ ڪن جو چوڻ آهي ته بديع الجمال جا بند خلاص ڪرڻ لاءِ سيف الملوڪ جي دعا اڳهائي، جنهن سان درياھ پنهنجو رخ بدلايو، ڪي پاراسر رشي جي سراب تي اعتماد ڪن ٿا، ڪي وري ترقيءَ جي زلزي جو لکن ٿا، جن جو چوڻ آهي ته راءِ نوگهن جي سنڌ تي ڪاھ ڪرڻ وقت وروڙي جو چوسڻ انهن سڀني روايتن مان ترقي جي زلزي کي وڏي اهميت آهي. يعني هن پيانڪ زلزي هن چمڪندڙ ۽ بهڪندڙ خطي کي تباھ و برباد ڪري ڇڏيو.

سارنگ لاءِ راڳ جي ماهرن وٽ مشهور آهي ته ”سارنگ هڪ پڪيءَ جو نالو آهي، جنهن کي نڙ گهٽ هيٺان هڪ سوراخ آهي. هو جڏهن پاڻي پيئندو آهي ته سمورو پاڻي ان سوراخ مان وهي وڃي هيٺ ڪرندو آهي ۽ اهو اڇيو جو اڇيو رهجي ويندو آهي. آخر جڏهن کيس اڃ گهڻو تنگ ڪندي آهي ته هو ويهي راڳ ڳائڻ شروع ڪندو آهي. راڳ ڳائيندي، ڳائيندي جڏهن ماندو ٿي، نمائين نگاهن سان آسمان ڏانهن ڏسندو آهي ته آسمان ۾ جهڙ تي پوندو آهي ۽ بوندون وسڻ شروع ڪنديون آهن، جنهن کان هن جو تتل جسم ٽري پوندو آهي. انسانن جڏهن ان پڪيءَ جو راڳ ٻڌو ته ان کي سامهون رکي، ان کي ستاريو سنواريو ۽ ان جو نالو، ان پڪي جي نسبت سان ”سارنگ“ رکيو. جيڪو راڳ ٽاک منجهند جو، ڪاڙهي تتي مهل ڳايو ويندو آهي. اهو تائيم ان لاءِ مقرر ڪيو اٿن، جو ان مهل تي سج جي تپش ۽ ٺٺھڻ اس ۾ ڪائنات جي هر ذري کي ٽڪار ۽ راحت جي ضرورت هوندي آهي، جيڪا هن راڳ جي ڳائڻ ۽ ان جي اثر سان ئي حاصل ٿيندي آهي.

راڳداري جي دنيا ۾ جڏهن ترقي ٿي ۽ ڪن ڄاڻو ڳوين ”سارنگ“ واري راڳ کي اڳتي وڌايو ته اصل راڳ جي مقابلي ۾ ننڍو رهجي ويو. پوئين ٺهيل راڳ کي اڃان به اڳتي آندو ويو ۽ سندس نالو ”ميگه“ رکيو ويو. راڳ لاءِ اها سموري محنت برصغير جي ايراضي ۾ ٿي، ان ڪري ان کي ”هندي راڳ“ نالو ڏنو ويو. انهيءَ راڳ جڏهن اڃان ترقي يافتہ شڪل سَو سارنگ

اختيار ڪئي ته ان کي ”وڏو راڳ“ قبول ڪيو ويو ۽ هن وقت به اهو ڇهن وڏن راڳن مان هڪ آهي. راڳ جي ڄاڻن جي چوڻ موجب هي راڳ سدائين ناٺ ۽ ڀڳتي سان هوندو آهي ۽ سندس هٿن ۾ تلوار جهليل هوندي آهي ان سان گڏوگڏ منجهس چوڌاري گلن ڦلن ۽ گلزارين جي گونا گوني لڳي پيئي هوندي آهي، جنهن جي وچ ۾ ئي هن راڳ جو روپ ڏسڻ ۾ ايندو آهي. هي راڳ ساوڻ ۽ ٻڏي جي مهيني اندر سخت گرمي ۾ ٻن پهرن جو ڳائڻ ۾ ايندو آهي، جو ان وقت هن راڳ جي سخت ضرورت هوندي آهي. اڳتي هن راڳ جڏهن تاريون ڪڍيون ته انهن کي مختلف نالا ڏنا ويا جن کي هيٺينءَ طرح ورهايو ويو:

۵ زالون ۸ پٽ ۽ ۸ نهون. سارنگ پڪيءَ وارو بنيادي راڳ سارنگ جنهن کي وڏائي ميگهه راڳ ٺاهيو ويو هو، ان کي ميگهه جي اٺن پٽن ۾ شامل ڪيو ويو. مطلب ته سارنگ، قدرت جي اها نعمت آهي، جنهن جي مختلف منظرن وغيره کي ڏسندي انسان ذات، ان کان گهڻو ڪجهه حاصل ڪيو آهي ۽ شايد اڃان به ان کان ڪي ڪجهه حاصل ڪري، سارنگ، سنڌي شاعريءَ جو جيتوڻيڪ پراڻو موضوع آهي، تڏهن به انکي باقاعدي هڪ سر جي حيثيت لطيفي دور ۾ ئي نصيب ٿي آهي. جنهن ۾ پهريون شاعر، شاه صاحب جو وڏو همعصر ۽ بزرگ ميون شاه عنايت رضوي آهي ۽ ٻئي نمبر تي شاه عبداللطيف جو نالو اچي ٿو، جنهن جي ڪلام ۾ سر سارنگ جي بيتن جو خاڪو هيٺين طرح آهي. هن وقت تائين اسان جي سامهون جيڪي چاپي رسالا آهن، تن جو تعداد لڳ ڀڳ سورهن آهي، جن مان ٻاڪتر هوتچند مولچند گربخشاڻي جو رسالو، جيڪو ٽن جلدن جي روپ ۾ آهي. تنهن ۾ سارنگ جو سر ۽ ٻيا ڪجهه سر موجود نه آهن. اهي چوٿين جلد ۾ اچن ها، پر اهو مڪمل ٿي ميدان ۾ تي نه آيو انهيءَ کان پوءِ جيڪي به چاپي رسالا موجود آهن، تن ۾ بيتن جي تعداد ۾ ڪافي فرق آهي. مذڪوره رسالن مان سارنگ جا ٿوري ۾ ٿورا بيت برٽش ميوزم واري رسالي ۾ آهن، جن جو تعداد ۲۹ آهي ۽ وايون ۳ آهن. اهڙيءَ طرح سارنگ جا گهڻي کان گهڻا بيت خانبهادر محمد صديق ميمڻ واري رسالي **سر سارنگ** ۱۲۴

۾ آهن جن جو تعداد ۹۸ آهي ۽ منجهس ۵ وايون آهن. انهن کان سواءِ باقي چاپي رسالن ۾ بيتن جو تعداد ۲۸، ۴۲، ۵۲، ۶۰، ۶۱، ۷۳، ۸۸، ۸۹، ۹۰ آهي ۽ وايون ۲ کان ۵ تائين آهن. مٿي ذڪر ڪيل بيتن ۾ سارنگ جو ذڪر اجهو هن طرح آهي:

- ماڻهو، مرگه، مينهيون، ”سارنگ“ کي سارين،
- حڪم ٿيو بادل کي ”سارنگ“ ساڻ ڪجن،
- وڃون وسڻ آئيون، ”سارنگ“ سينگاري،
- وڃون وسڻ آئيون، ”سارنگ“ چڙهيو سيڄ،
- ”سارنگ“ لاڻي سوڙه، ساندھ سھائو ٿيو.
- پري پت تي آيو، ”سارنگ“ سھج منجھا،
- صراحيون ”سارنگ“، پلٽيون رات پڊام تي،
- جھڙي لالي لاک جي، ”سارنگ“ سائي ست،
- سھسين ٿيا ”سارنگ“ جاني آيو جوء ۾،
- ”سارنگ“ کي سعيو، توکي سعيو نہ ٿئي.
- ”سارنگ“ سار لھيج، الله لڳ اچين جي.

سر سارنگ جي وقت ”سانوڻ“ برسات جي آمد جو انتظار هوندو آهي. جڏهن ڪنهن ملڪ مٿان ڪارا قحط اچن سخت گرمي ۽ لڪون لڳن ۽ باغن ۾ ساوا پن نہ رهن، وڻ ٽڻ سڪي وڃن پکي پڪڻ اڃ ۾ پاھ ٿين ۽ حياتيءَ جي آس اجهامڻ لڳي. تڏهن رب سائين ڪرم جو ڪر رحم سان موڪلي ٿو. مينهن وسن، هر طرف ساوڪ نظر اچي، ڏک ٽولاوا ڏور ٿين ۽ خوب آباديون ٿين.

ساوڻ کي شاھ صاحب پڻ ياد ڪيو آهي ۽ فرمائي ٿو تہ:

- سڄڻ ”سانوڻ“ مينهن جيئن، آگم ڪيو اچن،
- سڄڻ ”سانوڻ“ مينهن جيئن، جهڻڪن پاسي جهوڪ،
- ”سانوڻ“ پسي سرتيون، سڄڻ ساريو مون،
- ”سانوڻ“ جي سھمن، متان ڀول ڀلو وھين،
- ستائون ”سانوڻ“ جون، جوڙي جونچي جوڙ.

سر سارنگ ۾ سمايل سماجي ۽ روحاني فڪر

سنڌ سونهاري شروعات کان وٺي سرسبز ۽ شاداب رهي آهي. منجهس الله جون هر نعمتون موجود هيون "۽ آهن". اڳي کي ايترا بئراج ۽ واھ ڪونه هوندا هئا. اڪثر آبادي برساتي پاڻيءَ هڙلن ۽ نارن وسيلي ٿيندي هئي. ملڪ ميدان، پونا پٽ، اڱڻ ۽ جوءَ ڪشادي ته ماڻهن جا من ڪشادا ۽ اڇا اجرا ۽ خوش. شاه سائينءَ واري زماني ۾ ههڙي ڪشمڪش ڪونه هئي. "جهڙي اڄ آهي، هرڪو پاڻ کان بيزار". ڪلهوڙن جو دور سنڌ جو خوشحال ۽ خود مختيار ۽ آزاد دور هو. انهيءَ ڪري هر ماڻهو خوش هو. وڏن عزتن جا انبار هوندا هئا. اڪثر ماڻهو بهراڙيءَ ۾ رهندا هئا. سندن گذر سفر مال متاع ۽ ٻني ٻارو هوندو هو. سو ضرور برسات کي ساريندا هوندا. اڄ به ٿر ۽ ڪاڇي جا ماڻهون آسمان ۾ ڪنوڻ ڪوندي ڏسندا آهن ته ڏاڍو خوش ٿيندا آهن. لطيف سائين هڪ وڏو سماجڪ ۽ نبض شناس به هو. ان ڪري ماڻهن جي ڪيفيت ۽ حالت کان واقف هو.

هن سُر ۾ ويهي انهن حالتن ۽ ڳالهين جي اپٽار ڪئي اٿس، هونءَ به سندس ڪلام ۾ گونا گون اسرار سمايل آهن. سُر سارنگ ۾ لطيف سائين مسڪين مالوند ماڻهن جو ذڪر تمام گهڻو ڪيو آهي. ان جو ضرور ڪونه ڪو سبب ته هوندو، ان سان گڏ ضرور ڪو سماجي مقصد هوندو. سارنگ، جا پاڻيءَ جي علامت آهي، ان کي سڀ سارين ٿا. شاه عنايت رضويءَ به سارنگ جو ذڪر هن طرح ڪيو آهي.

سُر سارنگ ————— ۱۲۷

سارنگ کي سارين، ماڻهو، مرگه، مينهيون،
 ارون ابر آسري، تاڙا تنوارين،
 سپون جي سمونڊ جون، نئين سچ نهارين،
 پلر پيارين، اڃاين عنات چئي.

لطيف سائين سارنگ کي سارڻ وارن جو ذڪر هن طرح ڪيو:

ماڻهو مرگه، مينهيون، سارنگ کي سارين،
 ارون ابر آسري، تاڙا تنوارين،
 سپون جي سمونڊ جون، نئين سچ نهارين،
 پلر پيارين، اڃاين آب اڳوندرو.

سند جو هڪ وڏو ڏاهو عالم سنڌي سماج سان محبت رکندڙ
 محترم سائين جي - ايم - سيد سُر سارنگ بابت پنهنجي راءِ ڏيندي چوي
 ٿو ته لطيف سائين سُر سارنگ ۾ غريب ۽ مالوند ماڻهن کي همت ڏيارڻ،
 محنت ڪرڻ لاءِ سبق ڏنو آهي.

اڳوندري جي آب مان ماروئن جي خوشحالي، ملڪ جي
 خوشحالي آهي. (۱).

الله پاڪ جيڪي عام شيون پيدا ڪيون آهن، انهن شين مان
 پهرين هوا ۽ پيو پاڻي آهي. هوا هر ساهواري جي ساهه کڻڻ، ته پاڻي وري
 ان جي وڌڻ، ويجهڻ جي جياپي ۽ زندگيءَ گذارڻ لاءِ ضروري آهي. انهيءَ
 پنهي کان سواءِ ڪوبه جيو جئي نٿو سگهي، ۽ باقي ٻيون ضرورتون جون
 شيون انسان پاڻيءَ رستي پاڻ اپائي وٺي ٿو.

ڊاڪٽر غلام نبي سڌايو پنهنجي مقالي ۾ لکي ٿو ته ”سارنگ
 پاڻيءَ جو تصور آهي ۽ پاڻي زندگيءَ جو ٻيو نالو آهي“ (۲). ڏٺو وڃي ته
 هر شيءِ لاءِ پاڻي ضروري آهي، جنهن کان سواءِ هر شيءِ ڪومايل ۽ ميري
 لڳي ٿي، پاڻي ان جي ميراڻ کي ٽوٽي صاف ڪري اچو اڃو ڪري سهڻو
 ۽ تازو ٿوانو بنائي ٿو. انهيءَ ڪري هر جيو ”ساهوارو“ سارنگ کي
 سُر سارنگ

ساري ٿو. ٿرتيءَ ۽ پاڻيءَ جو رشتو ازل کان آهي، پهريائين هي سڄو
 سنسار پاڻي ئي پاڻي هو، ۽ پوءِ مالڪ مهر ڪئي ان جي مٿان ٿرتيءَ کي
 وڇايو، پاڻيءَ ۽ زمين جي ميلاپ سان انساني سماج جو واڌارو ٿئي ٿو،
 انهيءَ ڪري لطيف سائين سارنگ جي مينهن کي مالڪ جي رحمت الاهي
 سمجهي کيس پنهنجي آفاقي ڪلام ۾ سموئي ڪٿي نروار ڪيو آهي. انهيءَ
 رحمت الاهيءَ جي وسر سان گل ڦل نوان نوان ويس ڪن ٿا ۽ انسان جي
 مادي توڙي روحاني نشوونما ٿئي ٿي.

لطيف سائين مينهن کي پنهنجو دوست ۽ جاني يار ڪوٺي ٿو، ان
 جي اچڻ سان قلب کي قرار رسي ٿو، جيئن ٿرتيءَ جو اندر ٺريو پوي تيئن
 انسان جو به اندر ٺريو پوي. منجهس نئين امنگ ۽ هن ۾ جوت جاڳيو پوي.

جاني آيو جوءِ ۾، ٿيو قلب قرار،
 وهلو وڇائين ويو، ڪري غم گذار،
 نظارو نروار، پي پسايو پنهنجو.

شاهه عبداللطيف سارنگ کي آزادي، جستجو، جاکوڙ ۽ محنت
 جي علامت سمجهي ٿو، مينهن جي مند ٿئي ته هاري هر ڪٿي ٿرتيءَ کي
 ڪيڙي محنت ۽ مشقت سان ان اُپائي ٿو، جنهن سان خوشحاليءَ ۽ انساني
 آسودگيءَ جي سڳند ٿئي ٿي.

ڊاڪٽر ميمڻ عبدالمجيد ”سنڌي“ لکي ٿو ته لطيف سائينءَ سارنگ
 کي انقلاب ۽ خوشحاليءَ جي علامت سمجهي نروار ڪيو آهي. (۳) شاهه
 جو همعصر وڏو عالم ميون عنت رضوي سارنگ کي هن طرح مخاطب
 آهي.

سارنگ سار لهيج، الله لڳ عنت چئي،
 پاڻي پوڄ پٽن ۾، ارزان ان ڪريج،
 وطن وسائيج، ته سنگهارن سک ٿئي.

سر سارنگ بابت ڊاڪٽر فهميدا حسين پنهنجي راءِ ڏيندي لکي

سر سارنگ ————— ۱۲۹

ٿي ته، ”برسات اسان جي سنڌ ٽرتيءَ لاءِ آسمان مان وسندڙ رڳو ٺلهو پاڻي نه آهي پر سک، ساوڪ ۽ وسڪاري جي علامت آهي. سڪايل ماڻهن لاءِ سک ۽ سڪون خوشيءَ ۽ سرهاڻي جي علامت جو اهڃاڻ پڻ آهي. وسڪاري کان پوءِ وڻ ٽڻ، ٽوپيو صاف ٿيو پون، اهو ان جو جمالياتي پهلو آهي“ (۴). انسان ويچاري جي دل جڏهن اهڙو وڻندڙ نظارو ۽ وسڪارو ڏسندي آهي. تڏهن ازخود جهونگارڻ لڳندي آهي، هڪ عام ماڻهو سارنگ جي ساوڪ، تازي جي تنوار ڪڪرن جي ڪار ۽ کنوڻ جي ڪيل ۾ گم ٿي دل ۾ سڄڻ کي سارڻ لڳي ٿو:

محـب منهنجا سڀرين، آئيندءِ الله،
توڪي ساري ساه، اڪنڊيو آهن ڪري.

اهڙي نظاري کي ڏسي سهڻي لطيف انسان جي امنگن کي هن طرح چٽيو آهي:

اڱڻ تازي، ٻهر ڪنڊيون، پڪا پت سُهَن،
سُرهي سِيچ پاسي پرين، مَرپڻا مينهن وسن،
اسان ۽ پرين، شال هُون برابر ڏينهنڙا.

انسان لاءِ اڪيلو رهڻ، زندگي گذارڻ مشڪل آهي، گڏجي رهڻ، اُس ۽ سرديءَ کان بچڻ لاءِ اجهو جوڙڻ سماجي ڪمن ۾ حصو وٺڻ، هڪ ٻئي جي سار سنڀال لهڻ، انسان جي سماجي فطرت ۾ شامل آهي، چو ته اڪيلائي ايذاءَ رسائيندڙ آهي، انهيءَ ڪري شاه سائين اڪيلائيءَ ۾ گهاريندڙ هڪ سهاڱڻ جي اندر جي ڳالهه هن طرح ڪئي آهي:

ڪانڌ تنهنجي پانڌ ريءَ، سيءَ مران سڀ رات،
ڪامل ڪپاهن ۾، جهپ نه اچي جهات،
اچي جي پريات، ته ائون سيءَ نه سپران.

اڪيلائيءَ جي عذاب جا اهڃاڻ، يولٽي بنا اڪيلو رهڻ اجهو

بهی پوڻ، انساني سماج جي ڳالهه لطيف سائين تمام سهڻي انداز سان
ڪئي آهي:

اوچڻ گهرجي آجڪو، جهوپو سهي نه سيءُ،
سٺاڻيچ سوڙ ڪي، حال منهنجو هيءُ،
اڱڻ آيو ٿي، ته يوليا ڪنهن ڍنگ ٿيا.

يولي ڪي سڏڻ ڪنهن ڍنگ يعني ڪنهن پاسي ٿيڻ، ڪانڌ هوندي
اڪيلو زندگي گذارڻ ڪيڏو نه ڏکيو آهي، وري جو وسڪاري جي مند ۾ ان
جي يادگيري اچڻ سان وڌيڪ ويڻ پوڻ لڳن ٿا. ور بنا ڪير سندس واهر
ڪندو، سنڌي سماج جي لطيف سائين ويهي هن بيت ۾ عڪاسي ڪئي
آهي:

ڪڏڪن ڪانڌ ڇت ڪيو، جهڙ پسيو جهڄن،
ور ري واندن آڏيا، پڪا سي م پُسن،
اتر ٻاهي ان جا، ته ڪنهن ڪي ڪارون ڪن،
وارث وري تن، اچي شال اولون ڪري.

شاه سائينءَ سڄي سنڌ گهمي، ڦري ڏني هئي ڪيس غريب ۽
مسڪين ماڻهن جي غربت جي چڱيءَ پر پروڙ هئي. انهن جي جُهريل
جهوپڙين، مينهن جي ست نه سهڻ وارن اجهن کان چڱيءَ طرح واقف هو.
انهن غريبن وٽ سيءُ ۽ مينهن کان بچڻ لاءِ ڪي به ڪين هو. هن
سُر ۾ مسڪين ماڻهن جي رهڻي ڪهڻي ۽ مينهن جي فائدي ۽ نقصان
جي شاه صاحب ايتار ڪئي آهي. مسڪين ماڻهون مينهن جي آسري ۽
اميدن ۾ جهنگن ۾ ڏينهن گذاري ٿو:

اڄ پڻ اميدون، آگم سنديون آپ ۾،
ساوڻ پسي سرتيون، سڄڻ ساريو مون،
آئون آسائتي آهيان، مان پڄائي پون،
گهر ته گهرجين تون، مند مڙئي مينهن جي.

لطيف سائينء مالوند ماروئن لاءِ دعا گهرندي چيو تہ،

سنگھارن شرم، رک منهنجا سُپرين.

چو تہ کيس خبر هئي تہ مهانگي لاءِ ميڙڻ وارا هت ڪوڙ رهن ٿا.
جيڪي ذخيري اندوڙي ڪري غريبن کي ڦرين ٿا ۽ اهي موذي ڏڪار
ستيلن ماروئن کي وڏا ڏنجه ڏين ٿا. منهنجا مالڪ سنگهارن لڄ رکج ۽
ڪو سٿائو وسڪارو ڪج تہ جيئن مسڪين پنهنجون اڀريون سپريون نہ
وڪڻن:

ڪانءُ مَ وڪڻ ڪنديون، تڻ سپوئي ڌار،

اڀريون سپريون پانهنجون، سسيون سپ سنڀار،

بن چڙهي، چن پئي، وڃي ولهارن وار،

تہ اچي اڱڻ بهار، سَرا ڪندي سڌڙا.

جلد ڏهون (رسالي جو ڪلام)

لطيف سائين جو سمورو ڪلام روحاني رازن ۽ رمزن سان ڀريو

پيو آهي هن سُر ۾ بہ ان طرف اشارو ڪيو اٿس.

اسلام کان اڳي ڪفر جو اونڌاهو ۽ ڪارو ڪڪر دنيا تي ڇانيل
هو. رحمت اللعالمين جڏهن رحمت جو ڪڪر بنجي آيو تہ ساري دنيا ۾
ڪفر وارين دلين کي اسلام جي روشني ڏني ۽ ڪٽ چڙهيل دلين کي اڇو
اڇرو ڪيو. اسلام جي اچڻ سان انسان کي هيڪڙائي واري واٽ ملي
روحاني پلر جي پالوٽ ٿي ۽ انسان کي حقيقي مان ۽ شان مليو، ذهني ۽
فڪري آزادي نصيب ٿي. انسانيت جو شعور پيدا ٿيو، بيوس، بيڪس ۽
لاچار ماڻهن تان ڏولائي جا ڏک ڏاڪڙا لٿا. جبر ۽ ڏاڍ، وهم ۽ وسوسا لٿا؛
انهيءَ کان پوءِ انسانن جي مادي توڙي ذهني خوشحالي ٿي، ثقافت،
صداقت، عدالت ۽ اخلاقيات نئون رخ اختيار ڪيو. اسلام جي روحاني ۽
اخلاقي فيض مان انسانن جي دلين کي روشني ۽ فرحت ملي.

انهن ئي ڳالهين لطيف سائينءَ تي گهرو اثر ڪيو، جنهن تي پاڻ

سُر سارنگ ————— ۱۳۲

هت مبارڪ ڪٿي مالڪ کان دعا پوري عالم انسان لاءِ گهري ته مالڪ جتي
جتي انسان وڃي ٿو، ان کي آباد ڪجان.

اهو انسان دوستي ۽ همدرديءَ جو اعليٰ مثال آهي، جيڪو
صرف شاه جي روحاني ۽ آفاقي ڪلام ۾ آهي، پنهنجي سنڌ لاءِ جتي پاڻ
رهي ٿو، ان کي به ڪين وساريو اٿس، ان لاءِ دعا گهري چئي ٿو ”اي
منهنجا سائين منهنجي سنڌ کي سدا سڪيو ستابو ۽ سُڪار وارو ڪجان،
منهنجا مارو شال سڪيا ۽ خوش هجن.“

سائينم! سدائين، ڪرين مٿي سنڌ سڪار،
دوست مٺا! دلدار، عالم سڀ آباد ڪرين،
(شاه).

حوالا

۱ - محترم جي - ايم - سيد "پيغام لطيف" ص ۱۷۴ ڇپائيندڙ: سن اڪيڊمي، ضلعو دادو سنڌ.

۲ - ڊاڪٽر غلام نبي سڌايو - شاهه جي شاعريءَ ۾ علامت نگاري، ص ۳۶۶. ڇپائيندڙ شاهه عبداللطيف ڀٽ شاهه ثقافتي مرڪز ڀٽ شاهه - حيدرآباد سنڌ. ۱۹۹۲.

۳ - ڊاڪٽر فهميده حسين "شاهه لطيف جي شاعريءَ ۾ عورت جو روپ" ڇپائيندڙ، آخوند عبدالحميد، سيڪريٽري ثقافت کاتو سنڌ حڪومت شاهه عبداللطيف ڀٽ شاهه ثقافتي مرڪز سال ۱۹۹۳ع (ص - ۲۱ - ۴۲۱).

۴ - ڊاڪٽر ميمڻ عبدالمجيد. سنڌي. "لطيف جو پيغام" ص ۱۸۵. ڇپائيندڙ: مھراڻ اڪيڊمي ڪراچي ۱۹۸۹ع.

۵ - شاهه جو رسالو - غلام محمد شاهواڻي ۱۹۶۰ع.

۶ - شاهه جو رسالو - علامه آء - آء قاضي. سنڌي ادبي بورڊ ڄامشورو.

۷ - "ميون شاهه عنايت" رسالو - ڊاڪٽر نبي بخش بلوچ.

۸ - جلد ڏهون، رسالي جو ڪلام - ڊاڪٽر نبي بخش بلوچ.

سر سارنگ ۾ سنڌي عورت جا احساس

حضرت شاه عبداللطيف ڀٽائي رح سنه ۱۶۸۹ع ۾ ڄائو ۽ ۱۷۵۲ع ۾ وفات ڪيائين. ان وقت سنڌ ۾ ڪلهوڙن جي حڪمراني هئي. انهيءَ دؤر جي سماجي حالتن بابت ڪيترائي جڳ مشهور عالم گهڻو ڪجهه لکي چڪا آهن، جن مان مسٽر چيلاڻي، مرزا قليچ بيگ، مير عبدالحسين خان سانگي ۽ ايجي ٽي سورلي مشهور آهن. ميان غلام شاهه دريائن جي ٻنهي ڪارن مان وڏا واھ ڪيائي سنڌ جو وڏو حصو آباديءَ هيٺ آڻي ڇڏيو هو. جنهن ڪري لکيو ويو ته ان وقت سنڌ ۾ خوشحالي، امن ۽ آسودگي هئي. ليڪن اها آبادي ۽ آسودگي سنڌ جي فقط وچ واري ميداني علائقي تائين محدود هئي. باقي سنڌ جا ٻه وڏا حصا ريگستان ۽ ڪوهستان اڄ وانگر، ان وقت به مينهن جا محتاج هيا.

وَنو تَ تَر نَ تَ بَرُ.

انهن علائقن ۾ جيڪا ٿوري گهڻي برسات پوندڙ هئي، ان تي ئي ماڻهن ۽ مال، پڪي پڪڻن ۽ آباديءَ جو مدار هو، سا به ڪڏهن وسي ته ڪڏهن سالن جا سال بس.

خود واهن تي آباد ٿيندڙ زمين ۽ انهن ۾ رهندڙ ماڻهو ۽ مال جو مدار به برسات تي ئي هوندو هو، انهيءَ ڪري سموريءَ سنڌ کي هر هنڌ مينهن جو ئي انتظار رهندو هو:

سارنگ کي سارين، ماڙهو، مرگه مينهون،
اڙيون اُٻر آسري، تاڙا تنوارين،
سپون جي سمونڊ ۾، نئين سج نهارين،
پلڙ پيارين، ته سنگهارن سڪ ٿئي.

مينهن وٺي ڪانپوءِ سنڌ جي سماجي تبديليءَ جو احوال شاھ رح
جي هن هڪ ئي بيت مان پروڙي سگهجي ٿو، جنهن کي سڄي سر سارنگ
جو اختصار چئجي ته بجا ٿيندو:

حُڪم ٿيو بادل کي، ته سارنگ ساڻ ڪجن،
وڃون وسڻ آئيون، ته ته مينهن ٽمن،
جن مهانگو لهي ميڙيو، سي ٿا هٿ هڻن،
پنجن منجهان پنترهن ٿيا، ائين ٿا ورق ورن.

انساني سماج جي ارتقا ۾ عورت جو گهڻي کان گهڻو حصو آهي
حياتِ مسلسل جو باعث به عورت ئي آهي. جيڪڏهن عورت ۽ مرد جي
لازم و ملزوم وجود مان ڪوبه هڪ عنصر خصوصاً عورت کي ڪڍي
ڇڏجي ته پوءِ قدرت جي ڪار ڳاھ جو نظام ڪهڙو بيهندو. ان بحث ۾ نه
پوندي، ائون حضرت شاھ عبداللطيف ڀٽائيءَ جي رسالي ۾ ايل عورت
جي ڪردار ۽ ان جي سماجي ڪارج بابت ڳالهائيندس ته رسالي ۾ شاھ
صاحب به عورت جي ڪردار جا ڪيترائي مضمون ڏنا آهن، جن کي هُو
پنهنجي الهامي شاعريءَ سان زنده جاويد بنائي ٿو ڇڏي، مثلاً سسئيءَ
جي جهوليءَ ۾ سُورن جون سنگهرون وجهي، پنهونءَ پٺيان پنڌ ڪرائي
سندس ڪردار کي محبت جي علامت بنائي ڇڏيائين. مومل کي سُونهن
سوڀيا جو بي مثال پُتلو بنائي ڇڏيائين، جنهن جي رڳو گهڙي پل جي، ديدار
لاءِ هزارين هاڪ پنهنجي حياتيءَ تان هٿ ڪڍي قربان ٿي چڪا هئا. ليلان
مٿين ۽ موتين تي لالچ ۽ حرص جو پُتلو بنجي پنهنجو ور، گهر، مان ۽ شان
سڀ ڪجهه وڃائي ڇڏيو.

مارئي دغا ۽ دولا، ڏاڍا ۽ ڏمرَ جو مقابلو ڪندڙ عورت جي روپ
۾ غريب ماروئن ۽ سانگين جي نمائندگي ڪندي اخلاقي قدرن کي هٿان نه
ڇڏيو. نوري نياز ۽ نوڙت جو مجسمو جنهن پنهنجي نهائيءَ واري عمل
سان دائمي زندگي حاصل ڪئي، ليڪن شاھ صاحب جي سر سارنگ ۾

سر سارنگ ————— ۱۳۶

عورت جو ڪردار عجيب رنگ ۾ نظر اچي ٿو، هو اڪيلي رهي ٿي
 ويجهڙائيءَ ۾ سندس ڪوبه سڌ ٻڌڻ وارو ڪونهي. سندس پنهنجي ڪڪڻ
 پٺن مان ٺهيل جهوپڙي سندس ڪل ڪائنات آهي. سندس ڪانڌ پورهئي
 سانگي پرديس ويل آهي، جنهن جي مُند ۾ جڏهن ڪيس پنهنجي اڀري
 جهوپڙيءَ جي ٻهي پوڻ ۽ اتر جي واءِ کان اولي نه هئڻ جو ٻپ ٿئي ٿو.
 تڏهن مَن ۾ پنهنجي ڪانڌ کي شدت سان ياد ڪري ٿي ته:

ڪڻڪن ڪانڌ ڇت ڪيو، جهڙ پسيو جهڙن،
 وَرَ ري واندين آڏيا، پڪا سي مَ پُسنَ،
 اتر ٻاهي ان جا، ته ڪنهن کي ڪارون ڪنَ،
 وارث وري تن، اچي شال اولو ڪري.

ڪڻڪن ڪانڌ ڇت ڪيو، جهڙ پسيو جهڙڪن،
 سڻيو رڙ رعدَ جي، ڪليون ٿيون ڪنن،
 ڪليون ڪين ڪڇن، ويچارئون وَرَن وري.

سند ۾ سانوڻ جو مينهن عام طرح اتر کان اچي ٿو، ڪنهن
 قضاني ڏکڻ جو به مينهن وسي، چون ته ”ڏکڻ نه وسي پر جي وسي ته ٻوڙ
 ٻوڙان ڪري“ اتر جو مينهن سخت هوا سان وسي ۽ نار به ڪري، اهو
 مُندائتو مينهن آهي، جيڪو سڄي ماحول تي اثر انداز ٿئي ٿو، خصوصاً
 هاري ناري ان جا منتظر رهندا آهن. مينهن کي رحمت چيو وڃي ٿو
 جيڪو ماروئن ۽ سانگين لاءِ خوشحالي آڻي ٿو، انهيءَ ڪري هرڪو
 ساهوارو خوشيءَ جو اظهار ڪري ٿو. شاھ صاحب انهيءَ مُند ۾ هڪ
 عورت جي احساس جي ترجماني پنهنجي هن بيت ۾ ڪئي آهي ته:

اڄ به اتر پار ڏي، ڪڪر ٿو ڪري،
 وسڻو واٽرين تي، خالق ڪنڊ پري،
 پاساڙان پري، سانگ مَ وڃن سپرئين.

عورت چاهي ٿي ته انهيءَ مُندَ ۾ سندس پرين شال پرديس ۾ نه
وڃي ۽ وٽس هُجي ۽ اهو انتظار ڪندي وسوسا ڪري پائڻي ٿي ته شايد
مڙس مون کان رُٿو آهي تڏهن چوي ٿي ته:

اڄ به اتر پار ڏي، ڪڪر ڪئي چوڻي،
مُندائتي مينهن جي، ڪنوڻ ناهي ڪوڻي،
آءُ لالڻ موڻي، گهورڻا رُسڻ ڏينھڙا.

آسمان ۾ ڪڪر چائينل آهن، انهن مان سج به نظر نٿو اچي،
وڃن جا چمڪاڻ ڏکائين پيا ته مينهن اجهو آيو ڪي آيو! تڏهن عورت
چاهي ٿي ته انهيءَ موسم ۾ سندس ڪانڌ به ساڻس پيڙو هجي پر اهو
پرديس ويل آهي، خيال ڪري ٿي ته هو به ضرور ايندو، تنهن ڪري دل ڪي
تسلي ڏئي ٿي ته:

سڄو صاف نه اڀري، سرلي وڃان سڄ،
مُنهن چڙهيو مارن ڪي، ڏئي واڌايون وڃ،
هيئنڙا ڪپَ مَ ڪُڄ، سگها ملندءِ سڀرين.

جُهڙ سندس اندر ۾ هُن پيدا ڪيو ته سندس پريتم ضرور ايندو،
انهيءَ اميد، سندس دل تي چڙهيل وڇوڙي واري غبار ڪي هٽائي ڇڏيو،
تڏهن چيائين ته:

سارنگ سينگاري، وڃون وسڻ آڻيون،
مونڪي ڪنوڻ خوش ڪيو، ڪڪرن ۾ ڪاري،
جهڙن جهونگاري، لاتم ڪٽ قلوب تان.

دل ئي دل ۾ پنهنجي ڪانڌ ڏي پيغام موڪلي ٿي ته مون آسمان ۾
جُهڙ ڏٺو آهي. وڃون ۽ واءُ ڪڪرن ڪي ڪنيو، مينهن وسائيندا پيا اچن،
تنهن ڪري تون به پنهنجي لڏا ڪٿي اچي اوڏو ٿيءُ:

”مون جُهڙ ڏٺو آپ ۾، يولا لڏا مَ لاه،
اچن آءُ اڳي ڪٿو، وڃون اتر واءُ،
چَنَ ڇڏي پٽ پاءُ، اڏِ اتانهين پڪڙا.

سَو سارنگ ۱۳۸

پر سندس ڀولو اچڻ جي وائي ڪانه ٿو واري، تان جو ڪارا
ڪڪر اچي ٿا ڪڙڪن، سندس جُهو پيو ٻهي ٿو پوي، اتر جو واءُ کيس
ڏڪائي ٿو، هنڌ ٽپڙ اوڀي ٿي، پر سندس اندر مان ڏکڻي نٿي وڃي، تڏهن
به اس نٿي لاهي ۽ چوي ٿي ته مون سڄي رات نار ۾ ڏڪندي گذاري آهي،
هاڻي ته مٿان پريات اچي وئي آهي، پر اڃا به جي اچين ته اهو سيءُ آئون
وساري ڇڏيان؛

”ڪانڌ تنهنجي پانڌ ريءُ، سيءُ مران سڀ رات،
ڪامل ڪپاهن ۾، جهپ نه اچي جهات،
اچين جي پريات، ته آءُ سيءُ نه ساريان.

ڪانڌ تنهنجي پانڌ ريءُ، سمجهي سيءُ مران،
ڪامل ڪپاهن ۾، پيئي نار نران،
تاري تنهن تران، جئن وڙ وهائي وهائي وڙو.

جيڪڏهن رات گذارڻ کانپوءِ به مونکي وڙ اچي مليو ته به آئون
ڄڻ ته اولي ۾ آيس، اڃا به وڙ وٽس نه آيو آهي، چئي ٿي ته مونکي نه اولو
کڻي ۽ نه اوچڻ، رڳو تون اچين ته ڄڻ مونکي سڀ ڪجهه مليو؛

اوچڻ گهرجي آجڪو، جهولو سهي نه سيءُ،
سٿائج سٿور ڪي، حال منهنجو هيءُ،
اڱڻ آيو ٿي، ته ڀولا ڪنهن ڍنگ ٿيان.

هوءَ اڪيلي عورت پنهنجي ڪانڌ لاءِ گهوري نه آهي، خود غرضي
سندس شيون نه آهي، چاهي ٿي ته سندس سرتيون جيڪي به پنهنجي
ڪانڌ کان وڇڙيل آهن، جن جا پرين پرديس ويل آهن، اهي به انهيءَ منڍ ۾
پنهنجي پيارن سان گڏ هجن پر سڀ کان وڌيڪ انهن لاءِ چاهي ٿي ته
جيڪي هڪ ٻن منڍن کان نه، پر سڄي سڄي ڄمار کان پنهنجي پريتم
پسڻ لاءِ سڪيل آهن. شال انهن وٽ به سندن سڄڻ، سانوڻ مينهن وانگر
رحمت ٿي اچن؛

سُر سارنگ ————— ۱۳۹

آگم ڪٿو اچن، سڄڻ سانوڻ مينهن جان،
پاسي تن وسن، جي سڀ چماندار سڳيا.

سارنگ هاڻي پتون ڇڏي وسيع پتن ۾ ڪاهي پيو آهي، هاڻي
خوشخبري مليس ٿي ته ٻنل جهوپڙي وري اڏي وٽ جو تنهنجو سڄڻ اجهو
آيو ڪي آيو:

يٺ ڀري پٽ پيون، وڃن ڪيو واکو،
پکو پنهنجي پرين لئي، سڀي ڪر ساڄو،
سڄڻ سڀاجهو، پيچ پنيءَ گهر آيو.

آخر سندس اوسيئڙو ختم ٿيو، جاني جوءَ ۾ آيو ته سندس غم ۽
وهم سڀ هليا ويا، پريتم پسيائين ته سارنگ جو نظارو ئي نئون ڏسڻ ۾
ايس اهو من جيڪو پرين جي پسن سان قرار ۾ آيو آهي، اهڙا سوين
سارنگ به پرين جي پساڙا اڳيان ڪجهه به نه هئا:

آگم اڀيءَ نه انگ، جهڙو پسن پرينءَ جو،
سيئن ريءَ سيد چئي، روح نه رچن رنگ،
سهسين ٿيا سارنگ، جاني آيو جوءَ ۾،

جاني آيو جوءَ ۾، ٿيو قلب قرار،
وهلو وچان ئي ويو، ڪڍي غم گذار،
نظارو نروار، پي پساڻو پانهنجو،

پي پساڻو پانهنجو، نظارو ناگاه
لٿو ڪٽ قلوب تان، ٿي وروهن واه،
اميدون ارواح، پي پسندي پٺيون.

شاه صاحب جي هن سر سارنگ جو حاصل مطلب ”حُب جو

سر سارنگ _____ ۱۴۰

هجنُ ” آهي. جن کي سڪَ ۽ حُبَ هوندي، سي ئي ڪاميابيءَ سان
ممڪنار ٿيندا، لالڻ به انهن وٽ ايندو، جن جون اکيون پرين جي انتظار
کان نه ڪڏهن وانديون آهن ۽ نه ڪڏهن ٽڪيون آهن. انهن جي سڪَ جي
مُند رڳو سانوڻ ۽ سارنگ نه آهي، پر سندن اندر ۾ ٻارهوئي جهڙو ڦڙ
هجي.

پنهجي پريتم سان ملڻ جي خوشيءَ جو اظهار سنڌ جي عورت
وٽ ”گنهني ويس يڪڻ“ سان آهي، ڳاڙهي ڪُنوار به ڳاڙهي ويس سان
ئي سُونهي، تنهن ڪري شاهه صاحب ملهار کي پنهنجي پرينءَ سان ملڻ ۽
ان موقعي تي ”گنهنيو ويس يڪڻ“ جو بيان هڪ وائيءَ جي ٿل ۾ ڪيو
آهي تہ:

آئي مُند ملهار، آءُ گنهنا ڪنديس ڪپڙا.
اندر جهڙ جهور وهي، ٻهر ڪڪر نه ڪوءِ،
وسائيندي وڃڙي، حُب جنهن کي هوءِ،
لالن جنين لوءِ، سي اوڪاڻين نه اڪيون.

سُر سارنگ: هڪ مطالعو

علم و دانش جا چمڪندڙ تارا پٽ ٿئيءَ جا پرستارو!

مان توهان سڀني جو ٿورائتو آهيان جو اڄوڪي هن علم و عرفان جي محفل ۾ شريڪ ٿيڻ ۽ شاھ جي حضور ۾ عقيدت جا ٻول پيش ڪرڻ جي سعادت نصيب ٿي. خاص ڪري ثقافتي مرڪز ڪاميٽيءَ جو جنهن مونکي اهو موقعو فراهم ڪيو آهي. انهيءَ موقعي تي برادر م ظفر ڪاظمي صاحب جن جو به ٿورائتو آهيان، جنهن مونکي شاھ سائين جي فلسفيءَ تصوف ۽ آفاقيت سان روشناس ڪرايو. نه فقط ايترو پر مونکي شاھ سائينءَ تي لکڻ ۽ اردو ڳالهائيندڙن ۾ پيغام لطيف پهچائڻ تي آمادو ڪيو.

مان وارا سائين!

پٽ ٿئيءَ جي عاشقن جي هن ميڙ ۾ اڄ انهيءَ عاشق ۽ سودائي جي گهٽتائي محسوس ٿي رهي آهي، جيڪو هميشه لطف لطيف ۾ مڱن رهيو آهي. ها اهو ممتاز مرزا ئي هئو، جنهن جي اڄوڪي هن محفل ۾ ائون تمام گهڻي ڪمي محسوس ڪري رهيو آهيان ۽ مان سمجهان ٿو ته اها ڪمي هر هڪ محسوس ڪري رهيو هوندو. ممتاز مرزا پنهنجي پوري حياتي شاھ سائينءَ جي پيغام کي روشناس ڪرائڻ ۾ وقف ڪري ڇڏي ۽ آخري پساهن تائين به شاھ جي ڪلام کي برطانيه ۾ روشناس ڪرائڻ لاءِ پاڻ پتوڙيندو رهيو، پر افسوس زندگيءَ ساڻس وفا نه ڪئي ۽ پاڻ خالق حقيقيءَ سان وڃي مليو. دعاڳو آهيان ته رب تعاليٰ سندس عظيم خدمتن جي عيوض کيس جنت الفردوس ۾ جڳهه عطا فرمائي، آمين..

سائين منهنجا! شاھ لطيف رحه تي ڪجهه چوڻ ۽ لکڻ کان پهرين انهيءَ حقيقت جو اظهار غير مناسب نه ٿيندو ته منهنجي سنڌي زبان سُر سارنگ

۽ ادب تي دسترس گهٽ هئڻ ڪري شاھ سائين تي اهو ڪجهه نه پيش ڪري سگهندس، جيڪو شاھ جو منصب، حيثيت ۽ مقام آهي.

سائينم! سدائين، ڪرين مٿي سنڌ سڪار،

دوست مٺا دلدار، عالم سڀ آباد ڪرين.

مون پنهنجي اسڪولي ڏهاڙن ۾ انهيءَ بيت کي ٻڌم ۽ پڙهيم پر سنڌي زبان سان ايتري وابستگي نه هئڻ هڪ رواجي ڳالھ هئي، عملي زندگيءَ ۾ اچڻ کانپوءِ شاھ سائين جي بيتن ۾ انساني احساسن، جذبن، ڏک درد ۽ همدردي جو هڪ انوکو اظهار منهنجي ذهن کي هميشه پاڻ ڏانهن ڇڪيندا رهيا. شاھ سائينءَ جي شاعري ۽ انهيءَ دور جي ٻين شاعرن ۾ هڪ نمايان فرق آهي. سندس مطالعو فطرت سان گڏوگڏ سماجي اڀياس، غريب پورهيت ۽ ڏکيل انسانن جي محرومين ۽ مجبورين جو پرپور نموني اظهار هڪ نمايان فرق آهي.

سائين! مونکي حڪم ڏنو ويو آهي ته مان لطيفي لات جي سُر سارنگ تي عرض ڪريان پر سر سارنگ تي ڪجهه چوڻ کان اڳ ۾ آئون اهو عرض ڪرڻ جي جسارت ڪندس ته رب تعاليٰ پنهنجي ڪائنات کي انتهائي حسين و جميل ۽ ترتيب و تنظيم سان قائم ڪيو آهي.

فطرت ۽ مظاهر فطرت کي سمجهڻ لاءِ انهيءَ قدرتي هم آهنگي ۽ رتم جي ڄاڻ لازم آهي. ڪائنات ۾ پهرين انسان کان وٺي اڄ تائين هر دور ۾ هر هڪ گروه ۾ اهڙا انسان پيدا ٿيندا رهيا آهن. جيڪي بظاهر فطرت کي سمجهي انهن کي واضح ڪرڻ جي ڪوشش ڪندا رهيا. ڀت ڏئي جو اعجاز ڪمال اهو آهي ته هن نه فقط ڪائنات جي اسرار رموز کي سمجهيو آهي، پر ڪائنات ۾ موجود موسيقيت کي پنهنجي اظهار جو وسيلو بنايو آهي.

موسيقيت انساني وجود جو حصو آهي، بلڪ ائين چوڻ غلط نه ٿيندو ته ڪائنات جو ٻيو نالو موسيقيت آهي، جيڪڏهن اوهان اجازت ڏيو

سُر سارنگ ————— ۱۴۴

تہ مان عرض کریں تہ اسان جي ایمان مطابق اللہ تبارک و تعالیٰ لفظ ”کُن“ ذریعہ کائنات جي شروعات ڪئي ۽ اسان جو اهو بہ ایمان آهي تہ جڏهن کائنات ۾ قیامت جي ڏينهن لاءِ صور کي ڦوڪيو ويندو، اهو آخري نغمو هوندو. يعني کائنات جو اول و آخر نغمو آهنگ هوندو، انهيءَ مان صاف ظاهر آهي تہ کائنات ۾ جاري و ساري تمام شيون نغمہ ۽ نور تي ٻڌل آهن، ۽ پٽ ٽٽي چاڪاڻ تہ پنهنجي ایمان ۽ ايقان انهن جون منزلون پوريون ڪري حقيقت جي انهيءَ منزل ۾ داخل ٿي چڪو هو، جتي رموز قدرت عيان ٿي چڪي هئي ۽ اهي نغمہ قدرت شاھ سائين جي هر هڪ سُر ۾ موجود آهن.

سُر سارنگ جيئن تہ برساتي مند جو سُر آهي، هنديءَ ۾ انهيءَ کي ميگه ملهار ڪري چوندا آهن، ”سارنگ معنيٰ برسات ۽ برسات معنيٰ پاڻي“ جيڪو زندگيءَ جو بنياد آهي. برسات جي وسڪاري ذريعي فضا ۾ نغمہ و نور پکڙجي ۽ ڌرتي حسن و جمال جو شاهڪار بنجي ويندي آهي. انهيءَ احساس و جمال کي هر هڪ محسوس ڪري سگهي ٿو، پر شاھ صاحب جو وصف کمال اهو آهي تہ برسات ٿيڻ ۽ نہ ٿيڻ سان پيدا ٿيندڙ عملي صورتحال ۽ انهيءَ جي نتيجي ۾ عام ماڻهن جي زندگي تي اثر انداز مسئلن ۽ مشڪلاتن جو انتهائي موثر ۽ ڀرپور اظهار ڪيو آهي. جيڪو عرصو اڍائي سو سال گذرڻ جي باوجود اڄ بہ اوترو موثر آهي، جيترو اڳ محسوس ڪيو ويندو هو.

حقيقت ۾ منهنجو گهڻي ڀاڱي مطالعو شيخ اياز جي اردو ترجمي تي رهيو آهي، انهيءَ ڪري توهان جي اجازت سان شاھ سائينءَ جي سُر سارنگ تي وڌيڪ عرض ڪرڻ لاءِ آئون اردو ۾ گفتو ڪرڻ چاهيان ٿو ۽ هڪ اهو بہ سبب آهي تہ اهي ماڻهو بہ شاھ سائين جي معجزاتي ڪلام سان واقف ٿي سگهن، جيڪي سنڌي نہ سمجهڻ ڪري هن فيض کان اڃان تائين محروم آهن.

شاہ کی گرفت سماج اور اس کے جملہ مسائل پر اس قدر مضبوط
ہے کہ وہ آج کی دور کے کسی ماہر و مستند معاشین کی طرح خشک سالی اور
اس کے نتائج اور انسانی مصائب و مشکلات کا اظہار اس چابکدستی سے
کرتے ہیں کہ حیرت ہوتی ہے۔ مثال کے طور پر

دیکھ پیاسوں کا حال اے بادل
آج برسا دے جا بجا پانی
دور ہو یہ اناج کی قلت
اور ہر چیز کی ہو ارزانی
پھر سنگھاروں کو تو عطا کر
فارغ البالی و فراوانی

یا یہ کہ.....

میرے پیارے نہ بچ بھینس کوئی
خوبصورت یہ پورا گلہ ہے
اور یہ بھیڑیں کھیم ہوں کہ نحیف
تجھ کو سب کا خیال رکھنا ہے
چھوڑ دے یہ فراز کے میدان
تیرے حق میں نشیب اچھا ہے
اب تیرے صحن میں پیام یار
آخر اے دوست آنے والا ہے

اپنے اطراف کا کیا اس قدر اچھا مشاہدہ پیش کیا جاسکتا ہے کہ
 دیکھ کر ابر و برق باراں کو
 کتنی مایوس ہو گئیں ہیں آج
 ہائے یہ بد نصیب بیوائیں
 داغ دل دے گئے جنہیں سرتاج
 وہ جہاں سر چھپائے بیٹھی ہیں
 ہو نہ جائیں وہ جھونپڑے تاراج
 کون ان کا تیرے سوا یارب!
 رکھو ان کے دکھی دلوں کی لاج

شاہ سائیں کی بلاغت اور شاعرانہ رمزیت کا ایک انداز اور ملاحظہ
 فرمائیے.....

کچھ خبر بھی ہے تجھ کو اے بادل
 آتماؤں میں راز کی اک بات
 دیکھ لیتا جو میری آنکھوں کو
 پھر نہ تھمتی تیری کبھی برسات

شاہ کا سرسارنگ کیا ہے؟ میدان شاعری میں صرف رنگ و نور ہی نہیں۔
 احساس و جذبات اور فکر و فن کا موثر اظہار بھی ہے۔ ملاحظہ فرمائیے

سر میں بادل سے کچھ امنڈتے ہیں
 اور آنکھوں میں ہے گھٹا چھائی
 حسن جاناں سے ملتی جلتی ہے
 ابر باراں کی شان رعنائی

ان نگاہوں کی منتظر ہوں میں
 جن کا اعجاز ہے مسیحا کی
 اردو شاعری میں ایک بڑا نام محسن کا کوروی کا ہے جنہوں نے اپنے مقامی
 پس منظر سے اپنے نعتیہ اشعار میں ایک نئی جہد کی طرح ڈالی۔ ان کا یہ
 مطلع

سمت کاشی سے چلا جانب متھرا بادل
 برق کے کاندھے پہ لاتی ہے مبالغہ نگا جل
 پوتر دریائے گنگا کا مقدس گھاٹ کاشی اور کرشن مہاراج کے متھرا پر
 گنگامیا کے پوتر جل کی بارش کے استعارے کے ذریعے عالم انسانیت پر
 ابر رحمت کے نزول کا خوبصورت پیرایہ اظہار اختیار کیا ہے۔ لیکن یہی
 جذبات قلبی شاہ لطیف کے پاس ایک اور ہی دنیا تخلیق کرتے ہیں۔

اٹھ رہے ہیں شمال سے بادل
 اب مدینے کی سمت جائیں گے
 لے کے فیضانِ روضہ اطہر
 تپتے صحرا کو لوٹ آئیں گے
 بات بن آئے گی سنگماروں کی
 وہ پیام بہار لائیں گے
 پھیل جائے گی مشک کی خوشبو
 جب فضا پر وہ آکے چھائیں گے
 دشت و در میں چل پھل ہوگی
 وہ نئی بستیاں بسائیں گے

اقبال نے کہا تھا کہ کریں گے اہل نظر تازہ بستیاں آباد، لیکن لطیف سائیں کے پاس اہل نظر کا انتظار نہیں ہے وہ تو محنت کی عظمت کے قائل ہیں۔ ان کا اہل نظر تو تھروبر کا ہاری و ناری ہے۔ جو مایوسی اور تھکن کی احساس شکست سے دور آس و امید کے مضبوط یقین کے ساتھ سالوں اودے سرمئی بادلوں کا انتظار کرتے ہیں خشک سالی کے نتیجے میں اپنے مال مویشیوں کو آنکھوں کے سامنے اجل کا شکار ہوتے دیکھتے ہیں لیکن ایک لمحے کے لئے بھی امید کا دامن ہاتھ سے نہیں چھوڑتے اور اسی لئے شاہ لطیف اور اس کی وادی سندھ قدرتی و غیر قدرتی آفات و مشکلاتوں سے صدیوں سے نبرد آزما ہے۔ لیکن اچھے کل کی امید کا دامن کبھی نہیں چھوڑا۔

یہ آس و امید کا جذبہ اتنا شدید ہے کہ اس کے سامنے مشکلات و مصائب ٹھہر ہی نہیں سکتے۔ لطیف کی انسان دوستی زمان و مکان سے بالاتر ہے وہ تو آفاقیت کا علم بردار ہے۔ وہ دوسروں کی خوشیوں اور کامرانیوں سے رنجور نہیں ہوتا بلکہ ہر ایک کی سلامتی کے لئے دعاگو ہوتا ہے۔ ملاحظہ فرمائیں سرسارنگ کا یہ آفاقی ابیات رخ کسی۔

رخ کسی کا سوئے استنبول
کوئی جاتی ہے کابل و قندھار
اک سمرقند کی طرف مائل
اک گریزاں ہے جانب گرمار
عازم روم ہے کوئی بدلی
اور کسی کو عزیز ہے ولھار

کوئی بدلی ہوئی دکن کو رواں
کوئی دلی کی سمت ہے تیار
الغرض بدلیوں نے کردی ہے
برق و باراں کی ہر طرف یلغار
سندھ پر بھی تیرا کرم ہو جائے
اے دھنی تو ہے سب کا پالن ہار
میری خام خیالی پر صرف نظر فرمائیں۔ آپ نے مجھے سنا۔ میرے لئے یہی
اعزاز بہت ہے کہ مجھے صاحبان علم و آگہی کے سامنے شاہ سے تعلق ظاہر
کرنے کا موقع نصیب ہوا۔

آپ سب کا شکریہ۔

شاه صاحب جو سر سارنگ ۽ اسلامي فتحون

ڪنهن به برپٽ يا وارياسي ملڪ ۾ جڏهن مينهن نه پوندو آهي، گرمي پنهنجو پورو پورو زور ڏيکاريندي آهي. جهنگن ۽ ٻوٽن ۾ ڪڪ ۽ پن سڪي ويندا آهن. وڻن پنن جون تاريون به بلڪل ٺوٺ ڏسڻ ۾ اينديون آهن ۽ هر جاءِ تي ڏڪر اچي منهن ڪيندو آهي. تڏهن نه رڳو ماڻهو پر هرڻ، يور ڍڳا ۽ بدڪون اڙيون به مينهن جي انتظار ۾ بيقرار نظر اينديون آهن.

شاه صاحب انهن سڀني حقيقتن جو مشاهدو ڪري، اسلام جي اڳ ۽ پوءِ جي حالت کي ”سر سارنگ“ سان ڀيٽيو آهي. جهڙيءَ طرح مندائتو مينهن سڄي ملڪ لاءِ رحمت ۽ برڪت جو سبب هوندو آهي، تهڙيءَ طرح ٻنهي جهانن جو سردار حضور اڪرم صلي الله عليه وآله وسلم به سڀني جهانن لاءِ شفاعت ۽ رحمت جو ڪارڻ آهي.

حضور اڪرم صلي الله عليه وآله وسلم جن جي تشریف آوريءَ کانپوءِ نه رڳو عربستان پر سڄي دنيا جون حالتون هڪدم تبديل ٿي ويون. هر هنڌ امن آزادي صلح ۽ خوشيءَ جو پيغام پهچي ويو. حضور اڪرم صلي الله عليه وآله وسلم جي رحمت ۽ عنايت جا ڪڪر مشرق کان مغرب تائين وسڻ شروع ٿي ويا ۽ اسلام جي مبلغن ۽ فاتحن الله جي دين، عالمگير دوستيءَ ۽ انسانيت جو پيغام مڪي ۽ مديني کان ڪٿي ساريءَ دنيا ۾ پکيڙڻ شروع ڪري ڏنو جنهن لاءِ شاه صاحب فرمائي ٿو:

مڪي مٿان موٽيون، اٺيون تي عرفات،
روضي پاڪ رسول جي، رنگ ڪيائون رات،
وڇڙيون پريات، موٽي مصر اٺيون.

اهڙيءَ طرح اسلامي مبلغ سلسليوار دنيا جي ڪنڊ ڪڙڇ ۾ جن جن هنڌن تائين پهتا هئا، تن سڀني جو ذڪر شاهه صاحب پنهنجي ”سر سارنگ“ ۾ نهايت چٽائيءَ سان پيش ڪيو آهي. جنهن جو مختصر بيان هيٺ ڏجي ٿو:

حضور^۳ جن جي ولادت جا ڏينهن جڏهن ويجهن ٿين ٿا ۽ هر طرف سندن تشریف آوريءَ جا آثار نظر اچن ٿا، تڏهن ڪن بزرگن کي الله تعاليٰ وٽان خاص خوشخبري پهچي ٿي ته عنقريب مڪي ۾ ٻنهي جهانن جو سردار اچڻ وارو آهي. جو پنهنجي وڏي ڦڙي يعني ”خلق عظيم“ جي شان سان سڄي دنيا کي سرسبز ڪري ڇڏيندو. تنهن ڪري توهان پنهنجي يارن، دوستن، مٿن ۽ مائٽن جا ٽولا اوڏانهن وٺي هلو. الله مان آسرو لاهي، ڪڏهن به نه ويهو، ڇاڪاڻ ته اهو الله جو محبوب توهان سڀني جي ڏکڻ ڏولون ڏور ڪرڻ لاءِ اجهو آيو ڪي آيو.:

اڳهيو آهي، لڳهه پس لطيف ڄئي،
 اٺو مينهن وڏو ڦڙو، ڪيو ڌڻ ڪاهي،
 چن ڇڏي پٽ پڻو، سمر سنباهي،
 وهو م لاهي، آسرو الله مان.

جيئن ته عربستان جو ملڪ دنيا جي ايشيا ڪنڊ جي اڀرندي طرف آهي. تنهنڪري شاهه صاحب به حضور اڪرم^۳ جي تشریف آوري ۽ سندن رحمت کي اوڀر جي مينهن سان ڀيٽيو آهي، جنهن جو ظاهريءَ طرح سان هن ملڪ جي چؤماسي سان به ڪافي تعلق آهي.

اهڙيءَ طرح پاڻ سڳورن^۳ جي هن دنيا ۾ تشریف آوريءَ کانپوءِ غريبن ۽ مظلومن جي جيڪا حالت درست ٿي آهي ۽ ڪفر ۽ جهالت سان ڀريل ملڪ ۽ فتني ۽ فساد وارا شهر جيڪي الله جي ياد کانسواءِ برباد ۽ سڄا نظر ٿي آيا، تن سڀني تي حضور اڪرم^۳ جي رحمت جو وڏو ڦڙو مينهن وسڻ لڳو ۽ الله جا نيڪ بنڊا اوچتو ئي اوچتو ائين ظاهر ٿي پيا،

سر سارنگ _____ ۱۵۲

جيئن پتن تي گاه ڦٽندا آهن، ڇڻ ته حضور اڪرم جن جو وجود پلر جي پالوٽ وانگر خدا جي نور ۽ رحمت جي پالوٽ هو، سو نه رڳو عربستان جي بيابانن ۾ وڌ ڦڙي مينهن وانگر وسڻ لڳو، مگر خدا تعاليٰ جي توحيد جا اهي گس ۽ پيچرا، جن سان اڳين نبين هن دنيا لاءِ امن ۽ آزاديءَ جو پيغام آندو هو ۽ اهي ڪيتري وقت کان وٺي غير آباد ۽ بند پيا هئا، تن کي حضور اڪرم جن وري آباد ڪيو ۽ پاڻ سڳورن جن جا اصحاب سڳورا اهي ساڳيا گس وٺي، اسلام جي مبلغن جي حيثيت ۾ سڄيءَ دنيا ۾ پکڙجي پيا ۽ سڀ ڪنهن غريب غربي تي الله تعاليٰ جي رحمت برڪت حد کان وڌيڪ وسڻ لڳي، جنهن جو ذڪر شاه صاحب هنن لفظن ۾ ٿو ڪري:

اڳم ڪيا الله، لڳه پس لطيف چئي،
 پلر جي پالوٽ سين، پتن جهليا پاھ،
 واحد وڌائي ڪيا، مٿي گسن گاه،
 سانگين وريا ساه، اٺن آب اڳوندرو.

صوفين جي عقيدتي موجب حضور اڪرم جن جو نور عرش الاهي تان منزلون ڪندو مقرر وقت ۽ مقرر هنڌن تي نازل ٿيندو، آخر ۾ اچي مڪي شريف ۾ ظاهر ٿيو، سڄي دنيا وارن جا غم دور ڪري ڇڏيائين ۽ سڀني سڪايلن کي خوشي ۽ شفاعت جو جام پيارڻ لڳو، انهيءَ حقيقت کي بيان ڪندي اسان جي شاه سڳوري، عرش الاهيءَ کي اتر جي بلندي يا مٿاهينءَ سان پيڻيو آهي، يعني اهو عرش تي پرواز ڪندڙ نور هڪ مٿاهينءَ تان زمين تي لهي آيو ۽ دنيا جي آڏو محمد جي نالي سان اظهار ٿيو ۽ ڪائنات کي منور ڪري ڇڏيائين:

اڳون ڪڪر ڪيڙيون، اتر ڏي آھين،
 ڪري اڳم آڻيون، مند نه مٿائين،
 مٿان لوڪ لطيف چئي، گوندن گنوائين،
 پلر پيارين، اڃين آب اڳوندرو.

حضور اڪرم[ؑ] جي ولادت کان اڳ ۾ حضرت عيسيٰ عليه السلام ۽ ان کانپوءِ وقت جي وڌڻ وڌڻ عالمن حضور[ؑ] جن جي هن دنيا ۾ ظهور فرمائڻ جي متعلق اڳيئي بشارت ڏيئي ڇڏي هئي. جنهن جي شاهه صاحب ”تاڙي جي تنوار“ سان تشبيهه ڏيئي رحمت العالمين جي ولادت جو ذڪر ڪيو آهي ۽ هڪ خاص موقعي ڏانهن اشارو ڪندي فرمائي ٿو ته اڄ به انسان ذات جي همدرد حضرت عيسيٰ عليه السلام، دنيا وارن کي حضور اڪرم[ؑ] جن جي آمد جي خبر ڏيڻ شروع ڪئي آهي ۽ هڪ بلند جڳهه تي بيهي سندن صداقت ۽ نبوت جو اعلان ڪري رهيا آهن. جنهن کي ٻڌنديئي حضرت سليمان فارسي رضه ۽ حضرت بلال رضه جهڙا شيدائي پنهنجا هر يعني ايمان جا هٿيار سنوارڻ لڳا ۽ سڀ خدا جا نيڪ بندا سنگهارن وانگر سرها ڏسڻ ۾ ٿا اچن، ڇو ته انهيءَ موچاري محبوب ۽ الله جي رحمت جي ڪڪر، حضرت محمد[ؐ] مصطفيٰ هن دنيا تي رحمت جا مينهن وسائڻ جا ويس ڍڪڻ شروع ڪري ڏنا آهن بس اجهو ٿا ظهور فرمائين:

اڄ پڻ اثر پاري ٿي، تاڙي ڪئي تنوار،
هارين هر سنباهيا، سرها ٿيا سنگهار،
اڄ پڻ منهنجي يار، وسڻ جا ويس ڪيا.

شاهه صاحب اڳتي هلي مڪي جي فتح ڏانهن اشارو ڪري ٿو جا ۱۰ رمضان ۸ هجري مطابق ۱ جنوري سن ۶۳۰ ع ۾ ٿي ۽ حضور[ؑ] جن پنهنجن ڏهن هزارن صاحبن سان گڏ مڪي ۾ داخل ٿيا. اهي مؤمن مسلمان ۽ نيڪ دل انسان جيڪي ڪفار جي ظلم کان مديني شريف هليا ويا هئا يا اتي مڪي ۾ ئي پريشان حالت ۾ ئي رهيا، سي تمام گهڻو سرها ٿيا ۽ خوشيءَ وچان بهڪڻ لڳا. حضور اڪرم[ؑ] جن مسلمانن کي نه رڳو پر انهيءَ سان گڏ دين جي دشمنن کي به پنهنجي احسان ۽ رحمت سان نوازيو ۽ فرمايائون ته: ”وڃو“ توهان تي ڪوبه الزام ڪونهي ۽ توهين سڀ آزاد آهيو.“ اهڙيءَ طرح مڪي جا اصلي رهاڪو جي مجبوراً مديني ڏانهن هجرت ڪري ويا هئا، سي رحمت اللعالمين جي رحمت جي سُر سارنگ ————— ۱۵۴

مينهن ۾ ڇنڊا وري پنهنجي وڻاڻن تي مڪي معظم ۾ موٽي آيا، جنهنجو
ذڪر شاه صاحب ڪنابي جي وسيلي هيٺين بيت ۾ ٿو ڪري:

اڄ پڻ اتر پاري ڏي، ڪڪريون ڪاريون،
وسي ٿو وڏ ڦڙو، ٽهڪن ٿيون ٽاريون،
لٿين لڪ لطيف چئي، ڍايون تاساريون،
ڇچنديون پٽاريون، وري وڻاڻ آئيون.

سنڌ جي شاعرن جي سرتاج شاه عبداللطيف ڀٽائي مڪي جي
مظلوم ۽ مديني وارن کان وڇڙيل مسلمانن جي دل جي ترجماني به دل
ڪولي فرمائي آهي ۽ بيان ٿو ڪري ته اڄ مڪي جي فتح ٿي ۽ اهورحمت
جو ڪڪر حضور اڪرم صلي الله عليه وسلم پنهنجي بي انتها فياضين
سان فاتحانه انداز ۾ مڪي ۾ داخل ٿيا ۽ فياضانه سلوڪ جو دنيا جي
تاريخ ۾ هڪ نادر نمونو پيش ڪري ڏيکاريا آهن، يعني مديني جي هجرت
کانپوءِ مڪي جا مشرڪ مهاجرن جي جائداد تي قبضو ڪري چڪا هئا
۽ مسلمانن جو جائز حق هوندو هو پنهنجون جائدادون واپس وٺڻ.

پر حضور اڪرم جن جي فرمان مطابق مسلمان فاتحن انهن
تان به هٿ ڪنيو ۽ اهي مجاهد مسلمان جن جا ڪپڙا شهادت جي خون
سان رڱيا ڳاڙها ٿيا بيٺا هئا، سي به وڃن وانگر پنهنجي سهڻي سخاوت
جو مينهن وسائڻ لڳا ۽ جنهن وقت مڪي جا وڇڙيل مسلمان مديني جي
وڇڙيل مائٽن سان مليا تنهن وقت خوش ٿي چوڻ لڳا ته ”هيءُ حضور“ جي
رحمت جو ئي مينهن آهي، جنهن اسان سان پنهنجا وڇڙيل پرديسي پرين
ملايا آهن“:

اڄ پڻ اتر پار ڏي، ڪارا ڪڪر ڪيس،
وڃون وسڻ آئيون، ڪري لعل لبيس،
پرين جي پرديس، مون مينهن ميڙيا.

حضور جن جي ولادت ۽ نبوت جي ڪارنامن بيان ڪرڻ کان پوءِ

سَو سارنگ ۱۵۵

شاه صاحب، پاڻ سڳورن جي وفات يعني ”خطبة الوداع“ ڏانهن به اشارو ڪري ٿو. جيئن ته ۹ ذوالحج سنه ۱۰ هجري ۾ حضور جن عرفات جي ميدان ۾، هڪ ڏاڇيءَ تي سوار ٿي سڀ کان مٿاهين جڳهه تي بيهي سڄيءَ دنيا جي مسلمانن کي فرمائڻ لڳا ته ”اي انسانو بيشڪ توهان جو رب هڪڙو آهي ۽ توهانجو پيءُ به هڪڙو آهي (توهان سڀ آدم جو اولاد آهيو) عربيءَ کي عجميءَ تي عجميءَ کي عربيءَ تي، ڳاڙهي کي ڪاري تي ۽ ڪاري کي ڳاڙهي تي ڪابه فضيلت ڪانهي، فضيلت رڳو پرهيزگاريءَ جي سببان آهي ۽ هر مسلمان ٻئي مسلمان جو ڀاءُ آهي، غلامن سان پورو پورو ورتاءُ ڪيو، جيڪي پاڻ ڪاڻو، سو انهن کي ڪارايو، جيڪي پاڻ يڪيو، سو انهن کي يڪايو.“

شاه صاحب انهيءَ واقعي ڏانهن اشارو ڪندي فرمائي ٿو ته اڄ وري اهو نور هڪ بلند جڳهه تان چمڪڻ شروع ٿيو آهي، انهيءَ نه رڳو الله جي بندن کي سنئين واٽ ڏيکاري آهي، پر دنيا جي ڪيترن ملڪن کي اسلام جي بي بها نعمت سان مالا مال ڪري ڇڏيو اٿس. شل اهو نور مبارڪ اسان دنيا وارن وٽ هميشه موجود هجي ۽ اهو محبوب اسان کي جدائيءَ جو داغ ڏيئي، هميشه لاءِ پرديس يعني آخرت جي سفر تي نه هليو وڃي:

اڄ پڻ اتر پاري ڏي، ڪڪر ٿو ڪري،
وسايو واٽڙن تي، ٿو خالق ڪنڊ پري،
پاساريان پري، سانگ م وڃن سپرين.

اهڙيءَ طرح شاهه جي ”سرسارنگ“ جي هر هڪ بيت ۾ قديم سنڌ جي تاريخ، جاگرافيءَ سان گڏ اسلامي فتحن جي باري ۾ به ڪونه ڪو واقعو ضرور سمايل آهي ۽ ان تي تاريخي نڪتي نگاهه کان ڪافي تحقيق ۽ تدفين جي ضرورت آهي. شاهه صاحب هر هڪ شهر جو منظر ڪڪرن جي ڪناري ۾ اهڙيءَ ته خوبيءَ سان بيان ٿو ڪري جو ڄڻ ته ماڻهو ڪڪرن سان گڏ هوا ۾ اڏامندو ۽ انهن سڀني شهرن جو سير سر سارنگ

ڪندو ٿو اچي: جيئن ته اسلامي فتحن کي عربي سمنڊ جي چوماسي سان
پيئيندي فرمائي ٿو:

موٽي مانڊاڻن جي، واري ڪيائين وار،
وچون وسڻ آئيون، چوڏس ٿي چوڌار،
ڪي اٿي هليون استنبول ڏي، ڪن مڙيون مغرب پار،
ڪي چمڪن چين تي، ڪي لهن سمرقندين سار،
ڪي رمي ويون روم تي، ڪي ڪابل، ڪي قندار،
ڪي دلي، ڪي دڪن تي، ڪي گڙن مٿي گرنا،
ڪن جنبي جيسر مير تان، ڪيا بيڪا نير بڪار،
ڪنين پڇ پڇاڻيو، ڪني ڀٽ مٿي ڀار،
ڪنين اچي عمر ڪوٽ تان، وسايا ولهار،
سائينم سدائين، ڪرين مٿي سنڌ سڪار،
دوست تون دلدار، عالم سڀ آباد ڪرين.

نيٺ اهو اسلام جيڪو عربستان مان شروع ٿيو هو، سو برسات
وانگر خوشيءَ مان وسندو پٽ شاهه ۽ ان جي قريب هالا ۾ اچي حاضر
ٿيو، جتان مخدوم نوح رحمت الله عليه جهڙا اسلامي مبلغ پيدا ٿيا ۽
اهڙيءَ طرح ٻيا به ڪيترا بزرگ ۽ درويش جيڪي اتر جي طرف يعني
بخارا ۽ هرات کان اچي، سنڌ ۾ ساڻي ٿيا ۽ ڪنڌهار جي گل وانگر خدا جي
وحدانيت جي خوشبوءِ پکيڙڻ شروع ڪيائون ۽ ڪيترين ئي مٿل دلين جي
اندر صداقت جا سلا اهڙيءَ طرح پيدا ٿيا، جيئن وارياسن پوئن ۽ پٽن تي
ڊامڻ جو گاهه ڦٽندو آهي. شاهه صاحب مخدوم نوح رحمت الله عليه جي
خاندان سان گڏ اهو اشارو پنهنجي بزرگن ۽ متعلوي، ساداتن ڏانهن به
ڪري ٿو ۽ فرمائي ٿو:

پري ڀٽ تي آئيو، سارنگ سهنج منجها،
ڪڙيون ڪنڌهار جيئن، وچون اتريا،
سرها سبزا ٿيا، ڊامڻ ڊڀ ڪيا،
پهري پٽنيا، پريائين ڪن ڪراڙ جا.

اهڙيءَ طرح اڳتي هلي شاه صاحب سنڌ جي ٻين شهرن لاءِ
 ڪنڀا پيش ڪندي فرمائي ٿو ته اهو رحمت العالمين جو فيض هو، جنهن
 جي ڪري ڪراڙ جا ڪن ڀرجي ويا يعني انهيءَ هنڌ علم ۽ معرفت جا
 ڀرپور وهڪرا وهڻ لڳا ۽ سنڌ جي ريگستان واري حصي ۾ به انهيءَ دور
 جا وڏا وڏا عالم ۽ ولي الله پيدا ٿيا جن جي فيض ۽ برڪت، منڌ تي مينهن
 وسندڙ ڪنوڻ وانگر معرفت جي مندائتي مينهن جو چڱو وسڪارو ڪيو ۽
 انهن بزرگن جي شاگردن ۽ فيض يافتہ انسانن ”پڄ جبل“ جي آس پاس
 ”ماڪاڻيءَ“ جي مڪان کان پلٽو کائي، وري سنڌ ڏانهن رخ رکڻ شروع
 ڪيو. يعني شاه صاحب جي چوڻ مطابق انهيءَ پڄ ۽ کيرٿر واري حصي
 ۾ ڪيترن ڀلارن ۽ برگزيده انسانن جا نالا نشان ۽ آثار ملن ٿا. جيئن ته
 لکيءَ جا بزرگ، مخدوم محمد بلال ۽ قلندر شهباز وغيره. اهڙيءَ طرح
 چڪي ڍنڍ ۽ ان جي آس پاس وارن ڪيترن عالمن ۽ بزرگن ڏانهن به اشارو
 ڪندي فرمائي ٿو:

پريائين ڪن ڪراڙ جا، وڻو وارياسو،
 ڪڙيتي ڪنوڻ ڪيو، چڱو چوماسو،
 ماڪاڻيءَ تان موٽيو، ڏيئي پڄ پاسو،
 خالق ڪيو خاصو، چيهو چڪي ڪنڌين.

اهڙيءَ طرح شاه صاحب جي ”سر سارنگ“ جي هر هڪ بيت ۾
 ڪم آيل ڪنڀا کي تاريخ جي روشنيءَ سان ڀيٽڻ جي ڪري نه رڳو
 اسلام، مگر قديم سنڌ جي بزرگن ۽ عالمن جي به هڪ مڪمل تاريخ مرتب
 ٿي سگهي ٿي، مگر ان لاءِ اڃا ڪافي تحقيق ۽ محنت جي ضرورت آهي.

سُر سارنگ ۽ سنڌ جي سُڪاري حالت

شاه جي شخصيت شاعري ۽ سنڌي قوم جون عمومي ۽ سماجي حالتون:

هي مُسلم امر آهي ته شاه لطيف دنيا جي وڏن شاعرن مان هڪ آهي، سندس شاعري نه صرف رسمي شاعري ۽ گل و بلبل يا عاشق و معشوق ۽ محب و محبوب تائين محدود آهي، پر هن انقلاب انگيز شاعر و دنيا لاءِ هڪ بهترين پيغام پڻ موجود آهي. جنهن ۾ هڪ طرف سياست و سماجيت جا خدو خال موجود آهن ته ٻئي طرف حب الوطني، انسانيت جو احترام، سجاڳيءَ جا سنڌڙا، ۽ قومن ۾ شعور و آگاهيءَ جا پڻ پيغام ملن ٿا.

سنڌ جي صحرا ۾ هي سرسبز گل پيدا ٿيو. جنهن جي سڳند ۽ سُرهاڻ سڀ ولايت واسي ڇڏيا آهن، سندس شاعريءَ جو ڪهڙو بيان ڪجي، هن جي واقعي نگاريءَ جو ڪهڙو بيان ڪجي، هن جي اسلوب بيانيءَ جو ڇا اندازو ڪجي، سندس شاعريءَ ۾ انساني عظمت جا اهي ته اقدار موجود آهن جو جيڪڏهن انهن اقدارن تي ئي ڪار بند رهجي ته هوند هن فتنن و فساد جي دور ۾ به محبت ۽ اخوت جا درياھ وهي پون. شاه لطيف دنيا جو هڪ عظيم انقلابي، آفاقي ۽ اصلاحي شاعر هئڻ سان گڏوگڏ هڪ عظيم محب وطن پڻ آهي، وطن جي حب وارا اشعار سندس ان محبت جو برملا اظهار ڪن ٿا، خود حديث پاڪ ۾ به آهي ته حُبُ الْوَطَنِ مِنَ الْإِيمَانِ يعني وطن جي محبت ايمان جو حصو آهي، ان لحاظ کان شاه جو وطن سنڌ آهي، جيڪو موجوده جغرافيائي لحاظ کان نري گهٽ پاڪستان جي هاڻوڪي پکيڙ جي ٽئين حصي جي برابر آهي،

سُر سارنگ

ملتان تائين ته سنڌ اڄ به ڪونجي ٿي، شاه صاحب کي پنهنجي ان سر زمين سان محبت آهي، الفت آهي، هو سنڌ کي سدائين سکيو ستابوڏسڻ گهري ٿو، سنگهارن کي سرهو ٿيڻ لاءِ سارنگ جي سر کي آلاپي مينهن وسڻ جي دعا گهري ٿو ته ”مولا وساءِ مينهن، ته سنگهارن سک ٿئي“.

شاه صاحب جي ڪلام مان اها پروڙ پئجي سگهي ٿي ته هو دنيا جي جاگرافي، شهرن ۽ ملڪن جي نالن کان چڱيءَ طرح واقف آهي. ان زماني ۾ ايشيا ڪنڊ تي مسلمانن جو راج هو، مگر وطنيت جي لحاظ کان هن کي جيڪا سنڌ جي سائيه سان محبت ۽ پريم آهي، ان جو ته ڪو ڪاٿو ئي نٿو ڪري سگهجي، هو سنڌ جي ساوڪ کي ڏسي سرهو ٿئي ٿو، پنهنجن اڀرن سپرن سنڌي سباجهڙن کي ڏسي انهن جي حالتن کي بدلائڻ لاءِ کين محنت جي تلقين ڪري ٿو، ۽ ساڳئي وقت هو پنهنجن ماروئڙن کي بنا ڪنهن تفریق جي پيار ۽ محبت وچان گرائڙي پائي چوي ٿو ته ”جيها سي تيهها مون مارو مڃيا“ شاه سائين جيئن ته هڪ انقلابي ۽ ادرشي پيغام رسان آهي ته ان لحاظ کان هن جو سارو ڪلام پوءِ اهو ڪٿي ڪهڙي به عنوان ۽ موضوع تي چون هجي، پر منجهس هوندي ڳالهه مڙئي هڪڙي، يعني اها آهي سنڌ جي خوشحالي، سنڌي ماڻهن جي بهتري ۽ سنڌي قوم جي ترقي ۽ انهن جو عروج، اهوئي سبب آهي، جو شاه سائينءَ جي سامهون فقط سنڌ آهي، سنڌ جون وڻون آهن، سنڌ جا نظارا آهن، سنڌي زبان وارا پرڳڻا آهن، هو انهن کي سامهون رکي سندن ماضيءَ، حال ۽ مستقبل جو تجزيو ڪري چوي ٿو ته سنڌي قوم جو ماضي شاندار رهيو آهي، پر حال هيٺو اٿن، ان لاءِ مستقبل جو فڪر ڪري پنهنجو پاڻ کي ستاري دنيا جي بهترين قومن مان ٿيڻ جي ڪوشش ڪن.

شاه صاحب سنڌ جي خوشحاليءَ لاءِ جيڪي تدبيرون ۽ تجويزون ڏنيون آهن، انهن کي اڄ به اپنائڻ سان اسان پنهنجي تقدير کي بدلائي سگهون ٿا. پر شرط آهي انهن تي عمل ڪرڻ جو ۽ جنهن کان
 سَر سارنگ ۱۶۰

اسان ڪناره ڪش ٿي چڪا آهيون. قول ۽ فعل جي تضاد، هڪ ٻئي سان پيار ۽ محبت جو رشتو ٽوڙي، نفرتن کي پنهنجو اصول بنائي چڪا آهيون، اهوئي ڪارڻ آهي، جو اڄ اسان مان هرڪو بي يقينيءَ جو شڪار آهي، ان لاءِ ضرورت هن ڳالهه جي آهي ته اسان لطيف کي سمجهون ۽ لطيف جي سرزمين تي وسندڙ ماروئڙن سانگيئڙن کي پنهنجو سرمايو سمجهون ۽ انهن جي هيٺي حال تي رحم ڪري سندن تڪليفن کي دور ڪرڻ جي ڪوشش ڪريون.

سُر سارنگ ۽ سنڌ جي سُڪاري حالت

سارنگ سار لهيج، الله لڳ آجين جي،
پاڻي پوڄ پتن تي، ارزان ان ڪريج،
وطن وسائيج، ته سنگهارن سک ٿئي.

مقالي جي پهرئين حصي ۾ لطيف سائينءَ جي پيارن سنگهارن جو ذڪر ڪندي چيو ويو ته لطيف جي مڙهي شاعري انهن سنگهارن جي سک سان وابسته آهي ۽ سنگهار تڏهن ئي سکيا ۽ خوشحال ٿي سگهن ٿا جڏهن انهن جون معاشي حالتون بهتر ٿين ڇو ته معاشيات زندگيءَ جو اهم عنصر آهي. لطيف سائين کي جيئن ته اڍائي سئو سالن کان ڪجهه وڌيڪ عرصو گذريو آهي ته ظاهر آهي ته ان وقت موجود بئراج سسٽم ڪونه هو، جنهن ڪري پوريءَ سنڌ جي خوشحاليءَ ۽ پوکيءَ جو دارومدار زراعت تي هو ۽ زراعت وري ٻڌل هئي پاڻيءَ جي سڀلاءَ تي ۽ اها سڀلاءَ قدرتي نظام آب رساني يعني برساتن تي هئي. جنهن ڪري لطيف سائينءَ سنڌ جي خوشحاليءَ جو دارومدار وسڪاري تي رکيو آهي ۽ ان لاءِ تمام گهڻيون دعائون گهريون اٿس ۽ ”سُر سارنگ“ خاص انهيءَ ئي موضوع تي ڇپيل بيتن جو هڪ مجموعو آهي.

سنڌ ۾ گهڻو ڪري جوئر، ٻاجهري، سرنهن، ڪڻڪ ۽ ڪپهه جا فصل ٿين ٿا ۽ انهن جون مندون به الڳ الڳ آهن، سانوڻ جي مند موچاري

سُر سارنگ ————— ۱۶۱

هوندي آهي، مينهن وسڻ تي سنگهارن يعني مالوند ماڻهن ۽ جهانگيڙن
يعني ڪڙمڪو ڪم ڪندڙ ماڻهن ۾ سرهائي پيدا ٿئي ٿي. مال متاع، يور
ڀڳو، پڪي پڪڻ سڀ پاڻيءَ جي فراوانيءَ تي خوش ٿين ٿا، مندائيتون
برساتون زمين کي ناري ڇڏين ٿيون. تاس ۽ اڃ لهي ٿي ته هر هڪ ۾
سرهائي نظر اچي ٿي. لطيف سائين سانگيڙن جي سرهائيءَ کي ڏسي
ڪري چوي ٿو ته:

اڃ پڻ اتر پاري ڏي، تاڙي ڪئي تنوار،
هارين هر سنباهيا، سرها ٿيا سنگهار.
اڃ پڻ منهنجي يار، وسڻ جا ويس ڪيا،

مندائيتي مينهن جي ڪنوڻ نه ڪوئيءَ مطابق برساتون فصلن جي
ڪاميابيءَ جي علامت ليکيون وينديون آهن، اڃ به ٿر ٻر ۽ ڪوهستان جا
ماڻهو وسڪاري جي مند کي بهار جي مند کان بهتر سمجهن ٿا. هنن لاءِ
هيءَ موسم، موسم عاشقانه آهي وڻو وڏ ڦڙو ته هنن لاءِ بهاري ٿي ويندي
آهي، سندن مال، متاع، ڳئون، مينهنون، بڪريون، ريون مطلب ته سڀئي
تاساريون برسات پوڻ جي ڪري ڀاڄي پون ٿيون. انهن ساهوارن
گڏامن کي خوش ٿيندي لطيف سائين انهن جي ترجماني ڪندي چوي ٿو ته:

اڃ پڻ اتر پار ڏي، ڪڪريون ڪاريون،
وسي ٿو وڏ ڦڙو، ٽهڪن ٿيون ٿاريون،
لٽي لڪ لطيف چئي، ڀايون تاساريون
ڀڄنديون پٽاريون، وري وٽائين آيون.

فطرت حسن تخليق جو ڪارڻ آهي، انساني فطرت ۾
خوشحاليءَ جي خواهش هر وقت موجود رهي ٿي، سر سارنگ به ان ئي
خوشحاليءَ جو هڪ پيغام کڻي لطيف جي دعائن جو مرڪز بنجي جڏهن
عالم جهان ۾ چئو طرف بادل برسائي ٿو ته ان وقت شاعر جو تخليقي
جوهر جوش کائي پنهنجن پيارن لاءِ دعائن جا انبار گڏ ڪري چوي ٿو ته:

سر سارنگ ————— ۱۶۲

موٽي مانڊاڻ جي، واري ڪيائين وار،
 وڇون وسڻ آئيون، چوڏس ٿي چوڌار.
 ڪي اٿي هليون استنبول ڏي، ڪي مٿيون مغرب پار،
 ڪي چمڪن چين تي، ڪي لهن سمر قندين سار،
 ڪي رمي ويون روم ڏي ته ڪي ڪابل ڪي قندهار،
 ڪي دلي، ڪي دڪن، ڪي گڙن مٿي گرنا،
 ڪن هي جُنبي جيلسمير تان، ڏنا بيڪانير بڪار،
 ڪنهن پُچ پڇائيو، ڪنهن ڀٽ مٿي ڀار،
 ڪنهن اچي عمر ڪوٽ تان وسايا ولهار،
 سائينم سدائين، ڪرين مٿي سنڌ سڪار،
 دوست مٺا دلدار، عالم سڀ آباد ڪرين.

لطيف سائينءَ جو مٿيون شاهڪار بيت نه صرف سارنگ جي
 سار آهي پر سندس جاگرافيائي مهارت جو هڪ اعليٰ شاهڪار آهي، اڄ
 دنيا جاگرافيائي طور تي ڪٿي ڪيترو به اڳتي چو نه هجي، پر لطيف جي
 ان بيت مان معلوم ٿئي ٿو ته هو مغرب ۽ مشرق جي ملڪن جي نه صرف
 ڄاڻ رکي ٿو، پر انهن جي محل وقوع ۽ سندن گاديءَ جي هنڌن کان پڻ
 واقف آهي، سندس ان معلومات کيس هر علم جو عالم بڻائي ڇڏيو آهي،
 هو تاريخي قصن کي بيان ڪري ٿو ته ڪيترائي ماڳ ۽ مڪان سندس
 سامهون آهن، بادل برسائڻ لاءِ ڪڪرن کي رعد مٿل ريڙهي دنيا جي ڪنڊ
 ڪڙچ تائين پهچڻ جي تلقين ڪري اتي ڪين وسڻ جي واٽ ٻڌائي ٿو، پر
 الفت اٿس ته پنهنجي ديس سنڌ مهان سان، ٻين جي مهابي پنهنجي وطن
 جي وسنديءَ جي وينتي ڪري چوي ٿو ته اي منهنجا رب! منهنجي سنڌ
 کي سدائين سائو ستابو ۽ سڪيورڪ، منجهس هميشه سڪار آڻ، ڏڪار
 ۽ ڏڪيائيءَ کان کيس بچاءُ. عالمن ۽ اديبن، دانشورن ۽ ملڪ جي مسڪينن
 ماروڙن جي اها متفق راه آهي ته سنڌ جي سڪار ۾ لطيف جون دعائون
 هر دور شامل آهن.

عربي ڪتابن ۾ اچي ٿو ته سنڌ طرف جي سر سبزي ۽ موسم جي سهڻائيءَ جو جڏهن احوال پياري پيغمبر صلي الله عليه وسلم کي ملي ٿو ته پاڻ ڪريم جن ان طرف منهن ڪري دعائون گهرن ٿا ۽ سنڌ طرف کان آيل هوائن سان سنڌين ڏي سلام موڪلين ٿا، لطيف ان احوال کي پنهنجي هڪ وائيءَ ۾ هن طرح بيان ڪيو آهي ته ”لڳي ڏکڻ جي هير، مارو منهنجا مير“ شاعريءَ جي اصولن ۾ استعارو ۽ تشبيهه هڪ خاص اصول آهي، جنهن ۾ هڪ ڳالهه چوڻ لاءِ ٻيءَ ڳالهه جو سهارو وٺبو آهي، مٿيون بيت به ان ئي اصول جي عڪاسي ڪندي نظر اچي ٿو.

”سُر سارنگ جي سار“ سُر سارنگ هڪ راڳي آهي جا موسيقيءَ جي ماهرن ملهار راڳ جي هڪ شاخ شمار ڪئي آهي، هن سُر ۾ جيڪو ڪلام آيل آهي سو سُر جي نالي سان مشابهت رکندڙ آهي. شاه سائينءَ جي رسالي ڪلياڻ آڏواڻيءَ واري ايڊيشن ۾ هن سُر کي اوڻيهين نمبر تي رکيو ويو آهي. هن جي اڳيان سر ڪيڏارو ۽ پويان آسا آيل آهي ”هن سُر کي چئن داستانن ۾ ورهايو ويو آهي.“

سر سارنگ جي نالي بابت ڪن جو رايو آهي ته هي هڪ پڪيءَ جو نالو آهي، پر عام طور تي اهو چيو ويو آهي ته هي سانوڻيءَ جي مند جو نالو آهي هي راڳ، سارنگ، ميگهه راڳ جي اٺن پٽن مان هڪ آهي، ملهار وري ميگهه جي پنجن استرين مان هڪ آهي. ميگهه ملهار ۽ سارنگ ٻوليءَ جي لحاظ کان هڪ ئي معنيٰ ۾ استعمال ٿيندا آهن. تنهن کي با ترتيب ڳاڻڻ سان آسمان ۾ جهڙ ٿيو وڃي ۽ مينهن وسڻ شروع ٿيو وڃي.

هن سُر جي سار (تعليم) هن ريت آهي ته الله اڳم ڪيا (الله ڪرم ڪيو آهي) جو پلر جي پالوٽ سان پٽن پاھ جهليا آهن ۽ گسن مٿي گاهه ڦٽا آهن، سانگين ۾ نئون ساهه پيو آهي، چو ته آب آڳونڊري جي وستي آهي. سانگين کي گهڻا سک ٿيا آهن، سارنگ جي اچڻ سان سنگهاريون سرهيون ۽ سايون ٿيون ٿين يعني وڻن خوشحالي ٿي اچي، ڪير ۽ مڪڙ جام ٿيڻ ڪري سندن هٿ مڪڙ ۾ پريا ۽ سڻيا ٿين ٿا. فصلن جي پيدائش وافر سُر سارنگ ————— ۱۶۴

مقدار ۾ هئڻ ڪري ان ارزان سهانگو ٿئي ٿو ۽ جهنگ جامڙيئي جانور،
مرگهه، ماڻهو سڀ سرها ٿين ٿا.

مالوند ماڻهو پنهنجا ٿڻ ڪاهي پتن تي اچن ٿا، جتي برساتن جي
ڪري سائو گاهه پيدا ٿئي ٿو ۽ پاڻي عام جام ملي ٿو، انڪي سانوڻي جي
موسم چئجي ٿو ۽ مال لاءِ قتل گاهه کي ساوڙي گاهه چئجي ٿو، سارنگ
کي ماڻهو، مرگهه، مينهون، آڙيون، تازا سمنڊ جون سپون، مطلب ته سارو
عالم ساري ٿو. هيءَ وسڪاري جي موسم آهي جيڪا هر هڪ کي وڻندڙ
آهي. بادل ۽ برساتيون ٿڌڙيون ٿڌڙيون هيرون ماڻهن جي روح کي راحت
پهچائين ٿيون.

هن سر ۾ شاهه صاحب مينهن جي منڍ ۾ قدرت جي رنگ ۽ رونق
کي هڪ عجيب منظر ۾ پيش ڪيو آهي مينهن ساري عالم ۾ آسودگي ٿو
اٿي ۽ اها آسودگي سنڌ لاءِ هڪ سُڪار ۽ سُرهاڻ جي علامت بنجي ٿو.

سر سارنگ لطيف جو هڪ عظيم سر آهي جنهن جو هڪ هڪ
بيت معنيٰ، مطلب منظر نگاري ۽ حسين تخيل جو هڪ بهترين مظهر ۽
اعليٰ شاهڪار آهي. لطيف هن سر ۾ سنڌ کي جيڪي دعائون ڏنيون ۽
سنڌ سان جنهن دائمي محبت جو اظهار ڪيو اٿس، اچو ته اسان به گڏجي
رب کان هي دعا گهرون ته اي مالڪ ڪائنات سنڌ کي سدائين سر سبز ۽
شاداب رک ۽ سنڌ واسين کي هميشه خوشحال ۽ سڪيورڪ. آمين.

شاه رحه جي سر سارنگ جو تصور

جيترو زنده رهڻ هر جاندار شئي جو حق آهي، فطرت ان اصول تحت هر ساهواري لاءِ سندس جياپي جو سامان مهيا ڪندي رهي ٿي، قدرت جي مفت ۽ اعليٰ نعمتن مان آب (پاڻي) پڻ هڪ اهڙي نعمت آهي، جنهن سان پوريءَ ترقيءَ تي وسندڙ نباتات، جمادات ۽ حيوانات جي زندگيءَ جو واسطو آهي، جڏهن پاڻي زندگي آهي ته ان جو نه هجڻ موت آهي، زندگي خوبصورتي، صحتمندي ۽ پرڪيف هجڻ سان ئي ماڻي سگهجي ٿي، انهن قدرن کان ڪوري زندگي صرف ساهه کڻڻ ۽ ٻين تي بار بڻجڻ جو نالو آهي.

سماجي نفسيات جو تعلق به انهيءَ قدر سان لاڳاپيل آهي، آب (پاڻي) هر دؤر ۾ پاڪائي، صفائي ۽ جياپي جو ذريعو سمجهيو ويو آهي.

سارنگ ۽ آب پاڻيءَ جي اهميت ڪنهن کان به گجهي ڪانهي، جڏهن به ۽ جتي به آسودگي اٿڻ ۽ بهارن مان لطف وٺڻ جي ڳالهه نڪرندي ته آب پاڻيءَ جي گهڻائيءَ جي ڳالهه به ضرور پيدا ٿيندي آهي.

جي - اي سر لاڻ لکي ٿو ته، سارنگ رحمت الاهي آهي، ان جو واسطو روشنيءَ سان به آهي، ڪيترن مثلاجن (ڏند ڪٽائڻ) مطابق سارنگ روحاني اثرن جي علامت آهي جيڪي آڪاش مان هيٺ نازل ٿين ٿا، شاهه سائينءَ به سارنگ کي ساڳيءَ علامت ۾ ڏٺو آهي.

پلر پلٽيائين، گهڻا سانگين سڪ ٿيا،

سند جو وارياسو علائقو ٿر هجي يا اتر سنڌ سان لڳو لڳ علائقو ناڙي يا علائقو ڪوهستان، اهي حصا انهيءَ ڪري سڪي ٿو ٿي ويا
سر سارنگ ————— ۱۶۷

آهن جو آتي پاڻي ڪونهي، اُتان جا ماڻهون انهيءَ ڪري ڳوندر ۾ گذارين
 ٿا جو سندن آڇي لاءِ آڇا سوتو ڪو سامان پندا ڪونه ٿيو آهي، ان
 ڪري انهن جون نگاهون هميشه آسمان ڏانهن تڪينديون رهن ٿيون ۽
 چون ٿيون:

سارنگ سار لهيج، الله لڳ آڇين جي،
 پاڻي پوڄ پکن ۾، ارزان ان ڪريج،
 وطن وسائيج، تہ سنگهارن سک ٿئي.

شاه صاحب چوي ٿو تہ، انقلاب جا آسائتا سدائين سارنگ
 ساريندا رهن ٿا:

سارنگ کي سارين، ماڙهو مرگه، مينهون،
 سپون جي سمنڊ ۾، نئين سج نهارين،
 پلر پيارين، تہ سنگهارن سک ٿئي.

شاه صاحب پُر اميد ٿي چوي ٿو تہ:

مند ٿي منڊل وڃيا، تاڙي کي تنوار،
 هارين هر سنباهيا، سُرها ٿيا سنگهار،
 اڄ پڻ منهنجي يار، وسڻ جا ويس ڪيا.

شاه صاحب سُر سارنگ ۾ نہ رڳو سنڌ پر سڄيءَ دنيا ۾ سُڪر
 ۽ سٿائيءَ لاءِ دعا ڪئي آهي، ۽ سڄي انسانيت لاءِ بهبوديءَ جي خواهش
 ظاهر ڪئي آهي، شاه سائين وٽ پاراٽو يا بد دعا نہ هئڻ برابر آهي، هو
 رقيب (ڪر) کي بہ دعا ٿو ڪري ”الله ڪر جين مدي جن جي من ۾“ شاه
 لطيف جي سڄيءَ جدوجهد جو مقصد ۽ نصب العين آهي سُڪار واريءَ
 سنڌ ۾ پوري عالم جي آبادي، هن وٽ قوميت ئي انتها ناهي، پر اها بين
 الاقواميت ڏانهن هڪ مثبت قدم آهي.

شاه صاحب فرمائي ٿو:

سائينم سدائين، ڪرين مٿي سنڌ سڪار،
 دوست منا دلدار، عالم سڀ آباد ڪرين.

شاه سائين سماجي شعور رکندڙ صوفي هو، هن کي پنهنجي ماڻهن جي تنگ دستي ۽ گوندرن جي ڄاڻ هئي هن چاهيو پئي ته سارنگ اچي ۽ سُڪر ٿئي ۽ اهڙيءَ ريت پرينءَ جو ميڙائو ٿيندو چو ته سانگي ماڻهو پنهنجي پيٽ گذر لاءِ هميشه گهر کان ڏور ٿا گذارين، شاه صاحب چاهي ٿو ته ڏڪر جا ڏينهن ختم ٿين ۽ وڇڙيلن جو ميلاپ ٿئي، شاه صاحب چوي ٿو ته:

اَگمَ اِيءُ نه انگ، جهڙو پسرُ پرينءَ جو،
سيٺن رءُ سَيدُ چئي، رُوح نه رُچن رنگ،
سهسين ٿيا سارنگ، جاني آيو جوءِ ۾.

ٻئي هنڌ شاه چوي ٿو ته:

جاني آيو جوءِ ۾، ٿيو قلب قرار،
وَهلو وچائين ويو، ڪري غم گذار،
نظارو نروار، پي پسايو پانهنجو.

برسات پوڻ سان ڏڪر ڏور ٿين ٿا، سُڪل زمينون گل ڦل ۽ گلزاريون اُڀائن ٿيون، تلاءِ ۽ ترايون ڀرجيو وڃن ٿيون ۽ هاري هر ڪڍي زمين جو سينو چيري ان اڀائن ٿا، ڏيهه ۾ آسودگي اچي ٿي، خوبصورتي اچي ٿي، امن ۽ محبت جو واهپو ٿئي ٿو.

شاه صاحب سر سارنگ ۾ چوي ٿو ته:

اَگمَ ڪيا الله، لڳه پَسُ لطيف چئي،
پَلر جي پالوٽ سين، پٽن جهليا پاھ،
واحدَ وڏا ئي ڪيا، مٿي گسن گاه،
سانگين وريا ساھ، اُننِ اَبُ اڳوندرو.

ٻئي هنڌ چوي ٿو ته:

گام گندي گنج، اَبَر ۾ اهاءُ ٿيو،
پَسِي پَر پرينءَ جي، ڏور ٿيا سڀ ڏنج،
شال وسندو سنج، عاشق تي اوھيرا ڪري.

شاعر پاڻيءَ جي علامت سارنگ جي روپ ۾ صدين کان استعمال
 ڪندا آيا آهن، چو ته پاڻي زندگيءَ جي ۽ سوکڙ موت جي علامت آهي.
 ڪڪر کي قديم زماني ۾ درياھي ديوتا (Neptune) جي راڄ جي اعليٰ
 پاڻيءَ سان منسلڪ سمجهيو ويو آهي. قديم عيسائيت موجب ڪڪر جي
 آمد کي پيغمبر جي علامت طور استعمال ڪيو ويو آهي.

شاهه سائين به اهڙن ڪڪرن جي آمد تي ڏاڍو سرهو آهي،
 سندس ماڻهن جي آسودگيءَ جو سبب بڻجن ۽ منجهائن ڏک ۽ ڏوجھرا ڏور
 ڪن.

اڄ پڻ اتر پار ڏي، ڪڪر ڪيائين،
 منڊائڻ مينهن جي، رت نه روڪيائين،
 پلڙ پلٽيائين، گھڻا سانگين سڪا ٿيا.

مطلب ته سارنگ جي اهميت هر دور ۾ رهي آهي، ٻين شاعرن
 جيان لطيف سائين به ان اهميت کي شدت سان محسوس ڪيو آهي،
 ڏسڻو اهو آهي ته اڄپي جي سامان لاءِ اسان ڪيترو ڪم ڪيو آهي،
 نهري ۽ باراني سسٽم اڄ به اسان وٽ جاري آهي، پر انهن ٻنهي ۾ اڃا
 سوڌو اسين پاڻ پرا ڪونه ٿيا آهيون، ان ڪري ضرورت ان ڳالهه جي آهي
 ته پنهنجي پيرن تي بيھڻ لاءِ اسان وڌيڪ محنت ۽ محبت سان شاهه
 صاحب جي تصور کيل سنڌ کي خوشحال بنايون.

سُر سارنگ جا رنگ

سارنگ اصل ۾ سنسڪرت زبان جو لفظ آهي، لفظ سارنگ جون هنديءَ ۾ تمام گهڻيون معنائون آهن، رنگن ۾ سارنگ جون معنائون ونداسين ته رنگ برنگ، رنگارنگي، گهڻن رنگن وارو، گلدار، پيڪدار، ۽ پڙڪيدار جهڙيون معنائون ملنديون. پڪين ۾ وري مور، مور جي ڪوڪ، ڪوئل، ڪوئل جي ڪوڪ، بگهه پڪيءَ ۽ ماکيءَ جي وڏيءَ مک جهڙا نالا سارنگ لفظ جي معنيٰ ۾ ملندا، جانورن ۾ به ”سارنگ“ جي معنيٰ لاءِ شينهن، هرڻ ۽ هاڻي استعمال ٿيندا آهن.

لفظ ”سارنگ“ وسيع لفظ آهي، جنهن جون انيڪ معنائون آهن، ڪپڙا، مٽي جا وار، جواهر، سون، ڪمان، چاڪڙي، مٽي، روشني، رات، شو، ڪام ڊيو، مشڪ، ڪافور، وڻ، گل، ڪنول، بادل، پاڻي وغيره پڻ ”سارنگ“ جي معنيٰ ۾ اچن ٿا. سنڌي ٻوليءَ ۾ ”سارنگ“ لفظ فقط جهڙ، بادل يا ڪڪر، سانوڻ، بهار، بسنت، برسات، برسات جي موسم، ميگهه، ملهار ۽ برساتي راڳڻيءَ جي معنيٰ ۾ ڪتب ايندو آهي.

علم موسيقيءَ جي ماهرن مطابق ”سارنگ“ ٽيون راڳ آهي ۽ ان جي ڳائڻ جو صحيح وقت ٻيهر يعني ٽاک منجهند جو آهي. سارنگ جو سارنگيءَ سان به تعلق آهي، سارنگي هڪ مشهور ساز جو نالو آهي، انهيءَ ڪري سارنگ ۽ سارنگيءَ جو هڪٻئي سان لاڳاپو آهي. جيئن ته سنڌي زبان ۾ سر سارنگ برسات ۽ جهڙ سان مخصوص آهي، تنهنڪري ”سارنگ“ اڪثر برسات جي موسم ۾ ڳايو ويندو آهي. سر سارنگ جو راڳ شروع ٿيندي ئي وڻ ٿڻ سر سبز ٿيو پون ۽ ان جي ڳائيندڙ توڙي ٻڌندڙن جي رڳ رڳ ٺريو پوي ۽ انهن جي دلين ۾ بسنت ۽ بهار جي ڪيفيت پيدا ٿيو پوي. ”سر سارنگ“ پڻ انهن ئي جذبن ۽ امنگن جو اظهار آهي ۽

سُر سارنگ

انسان ذات جي هر جذبي جو ذڪر سر سارنگ ۾ ٿيل آهي بلڪ هر جيوت جو ذڪر ٿيل آهي. سر سانگ ۾ ماڻهو، مرون، پڪي، چرند پرند، وڻ ٽڻ سڀ ”سارنگ“ کي سارين ٿا ۽ رب پاڪ جي درگاه ۾ رحمت لاءِ التجا ڪن ٿا، سپون سمنڊن ۾ پنهنجا وات ڦاڙيو ڪڪر جي آسري ڪر ڪنڀو ٻاهر پيون نهارين. ترتيءَ جي ڇاتي سُڪي نڪر ٿي وئي آهي. وڻ ٽڻ ۽ گاه پٺا سڪي ٺوٺ ٿي ويا آهن. ملڪ ۾ ڏڪار واريون حالتون پيدا ٿي چڪيون آهن، غريب غربا حيران ۽ پريشان آهن، سڀ ڪو رب کي ياد ڪندي ”سارنگ“ کي پيو پڪاري ۽ راڳي ”سر سارنگ“ کي ڇيڙن ٿا، رب جي رحمت کي جوش اچي ٿو ۽ اوچتو ئي اوچتو اتر طرف کان ڪڪر جهومندا جهولندا اچن ٿا. ڪن پل ۾ سڄي اپ تي پڪڙجي وڃن ٿا ۽ ڪنوڻ جي چمڪاڻ ۽ گجگوڙ مڃي وڃي ٿي ۽ ڏسندي ڏسندي وڏي زور ۽ شور سان وڏ ڦڙو مينهن شروع ٿي وڃي ٿو. شاه سائين انهيءَ مهل مينهن کي پنهنجو يار سمجهي فرمائي ٿو ته:

اڄ پڻ منهنجي يار، وسڻ جا ويس ڪيا.

اڪ چنپ ۾ سڀئي نديون ۽ نالا، ينيون، تل ۽ تراه پلر جي پاڻيءَ سان پر ڪري ڇڏيا آهن. ٿرن ۽ برن، ٻنين ۽ ٻارن، جهنگن ۽ جهرن، باغن ۽ وستين ۾ سرهائي جي لهر ڇانئجي وڃي ٿي، سڪل وڻ ٽڻ سبز ساوا ٿيڻ جا آثار پيدا ٿين ٿا، ڍڳيون ۽ مينهون ماڳن ڏانهن موٽڻ لڳن ٿيون، پڪي پڪڙ خوشيءَ منجهان نچندا وتن ۽ ڌڻيءَ جي ساراه ڪندي نٿا ٽڪجن، هاري ناري، جهنگ جا ماڻهو ڏاڍا سرها ٿي پيا آهن، سارنگ جي وسڪاري سان ٻنين ٻارن کي ريڄ اچي ويو آهي. غريبن جي منهن تي اميدن جي روشني چمڪڻ لڳي آهي ڇاڪاڻ ته ان آهي ته ايمان آهي، ڍڳيون، مينهون ۽ ٻيو مال ٻوٽن کي ڌوئل پاڻي ۽ سارنگ جي مهربانيءَ سبب مهڪيل ڏسي ٻوٽن تي ڪري پيو آهي. ڀيٽ پري ڪاڻڻ سبب هنن جي چال ۾ مستي اچي وئي آهي، هارين خوشيءَ مان هر ڪلهي ڪيا آهن، ڇاڪاڻ ته زمين کي ريڄ اچي ويو آهي.

سر سارنگ

هارين هر سنهايا، سرها تيا سنگهار.

جڏهن خوشيءَ منجهان هاري هر ڪٿن ٿا ۽ زمين کي ڪيڙڻ لاءِ
سوچين ٿا تڏهن ٿئيءَ در دعا گهرن ٿا ته ”سارنگ خوب وسڪارو ڪر“.

انهيءَ مهل شاه سائين! وڇوڙي جي ماريل جي تصوير ڏيکارين
ٿا، جيڪي پنهنجي ورن کان ٿور پنهنجي سڄڻ جي جدائيءَ ۾ جهور، اکين
مان ڳوڙها پيون ڳاڙين ۽ وڏي ڌڪ ۽ سوز مان آه ڪندي چون ٿيون:

اڄ پڻ اميدون، اڳم سنديون آپ ۾،
ساوڻ پسي سرتيون! سڄڻ ساريو مون،
آئون آسائتي آهيان، مان پڄائي پون،
گهر ته گهرجين تون، منڍ مڙئي مينهن جي.

اي سرتيون! سانوڻ جي منڍ اچي وئي آهي، مون پنهنجي جانب
کي ساريندي ڳوڙها ڳاڙيندي سڄي پونءَ پسائي ڇڏي آهي. هن
مينهوڳيءَ جي موسم ۾ مونکي پيو ڪين گهرجي فقط پنهنجو جانب
گهرجي، منهنجو جانب منهنجي ڀر ۾ ٿي ويهي ته ورهين جي وڇوڙي جا
ڌڪ جيڪر پل ۾ وسري وڃن.

اي منهنجا سڄڻ! توکي شل الله آئي، منهنجو ساھ توکي
سدائين ساري پيو ۽ ننهنجي لاءِ دل هر وقت دانهون پئي ڪري. هن موسم
۾ آس اتم شل تون اچين، مون کي هن وقت تون گهرجين، جتي جدائي جي
جهوري اٿن اتي وري هي خوف به اٿن، شاه لطيف فرمائي ٿو ته:

ڪڻڪن ڪانڌ ڇٽ ڪيو، جهڙ پسيو جهڻڪن،
سئيو رڙ رعد جي، ڪليون ٿيون ڪنن،
ڪليون ڪين ڪڇن، ويچارئون ورن ري.

گهڻي برسات پوڻ سبب جهوپڙيون، سيءَ ۽ وا، جي ست جهلي
نٿيون سگهن. جن جا ورن ٿور آهن سي ويچارئون ورن کان وڇڙيل زالون
سَر سارنگ ————— ۱۷۳

سوڙين ۽ پٿرائين هوندي به نار ۾ پيون ٿرن، ورن کي ساريندي ساري رات
گذاريو ڏينهن ڪن، آهون پيون ڀرن ۽ پنهنجن ورن جي ياد ۾ ڳوڙها پيون
ڳاڙين، اڪيلين عورتن جا جهوپڙا جيڪڏهن ڪري پون ته اهي ويچارين
ڪيڏاهن وينديون، ڪنهن در دانهن ڏينديون.

شال! اهڙيءَ اوکيءَ مهل هنن جا وارث ورن ۽ اچي سندن ڍڪ
ڍڪين، هوند اهي ڏک ۽ ڏولاوا ڀل ڪن ۾ ڏور ٿي وڃن، شاه سائينءَ جتي
فراق جي ماريل جو ذڪر ڪيو آهي اتي معاشري جي ناسورن جو هن
ريت ذڪر ڪن ٿا.

جن مهانگو لهي ميڙيو، سي ٿا هت هڻن،
پنجن منجهان پندرهن ٿيا، ائن ٿا ورق ورن،
ڏڪار يا ڏيه مان، شال موزي سڀ مرن.

ملڪ تي خوب مينهن وٺو، ٿرن، برن، ڀنڀن ڀورن ۽ ڪڏن ڪوڀن
منجهه پاڻي ٽٽار ٿي ويو آهي، ٻنين ٻارن کي خوب ريح اچي ويو آهي.
هاڻي ان جام ٿيندو، گاه ٿيندو، عام ماڻهو خوشيءَ مان نچندا وٽن پر هن
موزي واپارين جي منهن تي دانگي ملجي وئي آهي. منهن ڪارو ٿي ويو
اٿن. اناج انهيءَ خيال سان ذخيره ڪيو هئن ۽ پنهنجي پانڊن کي پري
رکيو هئن ته جڏهن ملڪ ۾ ڏڪار ٿيندو ته ان مهانگو ٿيندو ۽ اسين موجون
ڪنداسين. پر سارنگ چوڏس رنگ لائي ڇڏيا جنهن جي ڪري هنن جون
اميدون خاڪ ۾ ملي ويون ۽ هو هاڻي هت پيا هئن ته هاڻي ڇا ٿيندو؟ شاه
لطيف اهڙن موزين کي بد دعا ڏني آهي ۽ چيو اٿائين ته، ”اهڙا موزي شل
ملڪ مان مري ڪڍي وڃن“.

شاه لطيف جو دؤر جاهليت وارو دؤر هو، ماڻهو اڀوجه هئا، ان
پڙهيل هئا جنهن ڪري پيڙهين کان پيڙبا رهندا هئا. پر اڄوڪو دؤر جديد
ٽيڪنالاجي جو دؤر آهي اسين پاڻ کي ترقي يافتہ سمجهي ايڪويهين
صديءَ جي دؤر ۾ فخر سان داخل ٿيڻ جي تياريءَ ۾ آهيون، پنهنجي اندر
۾ جهاتي پائي ڏسو، غور ڪريو، اسين اڄ به شاه جي دؤر کان به وڌيڪ
سَر سارنگ ۱۷۴

پيڙهيل آهيون، جاهل آهيون، هٿين خالي آهيون، ڌارين اچي سنڌ تي ديرو
 ڄمايو آهي. افغاني ماڻهن جي لوڏ سبب اسين سنڌي ان جي لپ لاءِ لاچار
 آهيون. شهرن ۾ ڏسو، ڳوٺن ۾ ڏسو، اڄ به ماڻهو هڪ ويلى جي لاءِ پيا
 واجهائين، سنڌ جا ماروئڙا ڏيهن رات محنت ڪري لڪون جهولا کائي اس
 ۾ اناج اپائين ٿا پر پاڻ اڄ به انگ اگهاڙا آهن ۽ هڪ ويلو به پيٽ پري ماني
 نصيب ڪانه اٿن. شاه جي سنڌ جيڪا صدين کان ان جي پيداوار ۾ پاڻ
 پري هئي پر اڄ انهيءَ سنڌ جا ماڻهو بکيا آهن. سنڌ اڄ پنهنجن ماڻهن
 جو پيٽ پرڻ کان لاچار آهي. هتان جا بي ضمير واپاري ان کي ذخيره
 ڪن ٿا ۽ ترڪن جون ترڪون پريو پنجاب ۽ سرحد ڏانهن ڏياري موڪلين
 ٿا. ڪاش! هن دور ۾ شاه لطيف جهڙو ڪو پيو شاعر پيدا ٿئي ۽ هن بي
 ضمير سنڌ دشمن واپارين جي ضمير کي سجاڳ ڪري.

سائينم سدائين، ڪرين، مٿي سنڌ سُڪار،
 دوست مٺا دلدار، عالم سڀ آبادي ڪرين.

شاه لطيف جي مٿئين دعا سان سندس جغرافيائي ڄاڻ ۽
 حب الوطنيءَ جو مثال پڻ ملي ٿو. اها به ڄاڻ پوي ٿي ته هن جي دل ۾
 انسان ذات لاءِ ڪيتري قدر محبت ۽ پائيچاري جو احساس هو، هن ساري
 جهان لاءِ دعا ۽ قرب جو اظهار ڪيو آهي. سندس دل ۾ ساري عالم لاءِ
 درد هو، هو انسانيت جي آسودگيءَ لاءِ دعاگو هو ۽ شاعريءَ سان گڏوگڏ
 جغرافي دان به هو. هن پاڻ کي سنڌ تائين محدود نه ڪيو هو، پر هن جون
 نظرون سنڌ کان پري به نظر رکنديون هيون. سر سارنگ ۾ سنڌ کان علاوه
 ٻين ملڪن جو ذڪر نهايت خوبصورت انداز ۾ ڪيو اٿن. فرمائين ٿا ته:

موٽي مانڊاڻ جي، واري ڪيائين وار،
 وچون وسڻ آئيون، چوڏس چوڌار،
 ڪي اٿي وٿيون استنبول ڏي، ڪي مٿيون مغرب پار،
 ڪي چمڪن چين تي، ڪي لهن سمرقندين سار،

سر سارنگ ————— ۱۷۵

ڪي رمي وٺيون روم تي، ڪي ڪابل، ڪي قنڌار،
ڪي دهلي، ڪي دڪن، ڪي گڙن مٿي گرٺار،
ڪنهن جنبي جيسلمير تان، ڏنا بيڪانير بڪار،
ڪنهن ڀُڄ ڀڄايو، ڪنهن ڍٽ مٿي ڍار،
ڪنهن اچي امرڪوٽ تان، وسايا ولهار.

ملڪن جي ذڪر سان گڏوگڏ پنهنجي ديس جي سهاڳڻين عورتن
کي به نه وساريو اٿائين، سنڌ جون سهاڳڻيون برسات جي ميگهه ملهار تي
ڪهنبو (ڳاڙهو) ويس ڪنديون آهن.

اٿي مند ملار، ائون ڪهنبا ڪنديس ڪپڙا.

سر سارنگ هر رنگ ۾ رچيل آهي، قدرت جو هر رنگ ”سارنگ“
۾ آهي. ”سارنگ“ ئي قدرت جي رحمت جو عڪس آهي ۽ انساني بقا جو
ضامن پڻ آهي. سارنگ ئي سونهن جي علامت آهي ۽ سارنگ ئي لطيف
جو لطيف احساس آهي.

سارنگ سار لهيج الله لڳ اچين جي

- هن مضمون تيار ڪرڻ لاءِ مون، حضرت لطيف جي سندن چيل بيتن کان ٻاهر جوڪوب ڪتابي حوالو نه ڏنو آهي.
 - سر سارنگ جي سڄي سٽاءِ لاءِ حضرت شاه عبداللطيف جي جن رسالن جون پڙهڻيون ڏنيون ۽ پيڻيون ويون، اهي رسالا هي آهن.
 - ۱ - ڏيپلائي سر سارنگ، سهڻيءَ ۽ سسئيءَ جي وچ ۾ رکيو، جنهن ۾ ڪُل ۹۰ بيت ۽ ۴ وايون آهن.
 - ۲ - ڪلياڻ آڏواڻيءَ، ڪيڏاري ۽ آسا جي وچ ۾ رکيو، جنهن ۾ ڪُل ۴۳ بيت ۽ ۲ وايون آهن.
 - ۳ - شاهواڻي غلام محمد ب. سر سارنگ ڪيڏاري ۽ آسا جي وچ ۾ آندو آهي هن ۾ ۷۳ بيت ۽ ۴ وايون آهن.
 - ۴ - بختيارپور جي مولوي محمد ابراهيم سن ۱۹۳۴ع ۾ قلمي رسالو ترتيب ساڳي، ان ۾، ۸۸ بيت ۽ ۵ وايون آهن.
 - ۵ - گمنام رسالو قلمي، هن ۾ سارنگ کي سهڻيءَ ۽ ڪيڏاري جي وچ ۾ آندو ويو آهي هن ۾ ۸۹ بيت ۽ ۴ وايون آهن.
 - ۶ - نورالدين بن جيواخان تاجي وارو رسالو ۱۳۰۶ھ جو هڪ سوان وره جو ان ۾ ۹۷ بيت ۽ ۴ وايون آهن.
 - ۷ - قاضي عبدالڪريم ولد نور محمد پندريجو ڪريمي ڇاپو ۱۳۲۹ھ ڪنڀات سارنگ ڪيڏارو وچ ۾ ۸۶ بيت ۽ ۴ وايون آهن.
- سر سارنگ ————— ۱۷۷

۸ - عبدالرحمان پٽ حافظ محمود بمبئي واري جو ۱۸۵۹ع جو هڪ سو چوٿيه سال پُراڻو رسالو هن رسالي ۾ لاڳيتا ۵۸ بيت آيل آهن ۽ سهڻي ۽ آبري جي وچ ۾ سر ”ملهار“ نالو رکيل اٿس.

۹ - ۱۸۹۵ع جو رسالو ”بہ يد احقر الناس فقير محمد المتخلص قانع فقير خلف مرحوم مغفور قاضي علي بخش روهڙي شريف“ هن رسالي ۾ ۶۲ بيت ۽ ۴ وايون ۽ ۲۳ متفرقات ڪل ۸۵ بيت آهن، ترتيب ساڳي.

۱۰ - ڊاڪٽر ٽرمپ جو جرمن لپسيا ۾ پهريون پريس ۾ ڇپايل رسالو ۱۸۶۶ع جو ترتيب ساڳي ۵۲ بيت ۽ ۴ وايون آهن.

۱۱ - حضرت علامہ آء آء قاضي صاحب جو مرتب ٿيل رسالو، بلاول ۽ سري راڳ وچ ۾ ۷۴ بيت ۽ ۲ وايون آهن.

۱۲ - سنڌي اديبن جي ڪوآپريٽو سوسائٽي وارو رسالو سائينء جويي صاحب جو مرتب ٿيل رسالو، ترتيب ڪلياڻ واري.

ڪوبه شاعر پنهنجي وقت ۾ ملڪ جي صورتحال جو نقشو علامتي يا اهڃاڻي طور عوام تائين پهچائيندو آهي. انهيءَ سلسلي ۾ حضرت لطيف جيڪو انداز اختيار ڪيو. ان جو مثال، دنيا ۾ گهٽ ٿو ملي، حضرت لطيف جيڪي به سر ڳايا انهن سُرَن جو تاريخي، توڙي جاگرافي انداز نرالو آ. سُر سارنگ کي به انهيءَ پس منظر ۾ پروڙڻ گهرجي، جيئن ته سارنگ هڪ خاص راڳ جو نالو آ. راڳ جي ماهرن سارنگ کي راڳ مينگهه جو پُٽ ۽ ملهار جو پيٽ چئيو سڏيو آ.

اسانجي ملڪ ۾ هڪ گاه ۽ هڪ پڪيءَ جو نالو به سارنگ آهي، ۽ ماڻهو جو نالو پڻ. پڪي سارنگ جي آلاپ مان راڳ سارنگ جڙيو جنهن کي اسان راڳ ملهار به سڏيندا آهيون، جنهنجي ڳائڻ سان مينهن وسندو آ، سَنَ سَنبت جي پنجين مهيني جو نالو سانوڻ آهي، سانوڻ ۽ سارنگ ساڳي مُند آ، جنهن ۾ هنڌين ماڳين مينهن وسندو آ، وڻ ٿڻ، ٿرتي، پڪي، جانور سُر سارنگ

خوش ڏسبا آهن ۽ ڌرتيءَ تي قسمن قسمن گاهه ۽ اويڙ ڀرندا آهن.
جيڪي ماڻهن توڙي جهنگلي يا گهرو جانورن لاءِ خوراڪ آهن.

جيئن ته سنڌ ملڪ جو مدار پاڻيءَ سان لاڳاپيل آهي، ۽ سنڌ جو
ڪوهستاني يا ريگستاني علائقو برسات جي وسڻ ڪري آباد ٿئي ٿو. اڄ
کان ٽي سو سال اڳ حضرت لطيف جي زماني ۾ ۱۶۸۹ع کان ۱۷۵۲ع
سنڌ اڃا آزاد نه ٿي هئي. سمن حڪومت بعد ۱۵۲۰ع کانوئي ۱۷۳۷ع
تائين ارغون، ترخان ۽ مغل ۲۱۷ سال سنڌ تي حڪمران رهيا. ۽ هي ڌاريا
حڪمران اصل ۾ جابلو علائقي جا هئا. هنن حڪمرانن کي زمين آباد
ڪرائڻ جو ڍنگ ڪونه هو. سومرن ۽ سمن جن پاڻيءَ جي سڌار جا ڪم
ڪري سنڌ ۾ سڪار آندو، اها سنڌ هنن جي دور ۾ برباد ٿيندي وئي، واه
۽ ڦاٽ لڳا رهيا، ناري، پٽيهل ۽ پراڻ جا وهڪرا ڌري گهٽ ختم ٿيندا
رهيا، ۽ ملڪ ۾ ڏڪار منهن ڪڍيو، مغلن جي زماني ۾ ۱۷۳۷ع ۾ حضرت
لطيف جي عمر ۴۸ ورهيه هئي، لطيف سائين انهيءَ عمر تائين سڀ نتيجا
ڏنا ۽ مشاهدا ماڻيا، سنڌ ۾ ڪلهوڙن جي تحريڪ زورن تي هئي، مٿان
جهوڪ جي قضئي سنڌ کي جهوري وڌو هو. اهڙي نازڪ صورتحال ۾
حضرت لطيف سر سارنگ جوڙي، ان ۾ علامتي طور آزادي، خوشحالي،
سرچر، آسودگي ۽ سڪار لاءِ سنڌ جي ماڻهن ۾ اتساهه ۽ جذبو جاڳايو.
هن سر ۾ پهريون ئي بيت امنگ ۽ آس ٿو پيدا ڪري، ته ڏسو.

اڳميو آهي، لڳه پَس لطيف چوي،

وڻو مينهن وڌ ڦڙو، ڪيو ڌڻ ڪاهي،

ڇن ڇڏي پت پتو سمر سنباڻي

وهو م لاهي آسرو الله مان.

لطيف ماڻهن کي چيو ته آزاديءَ جا ڪڪر ڀرپور ٿي چڪا آهن
وڌ ڦڙي وسڻ ۾ لڀت ڪانهي، ڄاڻ آزادي ملي، اوهان ان لاءِ مڪمل تياري
ڪريو، سامان ٺاهيو، هيٺاهين يعني پستي ڇڏيو، ميدانن تي نڪري پئگو، ۽

سر سارنگ ————— ۱۷۹

ڪڏهن به الله پاڪ مان اميد نه لاهيو.

انهي سر ۾:

اڳم ڪيا الله، لڳهه پس لطيف چوي.
پلر جي پالوٽ سين، پتن جهليا پاه،
واحد وڏا ئي ڪيا، مٿي گسن گاه
سانگين وريا ساه، اٺن آب اڳوندرو.

هن بيت ۾ آزاديءَ جي نعمت بيان ڪيل آهي. اهي سانگي جن جو ساه مٺ ۾ هئو ۽ غلاميءَ جي ذلت ۾ موت جهڙي زندگي گهاري رهيا هئا تن کي آزاديءَ جو آب عطا ٿيو، جنهن ڪري انسان ذات، گوندر ۽ غم کان نجات ماڻي. نه رڳو ماڻهو خوش ٿيا، پر تررتي تان ظالمن جا پير اڪڙي ويا ۽ دٻيل سلا اڀري پيا، پتن پهراڻ پاتا، گسن تي گاه ڦٽا، ماڻهن ۾ حُسن موٽي آيو، بندشون لٽيون ته ماڻهن پيار وندڻ شروع ڪيا، هارين آباديءَ لاءِ هر جوڻي اناج اپايو، سڄي ڏيهه تان ڌرت لهي پيو. جن ڏيهه ۾ ڏڪار آندو، تن کي هر هڪ ائين چوڻ شروع ڪيو ته ڏور ڏڪاريا ڀڄ، مينهن منهن ڏيڪاريو ۽ جن پنجن مان پندرهن ٿي ڪمايا، يعني ٽيڻ تي نفعو انهن موزين لاءِ موت اچي ويو، ۽ نفسا نفسي ڪندا، هئي هئي ڪندا رهيا.

هيءَ ڳالهه ياد رکڻ گهرجي، ته حساب هر ڪنهن کي ڏيڻو پوندو آ، انهيءَ لحاظ کان حضرت لطيف هن سر جي پهرئين فصل جي وائيءَ ۾ يوم الحشر يعني حساب واري ڏينهن جو منظر به ڏنو آ، جنهن ڏينهن مجرم لاءِ توڙ ڏڪاءُ ٿيندو، اڪيون سج ڪيندو ۽ سيڪنهن کي نفسانفسي لڳي ويندي ۽ چوٽڪاري لاءِ هيڏي هوڏي ٻوڙندو پر موذي، ذخيري اندوز يا لٽيندڙ لاءِ ڪوبه نجات يا چوٽڪاري جو ڳڻو نه هوندو، هن کي پنهنجي ڪيتي جو حساب ڏيڻو ئي پئجي ويندو ۽ ڳوٺن توڙي واهڻن ۾ ڳڻوار وڏي وس جون ڳالهيون ڪندا. ڪڙرون ڪيٽا ڇڏي ڏينديون، گسن تي گابا ڏک نه ڏسندا، اڀرا سپرا ٿيندا، ان ارزان ٿيندو، هر گهر ۾ گنديون

سر سارنگ ۱۸۰

پريل هونديون مال جي اوه ۾ ڪير جهجهو ٿيندو، پوياريءَ جو پتن تي ٽوپ ٿيندو، پرھ جو وڏين مائين ۾ ولوڙا ٿيندا، هر هڪ گهر ڌياڻي مڪڻ ڄاڻا ڪيندي، ٻانهي توڙي ٻائيءَ ۾ ڪو فرق نه هوندو، سڀڪا پنهنجي پنهنجي پڪي ۾ (گهر ۾) خوش ۽ زيب وندي هوندي اڱڻ تي تازي گهوڙيون، ڪنڊيون مينهنون، ٻولاهيون ۽ رائيون يڳيون دل پيون نارين، اهڙي آزاد ماحول ۾، ونيءَ لاءِ ور جي سڀج سينگارڻ ۽ پاسي ۾ پرينءَ جو هُجڻ ۽ دل جي برسات جو وسڻ ۽ ٻن دلين جو جوڙ، اهڙو مثال دنيا ۾ ملڻ محال آ.

لطيف جي ڄاڻ رکندڙ ڪيترن ڏاهن ۽ شارحن، هن سر سارنگ سان علامتي طور، حضرت محمد صلعم جي آمد، الله جي رحمت، اسلام جو پکڙجڻ، حق جو اچڻ ۽ باطل جو ڀڄڻ ب مراد ورتي آ، جنهن جي اچڻ سان بُت ڀڳا، ڪفر جا ڪوٽ ڪريا ۽ توحيد جي تنوار جاري ٿي.

مان انهن ڏاهن جي شرح سان بلڪل اتفاق ٿورڪان ۽ اها شرح قبول ٿو ڪريان، ته جڏهن ترقيءَ تي ظلمات جي انتها ٿي وڃي حق ۽ سچ جو نالو ناپيد ٿي وڃي، ترقي محبت کان وانجهي ٿي وڃي ۽ سڙي نوٺ ٿي وڃي، گهٽ ۽ ٻوسٽ جو دور هجي تڏهن لازماً فطرت جي اصول پٽاندري قدرت کي ترس آيو، ۽ رحمت جو ريلو آيو، جنهن ماڻهن کي سهنج ۽ سک عطا ڪيو. هو بهو ساڳي صورتحال ملڪن سان به لاڳاپيل آهي، جنهن ملڪ ۾ عوام، عدل لاءِ پريشان هجي ۽ ملڪ مان محبت، امن، سچ ۽ رواداريءَ جو ورتاءُ ختم ٿي وڃي ته ضرورت آهي ته ماڻهو پنهنجي آجپي لاءِ نئين راه تلاش ڪري، ماڻهن جي اهڙي جاکوڙ ۽ تحريڪ کي تمثيلي طور شاعرن، ٻوڏ، برسات، گوڙ، وڃ ۽ طوفان جو نالو ڏنو آ.

اها ساڳي افراتفریح واري صورتحال ان وقت سنڌ مٿان لاڳاپيل هئي انهيءَ اونهائي دور مان نڪرڻ لاءِ ڪلهوڙن، ميانوالي تحريڪ ۾ گڏيل ملڪيت ۾ ڀاڱي داريءَ جي نالي ۾ سنڌ آزاد ڪرائڻ لاءِ جاکوڙ ڪئي. ان وقت تائين سنڌي ماڻهن سمات ۽ بلوچ سڀني گڏجي الله توهار سر سارنگ

جي نالي سان وڏي اجتماعي سگهه حاصل ڪري، فقير سڌائي روحاني توڙي جسماني آزاديءَ لاءِ ڪلهوڙن کي اڳواڻ ڪيو، ان وقت جا طاقتور جرنيل سڀ سنڌي هئا، جن هن تحريڪ کي زور وٺايو. ماڻهن جا سياسي توڙي روحاني مرڪز ڪلهوڙن جا وڏا بزرگ آدم شاه سکر، ميان الياس لاڙڪاڻو، ميان نصير ڳاڙهي ڪاڇو، ميان يار محمد ۽ دين محمد خدآباد ڦڪا دادو، ميان نور محمد (لطيف جو همعصر) سنڌ جو مرڪز ضلعي نواب شاھ جا دولتپور ۽ مورو هئا، ۽ ڪلهوڙن جي جرنيل فقيرن، شاه گودڙيو، ماڏي کان مٿي واره علائقو، ميان شاه ينجو ڏهوٽ، سنڌ جو دريائي علائقو ميهڙ تائين ميان گاجي شاه کوسو، منڇر کان مٿي جبل جو لنگهه، ۽ ڪڇ تائين ٿر ۽ ڏيپلي جي اوڀر تائين ميان سلطان فقير رند شهدادپور سنجهري تائين، ميرالهياري ٽالپر جوهي، ڊگهه بالا، نئين گاج تائين ميان راڄي ليڪي، ريڍي کان مٿي ساڪر، گري جبل ۽ ڪاري جبل تائين ۽ ميان فوجو ڪاڇي تائين، ڪلهوڙن جي تحريڪ کي سگهه ڏئي چُڪا هئا، ۽ ميان هوت فقير تلهار ۽ ولهار واسي چُڪوهو، جنهن جي هٿ هيٺ ڪيترائي مڇي مڙس ٿي بيٺا. حضرت لطيف جي اونهي نگاهه اها سڀ هلچل ٻڌي، معلوم ڪئي ۽ اڪئين ڏني، ڇا؟

انهيءَ سڄي صورتحال سان حضرت لطيف جو سروڪار نه هيو؟ ۽ ڇا جيڪو ٻارڻ لطيف جي اکين اڳيان ٻرندو رهيو، ان جو پٽائيءَ تي اثر نه ٿيو هوندو؟ اهو هڪ ئي سوال آ جنهن تي مؤرخ ۽ لطيف جي شرح لکندڙن کي لازمي لکڻو پوندو ۽ اها ڳالهه ڪرڻي پوندي ته لطيف جي سُر سارنگ ۾ گهٽ، ٻوسٽ، قيد، بند، غلامي ۽ اونداھي دور کان چوٽڪاري ۽ نجات جا سڌا هئا.

سارنگ کي سارين، ماڻهو، مرگهه، ۽ نهيون،
 سڀون جي سمنڊ جون، نئين سڄُ نهارين،
 آڙيون ابر آسري، تاڙا تنوارين،
 پلر پيارين، ته سنگهارن سڪ ٿئي.

آزاديء لاءِ ماڻهو، جانور، سمنڊ جون سپون، مال، پرند ۽ چُرند
 سڀ آتا هئا، ايڏو ته دوست جو دور هيو جنهن مان هر شيءِ نجات ٿي
 چاهي. آءُ سنڌ جي اديبن، دانشورن، استادن ۽ سگهڙن ۽ سالڪن جي
 خدمت ۾ رڳو هيءُ عرض ڪندس ته آخر لطيف جي سر سارنگ جي
 تمثيلي يا تشبيهي علامتي طور جڏهن اسلام جي آمد جي معنيٰ به ورتي
 وڃي ٿي يا

سارنگ کي سعيو، توکي سعيو ئي نه ٿئي،
 گڙي تو گمان ۾، آيو ڪي آيو،
 متان ائين پانئيو، ته بادل آهي بس ڪئي.

اهڙن بيتن مان موت جي فرشتي عزرائيل جي اچڻ جي معنيٰ به
 ورتي وڃي ٿي.

گنڀير گت سڪن، چلڻ جي، چاه پئي،
 هندوا حيرت ۾ پيا، جڏهن ڏسي لالي ڪي لب
 چمڪن چوڏس چنڊ جيئن، وڇڙيون وهسن
 لوچن سڀ لطيف چئي، پيسڻ لئ پرڻ،
 ڪيسر قريبن، سنباهي ساڻ ڪنيا.

اهڙن بيتن تان محبوب جي حسن جي ۽ سينگار جي به معنيٰ
 ورتي وڃي ٿي.

وَس، وَس، بادل، وَس، تو وسندئي وس ٿئي،
 تو پيڪا، مون ساهرا، ڪنوئين ڀلايو رَس،
 تني ڪارڻ وس، جن ور مٽائي پائر ڪيا.

اهڙن بيتن مان ڏور جي معنيٰ به ورتي وڃي ٿي، ۽ اهڙا ٻيا به
 ڪي بيت آهن، جن جي تمثيلي معنيٰ مختلف قصن ۽ رازن ۾ ورتي وڃي
 ٿي، مونکي انهن ڳالهين سان اختلاف ناهي، البت ڏک رڳو هن ڳالهه جو

سر سارنگ ————— ۱۸۳

آهي ته، جيڪو وايو منڊل لطيف جي اکين اڳيان هيو، ڇا؟ لطيف ان لاءِ
ڪجهه نه چيو، آخر اها ڳالهه اديب چوڻا ڪن؟.

سچل سيمينار سچل اديتوريم خيرپور ۾ ٿي گذريو، جنهن ۾ ڪن
اديبن ۽ دانشورن سچل کي باغي شاعر ۽ انقلابي سڏيو ۽ ڪن ان راءِ جي
نفي ڪئي. اهو به فيصلو ٿيڻ گهرجي ته حضرت سچل سائين، ان وقت جي
معاشرتي حالتن ۽ سماجي صورتحال کي ڪيئن ڏٺو ۽ قبول ڪيو، يا
انڪار ڪيو؟ اهڙيءَ طرح حضرت لطيف جي شارح تي به اهڙي فرض آ،
ته لطيف جيڪي به سُر جوڙيا يا رچيا، انهن جو راز ڇا هيو يا ان وقت جي
معروضي حالت يا صورتحال جو عڪس رسالي ۾ نظر اچي ٿو يا نه؟ ٿي
سو سال گذرڻ کان پوءِ به جيڪڏهن اسان حضرت لطيف جي شاعريءَ
تي، ٻوليءَ تي، بيت يا وائيءَ تي اتفاق راءِ سان ڪو فيصلو ڪري نه
سگهياسين ته ايندڙ زمانو اسان لاءِ ڪو چڱو رايو ته ڪونه ٿيندو. هن سُر
جي حوالي سان حضرت لطيف جو اهو مشهور بيت:

موتي مانڊاڻن جي، واري ڪيائين وار،
وڃون وسڻ آئيون، چوڏس چوڌار،
ڪي اٿي ويون استنبول ڏي، ڪي مٿيون مغرب پار،
ڪي چمڪن چين تي، ڪي لهن سمرقندين سار،
ڪي رومي ويون روم تي، ڪي ڪابل ڪي قنڌار،
ڪي دهلي، ڪي دکن، ڪي گڙن مٿي گرنار،
ڪنهن جنبي جيسلمير تان، ڏنا بيڪانير، بڪار،
ڪنهن پُڄ پڄاڻيو، ڪنهن ڀٽ مٿي (ڪي) يار،
ڪنهن اچي عمر ڪوٽ تان، وسايا ولهار،
سائينم! سدائين، ڪرين مٿي ”سندا“ سڪار،
دوست! منا دلدار، عالم سڀ آباد ڪرين.

هيءَ بيت، قلمي ڇاپڻ، ڪرими ڇاپي، بمبيءَ واري تعليم کاتي
جي ڇاپي، قليچ بيگ کان وٺي ڪلياڻ آڏواڻيءَ واري ڇاپي تائين ۱۱ سٽن
جو لکيل آهي، پر ضيا شاهي دور جي ڪرامتن سان هي بيت ۱۲ سٽن جو
ٿي ويو ۽ حضرت لطيف جي شاهي گيت تي دنيا جي نقشي ۾ لکيو ويو.

موٽي مانڊاڻن جي، پري ڪيائين پيڇ،
وڃون وسڻ آڻيون، سارنگ چڙهيو سيڇ،
تنهن نوريون نوازيون، ڏيئي ڏوٿان ڏيڇ،
بج ڪٿي پت هليا، هاري منجهان هيڇ،
راضي منجهان ريڇ، عالم سڀ آباد ٿيا.

انهيءَ پس منظر کانپوءِ منظر نگاريءَ بابت لطيف جو فقط مثال
خاطر هڪ بيت:

اڄ رسيلا رنگ، بادل ڪيا، برجن سين،
ساز، سرندا، سارنگيون، بجائي برچنگ،
صراحيون سارنگ، پلڪيون رات پڌام تي.

۽ آزاديءَ کانپوءِ واريءَ خوشحاليءَ جو منظر

مُند ٿي، منڍل وڃيا، ڪٿي اوهيرن اوڪ،
ڇاڇر ٿي، جڻن ۾، مينهن چَرَن موڪ،
سرهليون ٿيون سنگهاريون، پويو پائن طوق
ميها، چپڙ، ڦنگيون، جت ٿين سڀيئي ٿوڪ،
لاٿين مٿان لوڪ، ڏولائي جا ڏينھڙا.

دُعائيءَ بيت:

سائينم سدائين، ڪرين مٿي سنڌ سڪار،
دوست منا دلدار، عالم سڀ آباد ڪرين.

دنيا جي ڪنهن به شاعر اڄ تائين لطيف وانگر پوريءَ دنيا ۽ انسانذات لاءِ جامع دعا پيش نه ڪئي آ، جيئن لطيف دعا ڪئي، انهيءَ لحاظ کان، انسان ذات جي آزادي ۽ دنيا جي خوشحاليءَ جو آدرشي شاعر لطيف ئي آهي. لطيف توسيع پسند، ٻئي ملڪ ۾ لالچي اڪيون وجهندڙ جهيڙي فساد ۽ فتنن جي باز کان نفرت ڪئي، انڪري دنيا ۾ امن جو پيغمبر ۽ امين شاعر لطيف ئي آهي، لطيف سنڌ جي خمير (مٽي) جو وڏي ۾ وڏو نبض شناس هيو، سنڌ ئي دنيا جو واحد ملڪ آهي، جنهن ٻئي ڪنهن به ملڪ يا قوم تي حملو نه ڪيو آ. لطيف جو نظريو هيو ته ٻانهيون، توڙي ٻايون، پکي سونهن پانهنجي، اهوئي سبب هيو جو حضرت لطيف پوريءَ دنيا جا ملڪ هن دعا ۾ شامل ڪيا ۽ پياري امڙ، جيئن هر روز فجر جو اٿي پوريءَ دنيا جي ٻچڙن لاءِ خير گهرندي آ ۽ انهن جي صدقي پنهنجي ٻچڙن لاءِ به، ساڳيءَ طرح لطيف دنيا جي آزاديءَ لاءِ دعا گهري ۽ پوءِ ٻاڏايائين ته اي رب پاڪ منهنجي سنڌ ملڪ ۾ به سدائين آزادي ۽ سڪار ڪج، تون ئي عالم آباد ڪندڙ آهين،

سنڌ جي تهذيب ۽ تمدن جي واکاڻ.

سانجهيءَ جو مال جو ميڙائو يا ڏوپ، رات جو کير جو استعمال خوراڪ طور وادو کير، ٺڪر جي ٿانون ۾ سنباهڻ، فجر جو ڄمايل کير مان اولاد ۽ گهر پاتين لاءِ ڏنڻو خوراڪ ۾ استعمال ڪرڻ، فجر ويل پڙه جو ڄميل کير مائين ۾ گڏائڻ ۽ ولوڙو ڪرڻ، مکڻ ڪڍڻ ۽ لسي جدا ڪرڻ اهو سڀ ڪم اڄ به بهراڙيءَ ۾ سڄي اپرڻ کان اڳ ۾ سنڌ جي عورت ڪندي آ. توڙي برسات هجي، ڪنوڻ جا تجلا هجن، ڪڪرن جي جهانءَ ۽ جهمر هجي پر سنڌ جي ونيءَ سان گڏ، جي ورنه آهي ته اهڙا پُر بهار منظر هُن کي نه وڻندا. هُن لاءِ سيڪجه وٽ پهريون ور آهي، ۽ پوءِ باقي سڀ نعمتون، هُن وٽ وڙ، وڏي آزادي، يڪ ۽ اوچڻ ۽ آجڪو آ، هوءَ چوي ٿي ته

اوچڻ گهرجي آجڪو، پڪي نا پيتم،
دوست بنا دم، جا رهي، سا رن ٿئي.

چو ته آزاديءَ جو محافظ ”مرد“ آهي، جي ”وڙ“ ناهي، ته
”رعد“ جي رڙ هن جي ٿيل کي جهوري ٿي ۽ اتر (مخالفت) جو هن کي
هميشه الكو ۽ اڻڪو ٿورهي.

جاگرافي: حضرت لطيف نموني ۽ مثال لاءِ هن سر ۾ ۲۹ سنڌ جا
ماڳ يا ڳوٺ آندا آهن، ڇيهي کان چڪي لاڙ کان سِرو، ڪڇ کان ڪاڇو، ٿر
کان ڪوهستان، ناري کان پپ ۽ گرهوڙ کان پٽ تائين سنڌ جي ماڳن کي
محفوظ ڪيو آ.

تاريخ: تاريخي طور حضرت لطيف جاگرافيءَ جي لاڳاپي سان ۽
تاريخي ڄاڻ جي پس منظر ۾ سنڌ کان ٻاهر وارن ملڪن جو به نموني
طور ذڪر ڪيو آ. ۱ مصر، ۲ مڪو، ۳ عرفات، ۴، استنبول، ۵. ڪابل، ۶،
قنڌار ۷ چين، ۸، روم ۹ مغرب سڄو، ۱۰ دهلي، ۱۱، دکن، ۱۲، گيلان، ۱۳،
ڪنڀات، ۱۴، بيڪانير، ۱۵، پُڄ، ۱۶، گرنار ۱۷ جيسر مير تائين، جي سڄي
سياسي اٿل پُٿل جا اشارا ڏنا آهن ۽ دعائون ڪيون ته هر جاءِ آزادي ۽
سڪ هجي. اها ساڳي دعا کڻي اڄ به هرڪو سنڌي رب پاڪ کي چوي ٿو
ته:

سائينم سدائين، ڪرين، مٿي سنڌ سُڪار،
دوست منا دلدار، عالم سڀ آباد ڪرين.

سنڌ ۾ عورت ۽ مرد جو ڪردار: سر سارنگ ۾ حضرت
لطيف عورت جي ڪردار کي اوليت ڏني آ ۽ مرد جي آزاديءَ واري ڇاڪوڙ
۾، گهر جي اون، يا الڪي جو سمورو بار عورت جي هٿ ۾ آ.

جتي هارين کي هر سَنڀاهڻ، تڏ سَنڀالڻ ۽ اناج اپائڻ جي تلقين
ٿو ڪري ته ٻئي پاسي عورت کي سڀڄ سينگارڻ، کير ۽ مکڻ هٿيڪي ڪرڻ
۽ گهر جي اڏاوت جي اون لاءِ اتساه ٿو ڏياري، جيئن:

سر سارنگ ————— ۱۸۷

پَتَ پَري، پَتَ پيون، وڇڙين ڪيو واڇو.

پَڪو پنهنجي پرينءَ لاءِ، سڀي ڪر ساڇو،

سَڇڻ سَڄاهو، پيڇ پنيءَ گهر آئيو.

حضرت لطيف مرد ۽ عورت جو هڪ جهڙو درجو ڏسي ٿو، پر

ڪم يا عمل پنهنجو پنهنجو:

اڱڻ تازي، ٻاهر ڪُنڊيون، پڪا پَتَ سُونهن،

سُرهي سڀي، پاسي پرين، مَر پيا مينهن وِسَن،

اسان ۽ پرين، شال هُون برابر ڏينهڙا.

انهيءَ برابريءَ واري بنياد تي لطيف آزاديءَ جو بنياد رکي ٿو.

هو هڪ رهبر جي حيثيت سان هڪ آزاد رياست جي ڪاروبار لاءِ هڪ

”دستور“ مقرر ڪري ٿو، اهو دستور آهي، پورهئي جي معاملي ۾،

پورهيت يا محنت ڪش کي پنهنجي پنهنجي پورهئي ۾ آزاد رکڻ، لطيف

جي نگاهه ۾ جيڪڏهن ”پورهيت“ آزاد ناهي، ته ڏيهه مان ٽڇو ويندوئي

ڪونه ۽ پوءِ اها آزادي بي مقصد ۽ بي معنيٰ لڳندا، اهو هيڏو سارو مقصد

يا دستور حضرت لطيف بن سَن ۾ ٻڌائي ڇڏيو ته،

ڏکي توه ڏڪار، توڻي وِسَن مينهڙا.

پورهئي وِس سڪار، تو وِس آهن هٿڙا.

جيڪڏهن حڪمران پورهيت جا هٿ قابو ڪري، ته پوءِ تڏو

ڪيئن ٿيندو؟ راڳ جي لحاظ سان هن سُر ۾ حضرت لطيف ۶ نالا آند

آهن، جن جو ٻنهي ٺڪو يا پيڙهي پُڪو، ٿوري ڦير ڦار سان، (ساب راڳ جا

ماهر سمجهي سگهندا). ساڳو آهي جنهنجو تعلق برسات سان آهي. اهي

نالا آهن. ۱ - سارنگ ۲ - هنبوا يا هنبول، ۳ - مينگهه، ۴ - سانوڻ، ۵ - آگم،

۶ - ملهار. ان مان پڪو ثبوت آهي ته حضرت لطيف راڳ جو وڏو ڄاڻو ۽

ڪن راڳن يا راڳڻين جو موجد به هيو ۽ ساز دَنبورو يا تنبورو حضرت

سَر سارنگ ۱۸۸

لطيف ايجاد ڪيو. مون هن سر لاءِ ۱۲ رسالا ڄاڻي ۽ وڃي ڏنا جن جي سٽاءِ جو تفصيل منڍ ۾ عرض رکيو اٿم.

سر سارنگ ۾ آيل لفظ جيڪي معنيٰ طلب آهن، اهي مون پنهنجي ڄاڻ موجب ۵۹۰ چونڊ ڪري جدا ۱۸ صفحن تي لکيا آهن ۽ انهن الفاظن جي پنهنجي ڄاڻ آهر معنيٰ به لکي آهي.

انهن لفظن ۾ هڪ لفظ ”اثر“ چونڊن دفعا آيل آهي، جيڪو ڪيترا سوال ٿو اڀاري، پڪي ”تاڙو“ اڄ به مينهن لاءِ پاڪاري ٿو هيءُ ئي خاص سنت جو پڪي آ، جيڪو مينهن جي آڇڻ جي خوشخبري ڏيندو آ، هن مند ۾ ڪوئل به ڪوڪاريندي آ، پر لطيف ڪوئل جو نالو نه ڪيو ڇو ته ڪوئل مهمان پڪي آ، ٻيو ته ڪوئل ۱۵ ڦڳڻ کان وٺي، ٻڏي مهيني تائين سنت ۾ رهندي آ، ڪڏهن ته تاڙو پڪي هاڙهه جي ۱۵ کان سانوڻ سڄي مهيني ۾ مينهن لاءِ پڪاريندو آ، تاڙي جي تنوار سان، پورب جو واءِ لڳندو آ ۽ پورب جو واءِ بشارت آهي مينهن جي. اها سٽ ڪوئل ۾ ناهي، يعني ڪوئل جي ٻولي وقت سر ناهي، هاڻ سوال ٿو اڀري ته لطيف فرمايو ته. اثر پار ڏي تاڙو تنواري ٿو. اهو اثر پار جو انتخاب ڇو؟ ڪڏهن ته تاڙو پڪي اڄ به ڪڏهن اسانجي اڳيان اولهه، اوڀر ۽ ڏکڻ کان يا ڪنڊائتو به ٻوليندو آ پر حضرت لطيف فرمايو ته اڄ پڻ اثر پار ڏي، تاڙي ڪئي تنوار.

اهوئي سوال هو جنهنجو مون پنهنجي ڄاڻ آهر جواب ڳوليو ته ڪلهوڙا تحريڪ جو مرڪز اثر، يعني سکر کان شروع ٿيو، جيڪو پٽ کان اثر آهي، اهوئي دليل آ، ته هن سر ۾ ”سارنگ“ آزاديءَ جو پيغام هو جنهن ۾ تاڙي جي تنوار ۾ جلد مينهن وسڻ يعني آزاديءَ ملڻ جي اميد ڏيکاري وئي ۽ لطيف جي هوندي ئي سنت آزاد ٿي ۽ ڏڪار يا ڏيهه مان ڀڄي ويا.

علم تشبيحي يا تمثيليءَ ۾، سنڌي ٻولي ۾ ”ڪِنائي“ يا ”استعارِي“ جا اصطلاح ڪتب آڻبا آهن، جنهن منجهان اصل لفظ هڪ هوندو آ، پر ان مان مفهوم ٻيو ورتو ويندو آ، جيئن ته ”ظرف“ مان مظروف سر سارنگ

۽ ”مڪان“ مان ”مڪين“ جي مراد وٺي آ، هيءُ ادبي ٻوليءَ جو مڃيل اصول آ، انهيءَ لحاظ کان حضرت لطيف لاڙ جي جهر جهنگ ۽ ٿر توڙي ڪوهستان جي چڀي چڀي تي ماڻهن کي اهو پيغام ڏنو ته:

گنگوءَ مٿان گوڙ ڪري، ڪيائين ”ڪاهوجي“ ڏانهن ڪاه
وٺو مينهن وڌ ڦڙو، ”سري“ ڀريائين ساه،
ڏيئي پٽن پاھ، ڀريائين، ”ڪُن“ ڪراڙ جا.

اسان وٽ، جاگرافيءَ جي لحاظ کان ”اُتر“ پاسي جو ٻيو نالو ”سرو“ به آهي. لطيف تڏهن ”سري“ کان ”ڪاهو“ يعني ٿر تائين تحريڪ ڀرڻ جو سنيهو ڏنو ۽ ”ڪراڙ“ يعني ڀٽ کي ”مرڪز“ بنايائين، اهڙا ٻارنهن لفظ ”اُتر“ جا ”اميد“ جي معنيٰ ۾ آيل آهن، اسان وٽ ”اُتر“ لڳڻ سان سڀئي ڀوندو آ، جنهن لاءِ به اڳواٽ بندوبست ڪيو آ، پر هن سر ۾ اگر وٺي سان وڌ جو پيار آهي ته ان کي سڀئي جو الڪو آهي ئي ڪونه ۽ وٺي سڄي رات وڌ جي اوسيئڙي ۾ آهي، پريات تائين هن کي وڌ جي اچڻ جي اميد آهي، ڇو ته سندس وڌ اهم، مهم تي ويل آهي:

ڪاندا! تنهنجي پاند ري، سڀئي مَران سڀ رات،
ڪامل! ڪپاهن ۾، ”جَھپ“ نه اچي جهات،
اچين جي پريات، ته هوند ”سڀئي“ سڄڻ نه ساريان.

اهو سڀئي ڇا جو؟ هي ”اُتر“ لفظ جو ٻيو سوال آ، ان جي جواب لاءِ منهنجو دليل هي آ، ته لطيف جي موجودگيءَ ۾ جڏهن اڃا ميان نور محمد ڪلهوڙو، پوري سنڌ آزاد نه ڪرائي سگهيو هو، ۽ گهڻو ڪم ڪرڻو هو، ته ان جي وقت ۾ ساڳين ارغونن، ترخانن ۽ مغلن جو مائٽ ”نادر شاه“ اُتر کان سنڌ تي ڪاهي آيو، هي بيحد پوائنٽو حملو هيو، جن پٺاڻن کان سنڌي اڳيئي ڏڌيل هئا، سڀ وري ”نادر شاه“ جي چولي ۾ سنڌ کي برباد ڪرڻ لڳا، لطيف انهيءَ خونخوار حملي جو ذڪر هنن سٽن ۾ ڪيو، ته،

ڪڻڪن ڪانڌ ڇت ڪيو، جُهڙ پَسِيو جهڻڪن
سُئيو رَڙ ”رعد“ جي، ڪليون ٿيون ڪنبن،
ڪليون ڪين ڪُڇن، ويڇاريون ”وَرَن“ ري.

حضرت لطيف جي سُرَن جي شرح ڪندڙ اديبن جي خدمت ۾
خاص عرض ته، ڪالهه جي گوڙ سنگهارن لاءِ سڪ جو پيغام آ، ۽ اڄوڪي
”گوڙ“ هنيانءُ ڌاريندڙ، ڪالهه واري برسات پتن کي پهراڻ ٿي پهرائي ۽
اڄوڪي برسات ڪلهيون ٿي ڪنبائي، ۽ ڪالهه وارو جُهڙ جُڳهن کي
جُڳمڳائي ٿو ۽ اڄوڪو ”جُهڙ“ جيءُ جهوري ٿو، اهو چو؟ انهن سوالن جا
جواب اڃا گهريل آهن، اميد ته ڪو اديب اهو راز ڪوليندو. هن سُر جو
ظاهري پس منظر اهو آ، ته پاڻي پتن تي پهچي، سانگي سڪيا ٿين، گاهه
اپار اُڀرن ته مال متارو ٿئي، اناج، ڪير ۽ مڪڻ ججهو ٿئي، ڏوٿي ڏک نه
ڏسن، ڏيهه مٿان ڏڪار جو ڌرت لهي پوي، لطيف جي زماني ۾ سنڌ جي
آباديءَ جو مدار سانوڻيءَ جي مند تي هو، جڏهن مهراڻ ۾ مستي اچي ۽
مهراڻ منجهان، واه ۽ ڦاٽ وهي نڪرن ته چرخي آباديون ٿين، موڪي
آباديءَ جو زمانو ويهين صديءَ جو آ، ان ڪري سنڌ سڄيءَ جي سرسبزي
۽ ماڻهن جي خوشحاليءَ جو مدار سانوڻيءَ جي مند کانسواءِ باقي سڄو
سال برسات تي هو، ٿر ۽ ڪوهستان ته اڃا به برسات کانسواءِ آباد نٿو
ٿئي، انهيءَ صورتحال کي به حضرت لطيف اکئين ڏٺو، ۽ سُر سارنگ کي
پنهنجي مخصوص انداز ۾ جوڙي، سنڌ جي ماڻهن لاءِ سڪ جو پيغام کڻي
آيو ته:

موٽي مانڊاڻن جا، پري ڪيائين پَر،
وڃون، وسڻ آئيون، ڪوڏان ڪڍي ڪر،
مينهون پاڻ مراديون، ٿڌا چَرَن ٿر،
وڏي اوه آئيون، پُٺيءَ لائي ڦر،
ساري اچيو سامهيون، ڏين سنجهي ڪير سَڄر،
ساڻ، واندين وَر، پرين پرچڻ جون ڪيون.

۽ آخر ۾ چيو ته ايڏي آس، اميد، آزادي ۽ خوشحاليءَ جي خمار
۾ ايڏا مست، به نه ٿجو، متان وري ڪنهن دلبي ۾ ڦاسي پئو، ان لاءِ لطيف
جي هيءَ آيت ضرور ياد رکجو، جيڪا پٽ تان اڃ به ٻڌي رهيا آهيو:

هڪيو هونج هوشيار، وڃ ڪنوندئي اوچتي،
ٿوري لهڻ ڏاتار، ڄم ويهين تون ويسرو
۽ انهيءَ هوشياريءَ سان، او دوست!

ٿانور! اٿي پَس، ڏيه ڪنوندي وڃڙي،
تئين ڪارڻ وس، جن وَر مٿائي، پائر (سيڙ) ڪيا.

۽ پوءِ

يوليا! لڌ مَ لاه، مون جهڙ ڏٺو آپ ۾،
اچن آب اکئين ڪيو، وڃون اتر واءِ،
چَن ”چڙي“ پَتَ پاءِ، اڌ اتانهيءَ پڪڙا

اچو ته ساڳيءَ اميد ۽ آس مان لطيف جو هيءُ بيت گڏجي هئين
سان هنڊايون ته:

حڪم ٿيو بادل کي ته سارنگ ساڻ ڪجن:

وڃون وسڻ آئينون، ٿه، ٿه، مينهن ٽمن،
جن مهانگي لڏ ميڙيو، سي ٿا هٿ هٽن،
پنجن مان پندرهن ٿيا، ائين ٿا ورق ورن
(اهي) ڏڪاريا ڏيه مان، موذي سپ مرن،
وري وڌيءَ وس جون، ڪيون ڳالهيون ڳنوارن،
سَيد چوي سپن، آه توه تنهنجو آسرو.
(شاه).

ڀاڱو ٻيو

متفرق مضمون

فردا مُنڌَ ڦٽي ڪئي (جدوجهد جو فلسفو ۽ سسئي)

سسئي، سنڌ توڙي پنجاب جي شاعريءَ ۾ هڪ اهم سورمي آهي، هن کي هڪ ئي وقت عشق ۽ عزم جو مينار ڪري ورتو ويو آهي. شاعرن سسئيءَ کي پنهنجن جذبن جي اظهار جو ذريعو ڪري ورتو آهي، پر هوءَ عزم ۽ عمل جو هڪ نمونو به آهي، ڪيترن شاعرن سسئيءَ تي فارسي، پنجابي ۽ سرائڪيءَ ۾ مثنويون لکيون، خواجہ فرید (۱۲۶۱ - ۱۳۱۹ھ) ۽ ٻين سنڌي ۽ سرائڪيءَ جي شاعرن بيتن ۽ ڪافين ۾ سسئي لکي، چندي ڳڙھ جي پروفيسر شان سسئيءَ تي پي ايڇ. ڊي ٿيسس لکي.

صوفي شاعرن قصي جي ڪن حصن ۾ نه رڳو پنهنجن روحاني روشن جو اظهار ڪيو، بلڪ جدوجهد جو فلسفو به سندن بيان مان ظاهر ٿئي ٿو، شاھ عبداللطيف ڀٽائي نه رڳو هڪ سرواڻ شاعر آهي، پر جدوجهد ۽ عزم و عمل ۾ به مهتدار آهي، سسئيءَ جي داستان جي انهن حصن کي اهم ڄاڻي بيان ڪيو اٿس، جن ۾ سسئي ڪيچ جو اڙانگو سفر اختيار ڪري ٿي، هن جي عمل ۾ اڳتي وڌڻ جو پڪو ارادو آهي ۽ موٽڻ ميهڻو آهي.

هن ستاڻي سفر جو محرڪ جذبو عشق آهي ۽ هڪ ورهيتيءَ جو ور جي پٺيان وڃڻ جو پڪو ارادو آهي. چوي ٿي ته ور ۾ ڪو ور ڪونهي، ڪا ڪچائي نه آهي، ڏيرن ڏاڍاڻپ ڪئي آهي:

ور ۾ ڪونهي ور، ڏيرن ور وڏو ڪيو،
نهارينديس نڪري، بوتن ڪارڻ بر،
آڏو ٽڪر ٿر، متان روھ رتيون ٿئين!

هن محرڪ جذبي جي بيان ۾ شاعريءَ جا دفتر ڀريا پيا آهن، نون رنگ روپن، استعارن تشبيهن ۽ تلميحن سان شاعرن پنهنجي بيان کي وزن دار ۽ موثر بنايو آهي. هنديءَ جو مشهور شاعر كبير چوي ٿو:

ساجن هم تم ايڪ هين، ديڪن کي هين دو

من سي من ڪو تولي، ڪي ن دومن هو

هنديءَ جي ئي شاعره سهجو ٻائي پنهنجي محبوب کي چٽائي چٽائي ٿي چوي ته دل مان نڪري ڏيکار ته توکي مرد ڪري مڃيان!!

بانهن جڙائي جات هو، نريل جان کي موهي

هردي مين سي جائوگي، تو مرد بنتون گي توهي

خواجہ فرید محبت جي مام لاءِ پنهنجين ڪافين ۾ سوين رنگ سمايا آهن. سندس هڪ هڪ لفظ محبت ۽ مجاز توڙي حقيقت جو غماز آهي:

هڪ پاسون ناز نواز عجب،

ٻي پاسون عجز نياز عجب،

هي سوز عجب، هي ساز عجب

هي گمنام عجب، هي جهات عجب.

عرض ته هن موضوع تي شاعرن نهايت ڀر اثر ۽ رقت آميز گفتگو ڪئي آهي. هن عشق جي اثر هيٺ سسئي جهنگ ٿي جهاڳي ۽ روه ٿي رلي، پنهنوءَ کي ڀائر سٽي لوڪ اٿن تي کڻي ٿا وڃن، سسئي صبح ٿي ساري ته اٺ نه اوطاقن ۾، هن سان قهر ٿي ويو. پانيائين پنهنجا آهن، اٿي انهن جي اڳيان خدمت ڪئي هٿائين پر هن قدر نه ڪيو، ڪرها قطاري هليا ويا. سسئيءَ لاءِ ٻي ڪا راه نه بچي سواءِ پنهنوءَ جو پيرو ڪڍڻ جي. گهر جي ڀاتين روڪيو، سرتين جهليو، ڪن چيو ته اسين به توسان هلنديوسين پيئرن ۽ سرتين کي ڇا ٿي چوي ته هن پنيور کي ڇڏيو ته ڪجهه حاصل ٿيندو:

۱۹۶ ————— سر سارنگ

پينر پنيوران، جي ڀڄو تان آبهو،
اڳي ان ماڳان، سرتين سُر پرائيا.
(حسيني).

سرتيون دلي طور ساڻس هلڻ لاءِ تيار آهن يا زباني جمع خرچ
آهي. سسئي انهيءَ صورتحال کي سمجهي ٿي. ان ڪري چوين ٿي ته هي
پهاڙ جو پنڌ منهنجي حصي جو آهي، آءُ ٿي پنهنجي ور لاءِ وڃان، اوهين
وريتيون چوڻيون هن تڪليف ۾ پئو:

وڃو سڀ موٽي، آئين جي ورن واريون،
ڪانه هلندي ڪيچ ڏي، ڪريو م ڪوٽي،
ڪيم ڪا چوٽي، وڌم جوڳ جتن سين.
(آبري).

جي سرتيون ساڻس ٻه قدم گڏجي هلن ٿيون، پر محسوس ڪري
ٿي ته هنن ۾ اڳتي وڪ ڪڍڻ جي همت نه آهي ته کين چوي ٿي:
وريتيون ورو، آءُ نه ورنديس ور ري،
جاڏي هن جبل جو، تانگهيندس ترو،
جتن ساڻ ڏرو، نينهن نبيريو نه ٿئي.
پنهنجو من هيئن چئي پريائي ٿي:

اتڻ ۾ پرياڻ، هو سيني جيڏئين،
مون سپاڳيءَ ساڻ، ڪير چلندي چيرين
(آبري).

سڀ گهر ۽ ور سان خوش آهن، منهنجي ئي پٽيءَ ۾ ڏونگر ڏورڻ
آيو آهي، هوءَ عزم ڪري چڪي آهي، اهو عزم ئي آهي، جيڪو انساني
جدوجهد ۾ اول ۽ آخر آهي، سسئيءَ کي جيگل ماءُ به پنڌ کان پلي نٿي
سگهي، ماءُ کي ٿي چوي:

سُر سارنگ

ماء وهائو وار، ڪڻ پڙائي پنهنجي،
جيڪي ڏنئي ڏيڄ ۾، سو سيوئي سنڀار،
وڃان ٿي وٽڪار، ڏنم پير پنهنوءَ جو.
(حسيني)

امڙ وڃي اٿ، چرخو اٿڻ وڃ مان،
ڪٽيم، جنهن ڪاڻ، سو ڪوهيارو ڪيچ ويو.
(حسيني)

رسالي ۾ شاه صاحب سسئيءَ کي همت جو سندرو ٻڌڻ جي
تلقين ڪري ٿو، پنجن ئي سُرَن ۾ انهن نڪتن تي ڪيترائي بيت موجود
آهن. آبريءَ ۾ چوي ٿو:

ويه م منت پنيور ۾، ڪرڪو واڪو وس،
ٻانهي ٻاروچن جي، گولي ڇڏ م گس،
ڏورڻ منجهان ڏس، پوندءِ هوت پنهنوءَ جو.

تڪيائي ٿر ٿيلھ، چڙھ چڪيائي چوئڻين،
هلندي هوت پنهنوءَ ڏي، پو مڙئي پيل،
اٿي راتو ريل، ويئن تان واري وري.

سسئيءَ جو عزم ان نصيحت موجب ئي آهي هوءَ ٽڪل آهي ته به
پنڌ ڪندي وڃي، هيڪلي ته آهي ئي، سور پريان جا ساڻ اٿس:

هيڪليائي هيل، پورينديس پنهنوءَ ڏي،
اڏا ڏونگر لڪيون، سوريون سُنجن سيل،
ته ڪر ٻيلي آهن پيل، سور پريان جا ساڻ مون.
(آبري)

ڏونگر ڏوريندي وڃي ۽ مخالف قوت جي پرواه نه اٿس، اهوئي
آدم انساني عمل ۾ ڪارائتو آهي، جو هو ڪهڙيءَ به ڏکيءَ صورت حال ۾
سَو سارنگ

بي همت نه ٿئي، خواجه فرید پنهل جي ساٿ کي انهيءَ دم هيئن ٿو ساري:

متان من ماندا ٿيوي،
پنهل نان ٿي ٿار،
سانوڻ ڏينهن سهاڳ دي،
هر دم ميگه ملهار.

پنهل جي سهارِي سڀ ڏينهن سهاڳ جا آهن ۽ هر دم ميگه ملهار
آهي، جبل به چڻ جڪ ٿو ماري:

جبل ماري جڪ، جو آڏو عجيبن کي
توڻي لکن لڪ، سڀ لنگهينديس سڪ سين.
(ديسي)

ارادو پڪو آهي ته ڪا گرمي سردي انسان کي عمل کان روڪي
نٿي سگهي، سسئيءَ جي جدوجهد ۾ تيزيءَ جو عنصر نمايان آهي، هن
جي چرپر جو انداز شاه صاحب واضح لفظن ۾ ظاهر ڪري ٿو:

ڪي ڌرتي ماءُ، ڪي جر سندي سڄڻين،
هلي ۽ واجهه، ٻنهي چيرن وچ ۾.
(حسيني)

جئن جئن ٽپي ڏينهن، تئن تئن ٿاڻي پنڌ ۾،
ڪو اڳانجهو نينهن، ٻانڀڻ ٻاروچن سين.
(حسيني)

جئن جئن نري رات، تئن تئن ٿاڻي پنڌ ۾،
پوريءَ ٻي نه تات، جيڪا سا جتن جي.
(حسيني)

انساني جدوجهد هڪ ڏکيو ۽ بگهو عمل آهي، چوڻ آسان آهي،
ڪرڻ مشڪل! عمل ۾ جيڪي به ڏک ڏاڪڙا آهن، سي پنهنجو اثر ڏيکارين
ٿا، پر پڪي ارادي جي اڳيان سور به شڪست کائي وڃن ٿا. هڪ اڪيلي
سُر سارنگ

عورت کي جي ڏک سامهون اچن ته مايوس به ٿين ۽ سفر ۾ سج لٿو ته :

سج الٽي سسئي، رت ورنو روئي،
پهي نه پانڌي ڪو، جنهن ڪر پڇي ڪو،
موڙهي وڃي تو، موٽڻ جي ڪانه ڪري.
(آبري)

جي پير ڦٽجي ويا ۽ هلڻ جا حيل به چڪي ويا ته به پرين کي
پاراتو نه ڏنائين:

پيرين پيم پُرڪڻا، راه ۾ رت رنوم،
پاراتو پرين کي، تپن تان نه ڏنوم،
چڪي تي چيوم، سو اهڙو سڄڻين.
(آبري)

ڪنڊا مون پيرن ۾، توڻي لڪ لڳن،
اگر انگوئي نه مڙي، چيون پير چنن،
ويندي ڏانهن پرين، جتي جات نه پائيان
(معذوري)

تڪليفن ۽ ڏکڻ ڏاکڻن جو اثر انسان تي لازمي پوي ٿو، ڪنهن
تي ٿورو ڪنهن تي گهڻو، سور کان دانهن نڪري وڃي ته ممڪن آهي.
سسئي انهيءَ صورتحال ۾ به هيئن سوچي ٿي ته روئنديس رڙنديس ته
چوندا چري ٿي آهي:

پنڌ نه پنڌن جيترو، ڪيئن سڄندي ڪيه،
جيڪر ڪريان ريه، پر چوندا مُنڌ چري ٿي.
(معذوري)

جدوجهد سسئيءَ لاءِ هڪ مسلسل عمل آهي. پرزا ٿئي ته به
پرواه نه ڪري، محبت ۽ مجاز هن ۾ هڪڙي قوت پڻا ڪئي. عشق جو
ٻاڻ، جي هن کي ذرا ذرا ٿو ڪري ڇڏي ته به هوءَ مقصد ماڻڻ لاءِ پاڻ
سَو سارنگد

پڇاڙي ٿي، هٿ پير پئي هڻي :

ٻلر لڳو پاڻ، پسو! جوءِ جدا ٿي،
سا منڌ مري نه جيئن، پيئي پڇاڙي پاڻ،
سسئي سورن ساڻ، سنيوڙي سيد چئي.
(آبري)
ولاڙيو وٿين چڙهي، ڪي جو ڏنائين،
موت به ماريائين، پاڻ تنهين جي پٺ ۾.
(معنوري)

نه رڳو ايترو پر همت ڪيس بي نياز بنائي ڇڏيو، جاڏو جبل به هن
لاءِ تڃ بنجي ويو، ڇپون، پير، چنڊ بدران چپر ڪٽ ٿيون، پهڻ پٿرائيون آهن:

ڇپون چپر ڪٽ، پهڻ پٿرائيون پائڻيان،
جتي رهان راتڙي، مرون، منهنجا مٽ،
سيئن جي سهت، ڏونگر ڏولي مون ٿيو.
(حسيني)

ڏکڻ کان نه بچڻ ئي انسان کي منزل پيڙو ڪري ٿو، طلب ئي
رهنماءُ ۽ رهبر آهي جي پڇن سي پسن:

پڇن سي پسن، جڏهن تڏهن پرينءَ کي،
ڏورينديون ڏسن، اڳڻ عجيبن جا.
(حسيني)

جيئن سچل سرمست ٿو چوي ته اڳتي وڌ ۽ رهنمائي ڪر،
شاهيءَ جو شملو ٻڌ ۽ وحدت جو نغارو وڄائي:

ڪي گمان گدائي والا،
شملو ڇا ٻڌ شاهي دا.

اڳتي وڌ ۽ مقصد ماڻ، پاڻ کي گهوٽ ڄاڻ، ڏس وائس جدوجهد
سَو سارنگ

جورستو ڇڏڻ کانئن جو ڪم آهي، همت وارو مقصد جي راه ۾ اڳتي
وڌندو ٿو وڃي:

قافئون ڪاهيندياس، موٽان تان ڪَر ميهڻو،
بانهي ٻاروچن جي، سڱ نه ساهيندياس،
الفراق اشد من الموت، هتي نه هوندياس،
آه نه لاهيندياس، جئري جت ڏسي مران.

هير هلنديس هوت ڏي، ٻيون وجهي ٻن،
جيرو جان فدا ڪريان، مٿان تن پرين،
آيا اڄ گهرجن، فردا مون ڦٽي ڪئي.

فردا منڍ ڦٽي ڪئي، نقد ڪنيو نار،
هيءَ جا واڳ ولهيءَ جي، ويرم ڏي م وار،
جيڪين مٺيءَ مار، جيڪين ميڙ مٺيءَ ڪي.

اها جدوجهد جي انتهائي منزل ۽ سرَ جون سئون ڏيڻ آهي،
تڏهن بيدل ٿو چوي ته:

سٺايائون سُنڱ ڪي، لطيفي ڪا لات،
سٺي سي پاسي ٿيا، پاڻ ڪنا پريات،
مُرڪيو مقالات، پوري ڪن پورب جي.

مددي ڪتاب:

- ۱ - علام قاضي، - شاه جورسالو.
- ۲ - شاهواڻي - شاه جورسالو.
- ۳ - انصاري - سچل جورسالو
- ۴ - موسوي - ديوان بيدل.
- ۵ - بدوي - تذڪره لطيفي
- ۶ - جوڻيجو - سنڌي ادب جي مختصر تاريخ.

سامونڊيڪو سنگ

سامونڊيڪو سڱ، آهي گوندر گاڏئون،
انگن چاڙهي انگ، وٽو وٽجارو اوهرِي.

سُر سامونڊي حضرت شاھ عبداللطيف ڀٽائي رح جي رسالي
جو پنجون نمبر سُر آهي ۽ هي سُر، سُر سريراڳ کانپوءِ ۽ سهڻيءَ کان اڳ
۾ ترتيب ڏنل آهي. سُر سامونڊيءَ جا ڪل چار داستان آهن، جنهن ۾
داستان پهرين ۾ ۳۱ بيت، ۲ وايون ۽ داستان ٻئي ۾ ۹۲ بيت ۲ وايون.
داستان ٽئين ۾ ۳۲ بيت ۲ وايون ۽ داستان چوٿين ۾ ۲۶ بيت ۲ وايون ڏنل
آهن. اهڙيءَ طرح سان سُر سامونڊيءَ ۾ ڪل ۱۱۸ بيت ۽ ۸ وايون ڏنل
آهن.

سُر سامونڊي حضرت شاھ عبداللطيف ڀٽائي رح، سامونڊي
سفر ڪندڙ وٽجارن تي چيو آهي، جيڪي سمنڊ جو سفر جهاڳي ڏورانهن
ڏيهه وڃي سودو واپار ڪندا هئا، واپسيءَ ۾ تمام گهڻو ملهه هٿ ڪري
پنهجي ماڳ موٽندا هئا.

جنهن زماني ۾ شاھ لطيف سُر سامونڊي چيو تنهن زماني ۾
سند جي سامونڊي علائقن ۾ وهندڙ ڪيترا بندر موجود هئا، جن جي
ذريعي وٽجارا پنهنجا پيڙا ٻار ۾ وجهي ڏورانهن سفر تي روانا ٿيندا هئا.
جنهن دور جو ذڪر شاھ صاحب پنهنجي سُر سامونڊي ۾ ڪيو آهي،
اهو دور غالبن ميان نور محمد ڪلهوڙي جي حڪومت جو آهي ۽ انهيءَ
دور ۾ ڪيترا وسندڙ بندر جهڙوڪ: لاهري بندر، ديبل بندر، شاهبندر،
اورنگا بندر، ۽ سنڊو بندر مشهور هوندا هئا، جيڪي سند جي لاڙ واري
علائقي ۾ موجود هئا. هنن بندرن ذريعي تمام گهڻو وٽج واپار ٿيندو هو.
سُر سارنگ

سند جي هڪ محقق ڊاڪٽر غلام رسول بلوچ پنهنجي هڪ مقالي ۾ لکيو آهي ته ”شاه صاحب سر سامونڊي ۾ مغلين جي پاسي رهندڙ وڻجارن جو ذڪر ڪيو آهي ۽ انهن جي زندگيءَ جو سڄو نقشو پنهنجي سر سامونڊي ۾ چٽيو اٿس. جناب غلام رسول بلوچ جي راءِ صحيح آهي جو انهيءَ وقت مغلين (جاتي) جي پاسي به وسندڙ بندر اورنگا بندر، (جنهن جي نالي سان اڄ به پتي مغلين ۾ ديھ اورنگا موجود آهي) ۽ سندو بندر (جنهن جا نشان اڄ به ٽپي سير ڳنڍي تعلقي جاتي ۾ موجود آهن) هوندا هئا، جن جي ذريعي تمام گهڻو وڻج واپار هلندو هو. پر شاه صاحب سامونڊي علائقي سان لاڳاپيل سمورن بندرن جو سير ڪيو هو. ڇاڪاڻ جو شاه صاحب زندگيءَ جو گهڻو وقت سير تفريح ۾ گذاريو هو ۽ هلي وڃي اهي ماڳ مڪان ڏسي پوءِ انهن کي پنهنجي ڪلام جي زينت بنائيندو هو. جو اڄ جڏهن اسان شاه صاحب جي شاعري پڙهون ٿا ته اسان جي سامهون اهي سمورا منظر اکين اڳيان ڦرندي نظر اچن ٿا. شاه صاحب انهن بندرن جو سير ڪري، وڻجارن جي زندگي، وڻجارن جي گهر وارن، انهن بندرن جي حالت، ۽ سامونڊي سفر جي مڪمل معلومات جو مشاهدو ڪري پنهنجي شاعري سر سامونڊي ترتيب ڏنو آهي.

وڻجارا ڪهڙيءَ موسم ۾ يا ڪڏهن سفر تي روانا ٿيندا هئا يا ڪهڙيءَ ويل سفر لاءِ سٺي هوندي آهي انهيءَ جو به باقاعدي مطالعو ڪري پوءِ ٻڌايو اٿن ته ڪهڙي موسم ۾ وڻجارا سفر تي روانا ٿيندا آهن. شاه سائين فرمائي ٿو ته سامونڊي سفر تي رواني ٿيڻ لاءِ اتر جي هير واري موسم يا ڏياري ڏسي روانا ٿيندا آهن:

لڳي اتر جي هير، سامونڊين سڙھ سنباھيا،
 ننگر ڪڍي ناڪئا، ٿيا سٺائي سير،
 هيٺڙي تن اڪير، ڪاري ڪيڙائن جي.

يا

۲۰۴ ————— سر سارنگ

ڏٺي ڏياري، سامونڊين سڙه سنباهيا،
وجهيو ور ونجهه ڪي، روئي وڻجاري،
ماريندم ماري، پره سور پرين جا.

هنن ٻن مندن ۾ سامونڊي پنهنجي سفر تي ويندا آهن. جڏهن
سامونڊي سفر تي ويندا آهن ته هنن جون ونيون جيڪي انهن سان تمام
گهڻو پيار ڪنديون آهن ۽ نه چاهينديون آهن ته سندن ور انهن کان جدا
ٿين، پر جيئن ته اهي وڻجارا سفر تي ضرور وڃڻا آهن، تنهنڪري شاه
صاحب انهن وٽين جو پنهنجي ورن (مڙسن) سان محبت جو اظهار به
پنهنجي سر سامونڊي ۾ ڪيو آهي. شاه صاحب فرمائي ٿو ته:

پڳهه پاسي گهار، آيل سامونڊين جي،
وجهي جيءَ جنجار، جم وڃئي اوهري.

ملطب ته جيستائين اهي بندر تي موجود آهن، تيستائين انهن جي
ٻيڙين جي رسن وٽ ويجهو وڃي گذار ۽ انهن مان سک لاهي جيءَ جون
ڳالهيون ڪر، متان سستي ڪرين ۽ اهي وڃن هليا ته پوءِ شايد وري
قسمت سان توکي ملن! ڇاڪاڻ جو سمنڊ جو سفر تمام گهڻو اڙانگو
آهي، جيڪو وڏيءَ مشڪل سان پورو ڪبو آهي. جيئن هڪ هنڌ شاه
صاحب فرمائي ٿو ته:

اونهي ۾ اوهري، جڏهن جي ويا،
سانداري سمونڊ جي، نهوڙي نيا،
وڃي تت پيا، جت نهايت ناهي ڪا.

جڏهن اهي وڻجارا اونهي ۾ اوهري ويندا آهن ته پوءِ اهي بند
سڃا ٿي ويندا آهن، جتي بهرين سامونڊين جي هوندي ڏاڍو چهچٽو ۽
ميلي جو سمان لڳل هوندو هو ۽ هاڻي انهن سامونڊين جي وڃڻ کان پوءِ
اهي بندر سڃا ٿي ويا آهن. جڏهن سامونڊي سفرت تي روانا ٿي ويندا
آهن ته انهن بندرن جي ڪهڙي حالت هوندي آهي. انهن جو ذڪر به شاه
سر سارنگ،

اجهو هيئنن ڪيو آهي:

ننگر ناتاريون، پڳهه ڪڍي پند پيا،
بندر بازاریون، سڃا سامونڊين ري.

انهن سڄن بندرن تي وڻجارن جون وهون (زالون) پنهنجي ورن
جي اوسيئڙي ۾ انتظار ڪندي پنهنجي زندگي گذارينديون آهن، جيئن
شاه صاحب فرمايو آهي ته:

سامونڊي ساري، مٿي تڙ گذاريان
مونکي ٿي ماري، انهن سنڊي ڳالهڙي
يا

اڀيون تڙ پوڄين، وهون وڻجارن جون،
اڻيو اڪا ڏين، ڪٿوري سمونڊ ڪي.

وڻجارن جون زالون سڄو وقت سمنڊ تي پنهنجن ورن جو انتظار
ڪري دل ڪي ڏي ڏينديون آهن ۽ ٻيڙيءَ وارن کان پنهنجن ورن بابت
خبرچار حاصل ڪنديون آهن ۽ پنهنجي ورن جا پار پتا ٻڌائيندي شاه
صاحب جي زباني چونديون آهن ته:

لڪ نئين، نڪ سنئين، ڪجل پنا نيڻ،
سامونڊي مون سيڻ، ڪر تو ڪالهه لنگها آڻيا.
يا

مونکي جياريو، پرينءَ جي ڪا ڳالهه ڪري،
ڊنو اڄ اڏيو، هيئنڙو ڪوٽ برج جيئن.

جيڪڏهن وڻجارن جي اچڻ ۾ دير هوندي آهي ته پوءِ انهن جون
ڳالهيون ٻڌي وڻجاريون پنهنجي دل خوش ڪنديون آهن ۽ ٻيڙيءَ وارن
ناڪئن کي التجا ۽ منٿ ڪنديون آهن ته ڪيئن به ڪري اسان کي وڻجارن
تائين پهچايو. اهڙين آزين نيازين جو ذڪر شاه صاحب پنهنجي
شاعريءَ ۾ هن طرح ڪيو آهي:

سُر سارنگ ————— ۲۰۶

پُراڻ مان پڇان، بندر مون ڏور ٿيا،
نه مون هڙ هنج ڪي، چئي جو چڙهان،
تيئن ڪج پاتئي، جنهن پر پرينءَ مڙان
ڪارون ٿي ڪريان، تو در اُپي ناکئا.

جڏهن ناکئا هنن جي ڪاٻ مدد نه ڪري سگهندا آهن ته پوءِ
پراڻيءَ روايت مطابق اهي وڻجاريون درياءَ جي تڙ تي باسون باسينديون
آهن، ۽ اميدن جي سهاري تي وڻ ٿڻ سينگارينديون آهن ته من اسان جا
ڪانڌ اچن، جن لاءِ ورهين کان آسائيتون آهيون، اهڙو ذڪر ڪندي شاھ
صاحب فرمائي ٿو ته:

جر تڙ ڏيا ڏي، وڻ ٿڻ ٻڌي وانئڙيون،
الله ڪانڌ اچي، ائون آسائتي آهيان.

جيڪي وڻجاريون درياءَ تي باس نه باسينديون آهن يا پنهنجي
ورن لاءِ اڱڻ نه بهارينديون آهن ته انهن کي ٻيون طعنا ۽ مهڻا ڏينديون
آهن، جن جو ذڪر شاھ هن طرح ڪيو آهي:

جا جرَ جاتون نه ڏي، ڏيئا نه موهي،
سڏون ڪوه ڪري؟ سا پنهنجي ڪانڌ جون

جڏهن باسون باسڻ کان پوءِ به وڻجارن جي اچڻ جو ڪوبه پتو
نه پوندو آهي ته پوءِ اهي واپس پنهنجي گهرن ڏانهن موٽي اينديون آهن،
جتي هنن وٽ ڪاٺ پيئڻ لاءِ ڪجهه به نه هوندو آهي ته پوءِ اهي پاڙي مان
اڌارا چانور وٺي گذارو ڪنديون آهن ۽ ٻين وڻجارين سان پنهنجا ور ڏسي
انهن کي پنهنجا ور ياد پوندا آهن ۽ انهن کي سياري جي موسم اکين
اڳيان ڦرندي نظر ايندي آهي، جنهن لاءِ شاھ سائين فرمائي ٿو ته:

اسان اڌارا، اُٿي اونگ چاڙهيا،
منهن ڏيئي مون آيا، سَمهان سيارا،
اڀرن سيڪارا، پَسِيو ور ٻين جا.

انهيءَ آسري تي ويچاري وڻجاري ڪافي وقت گذاري ٿي ۽
پنهنجي ور مان اميدون نٿي لاهي، جڏهن اتر لڳندا آهن ۽ سرَ نسرندا آهن
ته هن کي وري به پنهنجو ورُ ياد پوندو آهي ۽ کيس شاهه صاحب جي زبان
۾ عرض ڪندي آهي ته :

سرَ نسرِيا پانڌ، اتر لڳا آءُ پرين،
مون تو ڪارڻ ڪانڌ، سهسين سڪائون باسيون.

شاهه صاحب سرَ سامونڊيءَ ۾ پنهنجي بيتن جي ذريعي انهن
علائقن جو به ذڪر ڪيو آهي، جنهن رستي وڻجارا سفر تي روانا ٿين ٿا ۽
جن جن علائقن ۾ وڃن ٿا يا جنهن سودي لاءِ اهي نڪتا آهن، انهن بابت
تفصيلي معلومات شاهه سائينءَ جي سرَ سامونڊيءَ مان ملي ٿي. وڻجارن
جو گهڻو ڪري سفر ڪاري جي رستي سري لنڪا جي طرف هوندو هو،
جو سري لنڪا جو سون تمام گهڻو مشهور هو، جنهن مان وڻجارا تمام
سنو گذران ڪري ٿي سگهيا. انهيءَ ڪري هر وقت کين گهڻو ڪري سري
لنڪا جي سفر جو اڻڪو هوندو هو. اهڙو منظر ٻڌائيندي شاهه سائين
فرمائي ٿو ته :

لنڪا لنڪا ڪن، لٽ لنڪا جي اهريا،
سٿي سون لنڪا جو، سڪ نه سامونڊين،
پرہ پڳھ چوڙيا، ڪاري ڪيڙائن،
وڏي پاڳ پڙن، جي ڪهيا ڪارونيئر ڏي.
يا

ڪاري ڪيڙائو، مٺي مور نه موٽيا،
سودو نه ڪن سون جو، وڏا وهائو،
موتي جي مھراڻ جا، تن جا طاماعو،
سامونڊي ساڻو، لنڪا لوپي آيا.

جڏهن وڻجارا لنڪا لوپي پنهنجو مقصد ماڻي پنهنجي ماڳ
موٽندا آهن ته پوءِ سندن وڻجاريون جيڪي سندن اچڻ جو سڄو ڏينهن
سرَ سارنگ

بندر تي انتظار ڪنديون آهن. اهي پري کان انهن جي اچڻ جا آثار
ڏسنديون آهن ۽ انهن جي دلين ۾ اميدن جا ڏيئا ٻرندا آهن ۽ خوشيءَ مان
چئي ڏينديون آهن تہ:

چمڪيون چوڌار، تڄون ڌاڙيچن جون،
مارو سامونڊي آيا، سھسين ڪري سينگار،
تنين جي تنوار، ڪالھونڪر ڪانگ ڪري
يا

ڪوھن مر وانئڻيون، وانئڻين سر گھنڊ،
ڪيڙي ڪيڙي ڪنڊ، مارو سامونڊي آيا.

جڏھن وڻجارن جون پيڙيون پھچن ٿيون تہ ھرڪا وڻجاري
پنھنجي پنھنجي وڙ جي ڳولھائو ھوندي آھي، جنھن لاءِ دُعا ڪنديون آهن
تہ خدا ڪري شل انھن پيڙين ۾ اسان جا ڪانڌ ھجن جن لاءِ شاھ
صاحب فرمائي ٿو تہ:

لاڄو ٿا لنون، اچن سڙھ اڀريا،
ڪارڻ تہ پرين، ويٺي واٽ نہاريان
يا

سڙھ سڃاڻيو پوءِ، مارو سامونڊي آيا،
مان منھنجو ھوءِ، جاني ھن جھاز ۾.

جڏھن وڻجارا واپس پنھنجي ماڳ پھچندا آهن تہ پوءِ بندرن تي
وري بهاري لڳي ويندي آھي ۽ وڻجارين لاءِ عيد ھوندي آھي جو سندن وڙ
ورھين کانپوءِ وريا ھئا. جن لاءِ ھنن ڪيترا ڏينھن درد فراق ۾ گذاريا ھئا.
شاھ سائينءَ جھڙيءَ طرح سُر سامونڊيءَ ۾ وڻجارن جي وڃڻ جي مند
جو ذڪر ڪيو آھي. اھڙيءَ طرح انھن جي واپسيءَ جو ذڪر بہ پنھنجي
سُر سامونڊيءَ ۾ ڇڻيءَ طرح ڪيو آھي. جيئن پاڻ فرمائي ٿو تہ:

سُر سارنگ ————— ۲۰۹

لڳي اتر اهريا، واهوندي ورن،
آئون گهڻوئي گهوريان، سودو ساموندين،
اڱڻ جي اچن، عيد ور ٿئي انڪي.

جيئن ته سر سامونديءَ ۾ شاه صاحب وڇوڙي، درد ۽ فراق جو
تمام گهڻو ذڪر ڪيو آهي، ڇاڪاڻ جو وڻجارا جڏهن سفر تان موٽن ٿا ته
ڪجهه ڏينهن ترسي وري به هو سفر جو سانباھو ڪن ٿا، جنهنڪري
انهن جي وٽن جو اڃا وڇوڙو مس ختم ٿيو هوندو وري به انهن جي ڦٽن جا
زخم اٿلي پون ٿا ۽ وري پنهنجي ورن کي روئي، ٻاڏائي، منٿ ميڙ ڪري
واپس روڪڻ جي ڪوشش ڪن ٿيون ۽ انهن جون آزيون ۽ نيازيون
وڻجارن اڳيان نٿيون هلن ۽ اهي سفر تي روانا ٿين ٿا، انهيءَ منظر جو
ذڪر ڪندي شاه صاحب فرمائي ٿو ته:

اڄ پڻ وايون ڪن، وڻجارا وڃڻ جون،
هلڻ هارا سپرين، روٽان تان نه رهن،
آءُ جهلينديس ڪيترو، آيل ساموندين،
پڳهه ڇوڙي جن، وڌا ٻيڙا ٻار ۾.

جڏهن ايڏين منٿن کانپوءِ به وڻجارا اهري وڃن ٿا ته پوءِ وڻجاريءَ
وڻجاريءَ جي حالت تمام نازڪ ٿيو وڃي ۽ ان لاءِ ڪاڌا به زهر ٿيو پون ۽
نيئن مان هر وقت نير جاري رهي ٿو. جنهن لاءِ شاه صاحب فرمايو آهي
ته:

جن لئه جهڄن نيڻ، تنين پرڏيهه پورائيو،
ڪاري ڪيڙائن ري، ڪارا ٿيئڙم ڪيڻ،
وري ٿيئڙم ويڻ، سرتيون ساموندين جا.

جڏهن گهڻي درد، وڇوڙي ۽ فراق کانپوءِ وري به وڻجاري سوچي
ٿي ته پوءِ پنهنجي پرينءَ کي ٿورا پوئتي ڏي ۽ وري به ميار پاڻ تي ڪري
ٿي ته مون ۾ ڪا گهٽتائي آهي جو وڻجارا ويا هليا نه ته سڄڻ هميشه
سٻاجها آهن، انهن جو ڪوبه ڏوهه نه آهي وري به پرينءَ بدران پاڻ کي
ڏوهاري ڪندي شاه صاحب جي زباني چوي ٿي ته:

۲۱۰ سر سارنگ

مون اڀي تڙ وٽ. پرين پڳه چوڙيا.
ڪا مونهن ۾ گهٽ. نه ته سڄڻ سڀاجها گهڻو

پاڻ کي گهٽ ڪري به پنهنجي پرينءَ جو هڪ دفعو وري به انتظار
ڪري ٿي ۽ کيس سڃاڳ ڪرڻ لاءِ شاه صاحب جي زباني چوي ٿي ته:
پاڻ پرائو چاڙهيو، وڪر وڻجارا،
اچي لهرون لڳيون، ٻيڙي به پارا،
جاڳو جي يارا، ته تڙ توائي نه ٿئي.

وڻجارن کي دعائون ڪندي وڻجاري باقي وقت گذاري ٿي ۽ دل ۾
اميد ٿي ڪري ته جڏهن به وڻجارا موٽي ايندا ته منهنجا سڀ ڏک درد ختم
ٿي ويندا جنهن لاءِ شاه صاحب فرمايو آهي ته:

هي سڄڻ سيئي، جي مون ڪوڏ نهاريان،
ايدم جان، پيهي، سڀ لاهيندم ڏکڙا.

سُر سامونڊيءَ ۾ شاه صاحب وڻجارن جي وڃڻ، واپس اچڻ ۽
وري واپس وڃڻ جو ذڪر ڪيو آهي ۽ اهڙيءَ طرح سان وڻجاريءَ جي
وڃوڙي، ميلاپ ۽ وري وڃوڙي جو ذڪر ڪيو آهي، جنهن ڪري هن سُر
سامونڊي ۾ وڃوڙي ۽ فراق جو خاص مقصد رکيل آهي ۽ هن سُر
سامونڊيءَ مان شاه صاحب جي درد ۽ پيڙا جي پليءَ پت جاڻ ملي ٿي.

گائڪيءَ جي انداز ۾ هي سُر وڃوڙي ۽ درد وارو سُر آهي ۽ هي
سُر سامونڊي آڏيءَ رات ڳائڻجڻ وارن راڳن ۾ شمار ڪري سگهجي ٿو.
هن سُر جي ڳائڻ مهل درد جي ڪيفيت نمايان هوندي آهي، فن جي دنيا ۾
ڄاڻ رکڻ وارن جو چوڻ آهي ته هن سُر جي ترتيب ۾ سمپورن ۽ ڪادو
هوندو آهي. سمپورن مان مراد ست سُر ۽ ڪادو مان مراد ڇهه سُر آهي.
هن راڳ جي آروهي ۾ سمپورن ۽ امروهي ۾ ڪادو هوندو آهي. هي سُر
ڇهن ۽ ستن سُر جي ترتيب سان ٺهيل آهي. انهيءَ راڳ کي راڳداريءَ
جي قانون مطابق پوربي ناٺ ۾ ئي شامل ڪري سگهيو آهي:

بندر ديسان ديس، مله نه مڪيوارئين،
فقيرائي ويس، امله ڏين اثتوريا.

سُر سارنگ ————— ۲۱۱

سُر سامونڊي سنڌ جي اقتصادي تاريخ جو ماخذ

سُر سامونڊيءَ ۾ سنڌ جي واپار جي تاريخ جو هڪ باب سمايل آهي. سر سامونڊي پنهنجي دور جي سماجي ۽ ثقافتي تاريخ جو آئينو آهي. شاهه عبداللطيف ڀٽائي رحه جي ڪلام جي هن سُر جي مطالعي مان معلوم ٿئي ٿو ته شاهه صاحب پنهنجي وقت جو هڪ وڏو محقق ۽ نقاد هو. هن پنهنجي ڪلام ۾ سر سامونڊيءَ جي عنوان سان پنهنجي دور ۾ سنڌ جي وڻج واپار جو نقشو چٽيو آهي. سنڌي ثقافت کي خوب اجاگر ڪيو آهي. مطلب ته شاهه صاحب هن سُر ۾ سنڌ جي ثقافتي، سماجي ۽ اقتصادي تاريخ کي شاعريءَ جو روپ ڏيئي سمند کي ڪوڙي ۾ بند ڪيو آهي.

سُر سامونڊيءَ جي لفظي معنيٰ آهي، ”سمند وارا“ يعني انهن ماڻهن جو بيان يا ذڪر، جيڪي پنهنجي، ٽنڌي يعني وڻج واپار جي سلسلي ۾ سمند رستي پنهنجو سفر اختيار ڪندا هئا. شاهه صاحب جي دور ۾ سنڌي ڪلهوڙن جو راج هو، تاريخ جي مطالعي مان معلوم ٿئي ٿو ته انهيءَ دور ۾ به سنڌوءَ جو وهڪرو موجود هو ۽ مهراڻ پنهنجي موجن سان سڄي سنڌ کي سيراب ڪندو، سمند ۾ وڃي ڇوڙ ڪندو هو. شاهه صاحب جي ڪلام يعني سُر سامونڊيءَ مان معلوم ٿئي ٿو ته انهيءَ دور ۾ سنڌ جي واپاري سلسلي جو زياده تر دارومدار سمند تي هو.

ڊاڪٽر هوتچند مولچند گربخشاڻي ۽ ڪلياڻ آڏواڻي، لکن ٿا ته

سُر سارنگ ————— ۲۱۳

”سر سامونڊي“ سر سريراڳ جي تصوير جو ٻيو پاسو آهي، ڇاڪاڻ ته سر سريراڳ ۾ وڻجارن جو ذڪر ڪيل آهي ته سر سامونڊي ۾ وري سندن وڇڙيل وهن جو احوال نقش ڪيل آهي: ”(۱).“

ڊاڪٽر نبي بخش خان بلوچ، شاهه صاحب جي هن سر متعلق لکي ٿو ته ”هن سر جو نالو سامونڊي غور طلب آهي، جنهن جا ٻه سبب ٿي سگهن ٿا. هڪ عام فهم سبب اهو جو هن سر جو مکيه ڪردار سمنڊ جو سفر ڪندڙ، وڻجارا، معلم، ملاح ۽ ناڪئا هئا. جن کي سمنڊ جي نالي پويان سامونڊي سڏيو ويو ۽ ان نالي سببان هن سر کي به سامونڊي سڏيو ويو. پر تاريخي لحاظ کان وڌيڪ صحيح سمجهڻ ائين ٿيندو ته ان دور ۾ سنڌ جي پرڏيهي واپارين ۽ ملاحن جا ڏورانهين منزل ۽ مقصد وارا ماڳ اوڀر طرف جاوا ۽ سوماترا جو سامونڊا وارو ملڪ هو ۽ ان سامونڊا واري ملڪ ڏانهن وڃڻ ۽ واپار ڪرڻ سببان کيس سامونڊي سڏيو ويو، جنهن تان هن سر تي پڻ اهو نالو پيو.“ (۲).

ڊاڪٽر بلوچ صاحب، شاهه جي پهرين شارحن جي انهيءَ راءِ کي بلڪل رد ڪيو آهي ته انهيءَ سر تي اهو نالو سمنڊ ۾ سفر ڪرڻ جي ڪري پيو، هو لکي ٿو ته ”جيڪڏهن اهو نالو سمنڊ جي نسبت سان هجي ها ته جيڪر سمنڊائي ۽ سمنڊائي سڏجن ها، پيو ته سامونڊي فقط ان تاريخي دور وارن وڻجارن، ملاحن ۽ ناڪئن کي سڏيو ويو ۽ اهو دور ختم ٿيو ته اهو نالو به ختم ٿي ويو. هن موجوده صديءَ ۾ ۱۹۴۷ع کان اڳ سنڌ جا ناڪئا ۽ واپاري اوڀر طرف هندستان جي بندرن تائين ويندا هئا پر انهن کي سامونڊي ڪونه سڏيو ويو. ان سان انهيءَ دليل جي پٺڀرائي ٿئي ٿي ته اڳوڻي دور ۾ سامونڊا طرف وڃڻ وارن وڻجارن کي ئي سامونڊي سڏيو ويو.“ (۳).

سر سامونڊي اسان لاءِ ڪلهوڙا دور ۾ سنڌ جي اقتصادي، ثقافتي ۽ سماجي تاريخ جو هڪ قيمتي دستاويز آهي، ڇاڪاڻ ته انهيءَ

سر سارنگ ————— ۲۱۴

سر مان سنڌ جي اقتصادي تاريخ تي ڀليءَ پت روشني پوي ٿي ته انهيءَ دور ۾ سنڌ جا باشندا سمنڊ رستي ڪهڙن ڪهڙن ملڪن ۽ شهرن جو سفر واپاري سلسلي ۾ ڪندا هئا. هتان ڇا ڪٿي ويندا هئا ۽ انهن ملڪن ۽ شهرن مان واپسيءَ تي ڇا آڻيندا هئا. اهو سفر ڪهڙيءَ موسم ۾ ڪندا هئا ۽ واپس وري ڪڏهن ايندا هئا؟ سر سامونڊي جي مطالعي مان ئي معلوم ٿئي ٿو ته انهيءَ دور ۾ سنڌ جي حڪومت جا ڪهڙن ڪهڙن ملڪن سان اقتصادي ۽ سياسي تعلقات هئا.

۱- سڄي سر سامونڊيءَ مان ڪٿي به اهو ڪونه معلوم ٿئي ٿو ته هتان جا واپاري پاڻ سان گڏ ڪهڙو سامان ٻاهرئين ملڪن ۽ شهرن ڏانهن وڪري لاءِ ڪٿي ويندا هئا. ڪلياڻ آڏواڻي، سر سامونڊيءَ جي شروع ۾ فقط ايترو لکي ٿو ته ”سامونڊي، قرقل، قوٽا ۽ پارچا يعني قيمتي ڪپڙا پاڻ سان ڪٿي ويندا هئا.“ (۴) راقم جو خيال آهي ته ڪلياڻ آڏواڻيءَ جو اهو لکڻ ته سنڌي وڻجارا قرقل ۽ قوٽا به ڪٿي ويندا هئا ته اهو غلط آهي، ڇاڪاڻ ته قوٽا وغيره سنڌ ۾ ٿيندائي ڪونه هئا ته پوءِ اهي وڻجارا اهو سامان ڪيئن ڪٿي ويندا هئا. باقي ڪپڙو ضرور ڪٿي ويندا هئا. ڇاڪاڻ ته سنڌ ۾ ڪپڙو عام جام ٺهندو هو ۽ اهو قيمتي هوندو هو ۽ اهو ان زماني ۾ هنڌين ماڳين مشهور هو.

۲- سنڌ جا واپاري اهو سامان ڪهڙن ملڪن ۽ شهرن ڏانهن ڪٿي ويندا هئا. انهيءَ متعلق شاه صاحب جا هيٺيان چند بيت شاهديءَ طور ملن ٿا:

ناگڻو نگهبان، مُنجي معلم خبرون،
جن ساري ڪنيو سمنڊ ۾، سفر جو سامان،
لطف ساڻ لطيف چئي، تن لنگهڻو طوفان،
سنياري سبحان، وڃي عدئون اڳتا.

معلم سڪائين ڪي، اڀو ڳرهي حال،
اورٿان انگريزيءَ پورئو، پريٿان پوري پال،
وڃ ۾ واڳهين جي، چارئي پهر چال،
هيءَ مڌ پھجي مال، جو پاڻ پرائو چاڙھئو.

ڪاري ڪيڙائو، مٿي مٺي موٽا،
سودو ڪن نه سون جو، وڏا وهائو،
موتي جي مھراڻ جا، تن ۾ طامائو،
سامونڊي ساڻو، لڪا لويي آيا.

لڪا لڪا ڪن، لٽ لڪا جي اوھڙا،
سٽي سون لڪا جو، سڪ نه سامونڊين،
پرھ پڳھ چوڙيا، ڪاري ڪيڙائن،
وڏي پاڳ پڙن، جي ڪھيا ڪارونپار ڏي.

اچن سڙھ اڀڙا، مٿن ڪپڙ ڪوٽ،
سامونڊي ماءُ گھوٽ، لڪا لويي آيا.

مٿين بيتن ۾ ”عدن ۽ لڪا“ جو ذڪر بار بار آيو آهي، ”عدن“ جو شهر اڄ به موجود آهي ۽ ”يمن“ ملڪ جي گاديءَ جو هنڌ آهي ۽ مشهور سامونڊي بندر آهي. ڊاڪٽر بلوچ صاحب ڪانسواءِ شاھ صاحب جا ٻيا سڀ شارح ”لڪا“ مان مراد ”لنڪا“ يعني موجوده ”سري لنڪا“ وٺن ٿا، جنهن کي اڳ ”سرانديپ“ به سڏيو ويندو هو. ڊاڪٽر بلوچ صاحب ڪانسواءِ ۽ ٻين سڀني شارحن جي مرتب ڪيل ”شاھ جي رسالي“ ۾ ”لڪا“ جي بجاءِ ”لنڪا“ لفظ ڏنل آهي. ليڪن ڊاڪٽر بلوچ صاحب جو رايو آهي ته اهو لفظ ”لنڪا“ نه بلڪه ”لڪا“ آهي. هو لکي ٿو ته

سُر سارنگ ————— ۲۱۶

جاگرافياڻي لحاظ سان سنڌ جا واپاري ۽ ناڪڻا اولھ طرف عربي سمنڊ
 جھاڳي عدن تائين ٿي ويا ته اوڀر طرف گھڻو پري جاوا سوماترا جي
 سامونڊا حڪومت جي گاديءَ جي شهر ۽ بندر پرلڪ تائين، جنھن کي لڪ
 يا لڪا بہ سڏيو ويو، ان تائين ٿي پھتا، تاريخي اھڃاڻ اھي جو ان وقت
 سمنڊ جي شاھراھن ۽ اوريان (عربي سمنڊ ۾) انگريزن، وچ ۾ رھندي
 سمنڊ ۾، واگھيلن ۽ اڃان اڳتي بنگال طرف پالن جو زور ۽ دخل هو.
 سُر سامونڊي سنڌ جي وڻجارن، واپارين ۽ ملاحن ناڪڻن
 جي سمنڊ وارن اڳاڻن سفرن ۽ ڪشالن جو يادگار آھي. ان دؤر ۾ ڏکڻ
 اوڀر طرف سنڌ جو سمنڊ ذريعي هندستان ۽ ڏکڻ اوڀر ايشيا جي ڪنارن
 وارن بندرن سان واپار هلندڙ هو. سنڌ جا وڻجارا ڏکڻ هندستان ۾ ملبار
 جي بندرن کان لنگھندا هئا، جتي موتين جي گھڻائي هئي ۽ موتين جا سودا
 ڪندا هئا.

پر وڏن سودن خاطر وڻجارن جا اڃان بہ ڏورانهان ماڳ ۽
 منزلون جاوا سوماترا وارا بندر هئا، جن ۾ سامونڊا ۽ پرلڪ کي خاص
 اھميت هئي. پر لڪ کي لڪ يا لڪا جي نالي سان پڻ سڏيو ويو. اتي سون
 جا سودا ٿيندا هئا يا سون جھڙي نفعي واري ڪمائي ٿيندي هئي.

سامونڊا ۽ پرلڪ، اھي ٻيئي مشھور ماڳ سو ماترا جي شاھي
 ٻيٽ جي اوڀر واري ڪناري سان هئا، اتان جي تاريخ مان معلوم ٿئي ٿو ته
 ستين صدي هجري (تيرھين صدي عيسوي)، ۾ ملڪ صالح سامونڊا
 رياست جو بنياد وڌو، جنھن جي گادي جو هنڌ سامونڊا هو، سامونڊا جي
 رياست ان وقت ايتري تہ طاقتور ۽ وڏي هئي جو هن سڄي شاھي ٻيٽ کي
 ئي سامونڊا سڏيو ويو، جنھن نالي تان هاڻي ان کي سوماطرا سڏجي ٿو.
 سامونڊا جو شهر اڃان تائين موجود آھي ۽ سامونڊا ضلعي جو مرڪزي
 شهر آھي. هي شهر سمنڊ جي ڪناري سان هو. ستين صدي هجري
 (تيرھين صدي عيسوي) ۾ ملڪ جو وڏو بندر بنيو ۽ چوڏھين پندرھين
 صدي عيسوي ۾ بين الاقوامي واپار جو وڏو مرڪز ٿي ويو. انھيءَ دؤر ۾
 سُر سارنگ

ئي سامونڊا سنڌ جي پرڏيهي واپارين جي منزل مقصود بنيو ۽ انهيءَ لحاظ سان سنڌ ۾ کين سامونڊي سڏيو ويو. ان کان ڪجهه مفاصلو اڳتي پرلڪ جو شهر موجود آهي، جنهن کان ست اٺ ميل ڏکڻ طرف پرلڪ ندي جي چوڙ وٽ پرلڪ جو وڏو قديم شهر ۽ بندر هو، جيڪو ان دور ۾ بين الاقوامي واپار جو مکيه مرڪز هو، پر لڪ نديءَ ذريعي جهاز اندر پرلڪ بندر ۾ ايندا هئا. سنڌ جا وڻجارا سامونڊا رياست جي اترئين ڀاڱي ۾ سامونڊا شهر ۽ بندر کانپوءِ پُٺي بندر پهچندا هئا ۽ ان کانپوءِ اڳتي پرلڪ بندر ۽ اڃان به ان کان اڳتي ٻين ملڪن ڏانهن ويندا هئا.“ (۵).

۲- سنڌ جا واپاري انهن ملڪن ۽ شهرن مان ڪهڙو سامان خريد ڪري واپس پنهنجي ملڪ ڏانهن موٽندا هئا، انهيءَ سلسلي ۾ سُر سامونڊيءَ ۾ ڪيترائي اهڙا بيت موجود آهن، جن مان معلوم ٿئي ٿو ته سنڌ جا واپاري واپسيءَ تي انهن ملڪن ۽ شهرن مان سون ۽ موتي يا موتي ۽ سون جهڙي قيمتي نفعي وارو ٻيو سامان وٺي ايندا هئا، مثال طور شاه صاحب چئي ٿو ته:

سمند کين سُڪن، ڪوڙين جي ڪاڻو ٿئي،
پاڻيءَ سين پيڪُ ڪڍو، تيلاه وڻجارن،
لعلون سي لهن، جڻي سودو سچ جو.

ايءَ گتِ غواصن، جئن سمند سُوجهيائون
پيهي منجه پاتار، جي ماڻڪ ميڙيائون،
اٿي ڏنائون، هيرا لعل هٿن سين.

اڇاڙا عميق جا، گڏا غواصن،
جُهڙيون جهاڳي آيا، ڪارونپار ڪُن،
سمند سوجهي جن، اٿي املَ اولئا.

وئا جي عميق ڏي، مٺه ڪائو ڏيئي،
تن سڀون سوجهي ڪڍيون، پاتاران پيئي،
پسندا سيئي، املَ اڪڙين سين،

بندر باروبار، ملُ نه مَلي باريين،
فقيراڻي پار، املَ ڏين اُتورِئا.

بندر ديسان ديس، ملُ نه مَليواريين،
فقيراڻي ويس، املَ ڏين اُتوريا.

۴ - سنڌ جا واپاري اهو سفر ڪهڙيءَ موسم ۾ ڪندا هئا، انهيءَ
متعلق سرُ سامونڊيءَ ۾ شاهه صاحب چئي ٿو تہ:

گوها ڪالهه ڪٿي، وڌئون اُتر آسري،
الله جُهرِي مَ اُن جي، اولي جي اُٿي،
وڻجارن وڻي، وڪَر وڌو ٻيڙين.

وڻجاري ڪانڌاءُ، مون ور ويٺي گهارئو،
لڳي اُتر واءُ، يولئو هلڻ جيون ڪري.

اُتي اُتر مند، هِنين اڻڪو نه لهي،
وَتين لاڄو بند، ٻيهر مَڪين ٻيڙيون.

لڳي اُتر هير، سامونڊيءَ سِرُه سَنباهيا،
ننگر ڪٿي ناڪڻا، ٿڻا سَنائيءَ سير،
هِنِيڙي نت اڪير، ڪاري ڪيڙائن جي.

ڏٺي ڏياري، سامونڊين سڙه سنباھيا،
وجهئو ور ونجه ڪي، روئي وڻجاري،
ماريندم ماري، پرھ سور پرين جا.

ڏٺي ڏياري، سامونڊين سڙه سنباھيا،
اُن ڪي مُند اتر جي، اوچتي آئي،
وڻجارن وائي، آهي پرين پار جي.

ٿي ڏياريءَ ڏيٺ، ڊوليو هلڻ جي ڪري،
مڪڻو پنهنجي مڪري، چيني چڱي چيٺ،
رُٿان رهن نه سپرين، جان ڪين جهليان بيٺ،
مون سين ڪري ميٺ، سڄڻ سفر هئا.

ڏٺي ڏياري، سڄڻ سفر هئا،
پايو پاند ڳچيءَ ۾، زور ڪريان زاري،
ڪانه هڻي ڪاري، وڻو وڻجارو اوھري.

ٿئا ڏياريءَ ڏينهن، سامونڊين سفر جي،
مون سِر اُٿا جيڏيون، سندا محبت مينهن،
ڪيسَ نمائي نينهن، ڪاري ڪيڙاڻن جي.

شاه صاحب جي مٿين بيت مان معلوم ٿئي ٿو ته سنڌ جا وڻجارا
واپار سانگي سياري جي موسم ۾ انهن ڏينهن ۾ سفر تي اسهندا هئا،
جڏهن اتر جون ٿڌيون هوائون لڳنديون هيون ۽ ڏياريءَ جا ڏينهن به ويجه
هوندا هئا.

۵- اهي سنڌي وڻجارا وطن ڪڏهن واپس ورندا هئا ۽ اتي
ڪيترو عرصو رهندا هئا، انهيءَ جي لاءِ شاه صاحب ٻڌائي ٿو ته:
سِر سارنگ ۲۲۰

”لڳي اتر اوهڙئا، واهوندي ورن،
اُءُ گهڻوئي گهوريان، سودو ساموندين،
اڱڻ جن اچن، عيد ور ٿئي ان کي.

وڻجاري جي ماءُ، وڻجارو نه پلين،
آيو ٻارهين ماه، پڻ تو سفر سنڀي.

وڙڙا ڪاله ڪري، ٻارهين ماه نه موٽئا،
لڳي تن ڳري، ڪهڙيون هنجھون هاريان.

سر نسرئا پاند، اتر لڳا آءُ پرين،
مون تو ڪارڻ ڪانڌ، سهسين سڪائون ڪيون..

سر لوهيڙا ڳڻئا، ڪُسرَ نسرئا،
تو ڪيئن وسرئا، يوليا! ڏينهن اچڻ جا.

انهن بيتن مان معلوم ٿئي ٿو ته اهي بيت سنڌي وڻجارا ويچارا
وري ساڳيءَ مند ۾ ٻارهين مهيني يعني سالن کانپوءِ جڏهن وري به اتر واءُ
لڳندا هئا يا سر نسرندا هئا ته واپس پنهنجي ماڳين موٽي ايندا هئا، انهيءَ
موسم ۾ ئي سندن وڻيون گهرن ۾ اچڻ جو اوسيئڙو ڪنديون هيون ۽
سندن راهون پيون تڪينديون هيون.

حوالا

۱ - هوتچند مولچند گربخشائي، (مرتب) شاه جو رسالو، چاپو ٿيون ۱۹۸۵ع، شاه عبداللطيف ڀٽ شاه ثقافتي مرڪز ڪميٽي ڀٽ شاه حيدرآباد سنڌ، صفحو ۲۴۲.

۲ - ڪلياڻ آڏواڻي (مرتب) شاه جو رسالو، مڪتب برهان ڪراچي صفحو ۷۷.

۳ - ڊاڪٽر نبي بخش خان بلوچ (مرتب) شاه جو رسالو، شاه جو ڪلام جلد ٻيو، چاپو پهريون، ۱۹۹۲ع شاه عبداللطيف ڀٽ شاه ثقافتي مرڪز ڀٽ شاه حيدرآباد سنڌ، صفحو ۲۶ مقدمو.

۴ - مٿيون حوالو.

۵ - ڪلياڻ آڏواڻي (مرتب) شاه جو رسالو صفحو ۷۷.

۶ - ڊاڪٽر نبي بخش خان بلوچ، شاه جو رسالو، شاه جو ڪلام، جلد ٻيو، صفحو ۲۷ ۽ ۳۱، ۳۲ مقدمو.

نوٽ: هن مقالي ۾ مون جيڪي به بيت سُر سامونڊيءَ جا تمثيلي طور ڪم آندا آهن، سي سڀ ”ڊاڪٽر نبي بخش خان بلوچ صاحب“ واري مرتب ڪيل رسالي ”شاه جو رسالو، شاه جو ڪلام، جلد ٻيو“ جي صفحي ۱۰۷ کان ۱۳۲ (متن) تان کنيا آهن.

شاهه جي ڪلام جو اقتصادي فلسفو (مختصر جائزو)

معاشي خوشحاليءَ کان سواءِ ثقافتي ترقيءَ جو تصور مبهم ٿي وڃي ٿو. ميلا ملاڪڙا، خوشيون ۽ تهوار، معاشي فڪر ۽ پریشانيءَ کان چوٽڪاري حاصل ڪرڻ کان سواءِ، انسانن لاءِ خوشيءَ جو سبب بڻجي نٿا سگهن. زراعت ۽ صنعت سان گڏ، واپار، ڪنهن به سماج جي اقتصادي معيار بلند ڪرڻ ۾ اهم ڪردار ادا ڪري ٿو. اڄ به وڏيون اقتصادي قوتون، بين الاقوامي سطح تي مارڪيٽ ايڪانامي تي قبضو ڪري، پرڏيهي واپاري مرڪزن تي پنهنجي هڪٿي قائم ڪرڻ لاءِ هڪٻئي کان گوءِ ڪٽڻ جي ڪوشش ۾ مصروف آهن.

لطيف سائينءَ جي زماني ۾ سنڌ جا سامونڊي ڪنارا وڻج واپار جو مرڪز هيا، اهو دؤر هنر منديءَ جي وسعت ۽ ترقيءَ وارو هو، سنڌ جو تيار ڪيل مال دنيا جي مکيه مارڪيٽن ۾ پهچندو هو، ڪپڙو، چمڙي جو سامان مُشڪ ڪٿوري، تيلي بچ، سنڌي، لاک، نير، ڪارا مرچ، گگر، ڪنڙو، دار چني، ڪاشيءَ ۽ جنڊيءَ جو سامان، مغربي توڙي مشرقي ملڪن ڏي موڪليا ويندا هئا. سياحن جا سفرناما سرڪاري ڊائريون ۽ تاريخي حوالا، وڻج واپار ۾ سنڌين جي ايمانداريءَ جي شاهدي ڏيئي رهيا آهن. بهتر واپاري روين ۽ وڪر جي معياري هئڻ سبب سنڌ جا سامونڊي شهر پنيور، ديبل، نٿو بين الاقوامي واپار جو مرڪز رهيا آهن. نٿو هڪ وڏو صنعتي مرڪز ۽ مکيه بندر هو، جنهن ۾ سدائين جهازن جون قطارون بيٺيون هونديون هيون، جيڪي به جهاز ايندا هئاسي مال سان پرڃي ويندا هئا، اهي جهاز مختلف سامان ايشيا ۽ پورچوگال جي ڪيترن ئي سُر سارنگ ————— ۲۲۳

هندن ڏانهن کڻي ويندا هئا. اهي سڀ وهنوار ساڪڙ پرين ٿا ته تن ڏينهن ۾ سنڌ ۾ بهتر واپاري تنظيم هئي.

شاهه لطيف کي پنهنجي ديس جي پيداواري قوتن جي ڄاڻ هئي ۽ اها به سڌ هئي ته اقتصادي سڌارن کانسواءِ، ڪلچر جي اوسر بهتر انداز ۾ ڪانه ٿي سگهي ٿي، تنهنڪري سماج جي خوشحاليءَ ۾ بنيادي ڪردار ادا ڪندڙ هنر مند، پورهيت ۽ وڻجارا هنجي فڪر جو مرڪز رهيا آهن، وڻجارو، خوشحاليءَ جي علامت آهي، جيڪو ذاتي زندگيءَ جون راحتون ۽ سڪ تياڳي جو پڻ رت ۾ پنهنجن جذبن ۽ احساسن جي قرباني ڏيئي پرڏيهه وڃي ٿو ۽ پنهنجي وطن کي سون ربي ۽ هيرن موتين سان مالا مال ڪري ٿو ته جيئن سندس ديس جون اقتصادي حالتون بهتر ٿين، وڻجاري جو اهو عمل هڪ فرد جي خوشحاليءَ جو معاملو نه هو، پر مجموعي طور تي ديس جي سُڪار جو مسئلو هو، اهوئي سبب هو جو شاهه صاحب جو شعور، ظاهري احساساتي ڪيفيتن کان اڳتي به سفر ڪري رهيو هو. وڻجاري جي وٺيءَ جي وچوڙي واري درد ۽ سامونڊي هوائن ۾ سندس وڪريل سڌڪن ۽ آلاپن کي لطيف سائينءَ به سمجهيو پئي پر وڻجاري جو اهو آسپڻ ان ڪري ضروري هو جو ان سان ديس جي خوشحالي هئي. اها فقط فرد جي ذاتي مفاد جي ڳالهه هجي ها ته شاعر انهيءَ رويي کي ضروري نندي ها، پر هتي مجموعي مفادن ۽ اجتماعي بهتريءَ جو مسئلو هو، جنهنڪري شاهه سائين احساسن ۽ جذبن کي ڏکوئيندڙ رويي سبب به ڪاري جي ڪيڙائن کي ڪو پاراٽو وغيره ڪونه ٿو ڏئي، جيڪي پنهنجن ونين جي اکين ۾ الڪا ۽ اداسيون ڇڏي هليا ٿا وڃن:

لنڪا لنڪا ڪن، لٽ لنڪا جي اوهريا،
سڻي سون لنڪا جو، سڪ نه سامونڊين،
پرھ پڳھ چوڙيا، ڪاري ڪيڙائن،
وڏي پاڳ پڙن، جي ڪهيا ڪارونپار ڏي.
(سامونڊي - ص ۲۱۵).

وڻجارن جو اهو سفر، لطيف سائينءَ کي بهتر ٿو لڳي ۽ هُو ديس جي خوشحاليءَ لاءِ ڪيل انهن ڪوششن جي دَس ۾ پُر اميد آهي، انهن لاءِ دل ۾ نيڪ تمنائون رکي ٿو ۽ اُس ٿو ڪري ته اهي شال نصيبن ۽ ڀاڳن سان ڪامياب ٿي موٽن، جن کي سفر جو گهڻو اُڪو آهي ۽ هُو سنبت ڪن ٿا:

ڪيڙائڻ ڪارو، سَنجھيئي سارڻو،
اَيل! اُمارو، آهين پرين پار جو.
(سُر سامونڊي ص ۲۱۵).

ڪاري جا ڪيڙائو اهي وڻجارا جڏهن ڪاميابيءَ سان وڻج واپار ڪري واپس موٽن ٿا ته اهي پاڻ سان سڪ ۽ خوشحاليءَ جا سنيها به کڻي اچن ٿا:

ڪاري ڪيڙائو، مٽي مٽي موٽيا،
سودو ڪن نه سونَ جو، وڏا وهائو،
موتي جي مهراڻ جا، تن جا طامائو،
سامونڊي ساڻو، لنڪا لوپي آڻيا.
(سُر سامونڊي - ص ۲۱۵).

سند ۾ نادر شاھ جي اچڻ وقت وڻج واپار ترقيءَ تي هو ۽ ماڻهن جون معاشي حالتون بهتر هيون، خوشحال سند، ٽارين جي اک ۾ ڪنڊو هئي ۽ آخر ڪار پنهنجن جي پڙڪارڻ سبب، ٽارين جون سازشون ڪامياب ويون، ڪلهوڙن جي پڇاڙڪي دور ۽ ٽالپرن جي راڄ ۾ سند ۾ صنعتي زوال جا اهڃاڻ ظاهر ٿيا ۽ ائين انگريزن جي قبضي کانپوءِ سند جي عظيم صنعتي تنظيم ۽ وڻج واپار ختم ٿي ويو. ڪاري ڪيڙائو وڻجارا گهٽجي ويا ۽ واپاري رجحان ٽٽو پئجي ويو، ورهاڱي کانپوءِ خاص ڪري سنڌي مسلمانن جي ٻن ٽن قبيلن ۽ هندن کان سواءِ مجموعي طور تي هي وڻج واپار واري نفسيات ئي ختم ٿي وئي. هتان لڏي ويل شرنارٿي ڪئمپن ۾ رهندڙ سنڌي هندن جي ملڪان ملڪ واپار جي هاڪ ۽ ڪوٺيون قائم

سُر سارنگ

آهن هنن وٽج واپار جي وهنوار کي قائم رکيو، جنهن ڪري اڄ ”واڻيو“ لفظ جي معنيٰ ئي واپاري ليکي وڃي ٿي. شاهه لطيف جي سنڌ، واپار وهنوار واري نفسيات کان پري رهي، اڄ معاشي مسئلن جو شڪار آهي، اهڙيءَ صورتحال ۾ ”ڪاري ڪيڙائن“ جي جدوجهد ۽ جاکوڙ جي مطالعي جي اهميت اڃان به وڌي وڃي ٿي.

مددي ڪتاب:

- ۱ - شاهه جو رسالو، (مرتب: هوتچند مولچند گربخشاڻي) روشني پبليڪيشن ڪنڊيارو - ۱۹۹۳ع.
- ۲ - سنڌ صدين کان - مرتب حميد آخوند، شاهه عبداللطيف ڀٽ شاهه ثقافتي مرڪز ۱۹۸۲ع.
- ۳ - سنڌ جي اقتصادي تاريخ - ڊاڪٽر ايس پي ڇپلاڻي (ترجمو سراج). سنڌي ادبي بورڊ حيدرآباد - ۱۹۶۸ع.

”مخمور مهيري“

سر سامونڊيءَ جو پس منظر ۽ شاه جا مقرر ڪيل ڪردار

سامونڊي ساري، ماءِ منهنجو جندڙو،
بندر وڻجاري، وڃي لايا ڏينھڙا.

حضرت شاه عبداللطيف ڀٽائي پنهنجي آفاقي ۽ الهامي شاعريءَ
۾ پنهنجي ڪمال قابليت ۽ تخيل جي پرواز سان سر سامونڊيءَ اندر
جيڪا ڪردارن جي جڙاوت، نزاڪت، سجاوٽ، اڏاوت ۽ بناوت مقرر
ڪئي آهي، اها حد ڪمال تي پهتل آهي.

شاه صاحب! سر سامونڊيءَ ۾ انسان کي روحاني هدايتن
پهچائڻ لاءِ مھراڻ، معلم، ملاحن، غواصن، سامونڊين، ٻيڙين، غوراڻن ۽
جهازن کي پنهنجو مخصوص ۽ خوبصورت ڪردار بنايو آهي. هي سڀ
ڪردار انسان جي پنهنجي خطرن ۽ فرضن کان آگاهه ڪري سندس
صحيح مقام، مرتبي، مان ۽ سلامتي واري منزل تي پهچڻ لاءِ رهنمائي ۽
نشاندهي ڪن ٿا.

مھراڻ ڇا آهي؟ مھراڻ مان ٻئي مراد، ظاهري ۽ باطني معنيٰ
ڀٽائيءَ صاحب هيءَ ورتي آهي. هڪ مھراڻ حقيقت جو بحر آهي ٻيو
مھراڻ هي سنسار ۽ جهان آهي.

انسان جو ڪردار: سامونڊي ۽ ملاح وارو آهي. ڪامل مرد،
مرشد، غواص ۽ معلم اهي آهن جن کي روحاني عميق جي آگاهي ۽ خبر
آهي. ٻيڙي مان مراد، انسان جي جسم جي ورتي ويئي آهي. جيئن سمند
سر سارنگ

۾ نه لهرن جو ليڪو، نه آب جو انت، نه خطرن جو دنگ ۽ حساب آهي، تيئن هن دنيا ۾ به حرصن، لالچن ۽ اولاڪن جي ڪا حد نه آهي.

ملاح جا فرض: سچيت رهڻ، سڪان کي پختو جهلڻ، ايندڙ طوفان ۽ خطرن کان باخبر هجڻ، ڪُنن جي گهمرن ۽ تباهي جي ڄاڻ رکڻ، سلامتي سان ٻيڙي تارڻ، نفساني خطرن ۽ ڪنن کان پاڻ کي سنڀالي رکڻ. ان لاءِ ڪنهن (معلم) ڪامل انسان جي هدايت وٺندو ته هرگز توائي نه ٿيندو، ان طريقي سان هي سنسار جيڪو مها ساگر آهي، ان مان اهو (ملاح يعني انسان) سلامتيءَ سان اڪري ويندو، انسان کي ڪپي ته هو پنهنجي جسم واريءَ ٻيڙيءَ ۾ ويندين جا وڪر ڀري، پنهنجي جسم جي جهاز کي ادب ۽ اخلاص جي سڙهن سان سينگاري، پوءِ اهڙو انسان توبه جي تاثير سان طوفان به تري ويندو ۽ سندس جهاز کي به ڪو جوکو نه رسندو.

غواص ۽ ٽوپا ڇا آهن؟ هي خدا جا پاڪ ۽ پسند ڪيل مرد آهن، جيڪي حقيقي مهراڻ ۾ پيهي ماڻڪ ٿا ميڙين، امله موتي انهن وٽ آهن، جيڪي پاتال ۾ اونهيون ٽپيون ٿا هڻن.

جوهري ۽ وينجهار ڇا آهن؟ شاه صاحب الله جي عاشقن کي جوهري ۽ وينجهار ٿو سڏي، افسوس جو اڄ وينجهار پنهنجي ماڳن تي نه آهن، اسين موتين جي وڻج کي وساري ڪاٽو ۽ ڪڇ ويٺا ڪمايون، ٿڌيءَ جي امرن کي نه ٿا مڃيون. نيٺ سمورو وڪرو ڇائي جهاز مان رت رڻندا ٿا وڃون، جن عبادت ڪري رب راضي ڪيو، انهن جي مٽي به مان واري آهي ۽ انهن جي آسڻ اچي سوين عقيدت مند سلامي پيش ڪن ٿا.

هاڻي سر سامونڊيءَ ۾ ڀٽائي صاحب جن واقعن، جهازن، ٻيڙين، وڻجارن جي وهن، ونين ۽ جدائيءَ جي جذبن جي ترجماني ۽ منظر نگاري ۾ تڙ پائيندڙ تاثر ۽ مثالي تخيل، تمثيلون ۽ جوان جذبا پيش ڪيا آهن، انهن واقعن ۽ موقعن سان ٺهڪندڙ بيت پيش ڪريان ٿو، جن جي ٻڌڻ

سُر سارنگ ————— ۲۲۸

سان شاه صاحب کي خراج تحسین ۽ داد پیش ڪرڻ کان سواءِ رهي نه
ٿو سگهجي ۽ پنهنجي بيتن ۾ جيڪا عشق جي آڱ ٻاري اٿس ان جي چر ۽
لهس کان به پڙهندڙ ۽ ٻڌندڙ نه ٿو بچي سگهي.

سياري جي مند آهي وڻجارا وڃڻ جون تياريون ڪري رهيا آهن،
مڪڙيون مڪي، لاجو بند وٺي، سڙه سبي ساڃا پيا ڪن، پٽائي هن موقعي
تي وڻجاريءَ کي هن بيت سان سجاڳ ڪري هيءَ هدايت ڏي ٿو ته ويجهي
ٿي:

ڀڳه پاسي گهار، آيل سامونڊين جي،
وجهي جيءُ جنجار، متان وڃئي اوهري.

ڀڳه پاسي پڇ، آيل سامونڊين جي،
من ۾ ٻاري مڇ، متان وڃئي اوهري.

پرھ جا سور: وڻجاري پيا سور بک، ڏک، ڏڪار جا سڀ
برداشت ڪري سگهي ٿي، مگر هوءُ پرين جا سور جيڪي وڻجارا پرھ جو
ڏيئي ويندا هئا، سي برداشت ڪري نه ٿي سگهي انهن سورن جي
ترجماني شاه صاحب هيئن ٿو پيش ڪري:

وڻجارن وري، ”پرھ“ ڀڳه چوڙيا،
اوليون پسي ان جون، پيڙم گچ ڳري،
وينديس ماءُ مري، ساري سامونڊين کي.

ڏياري خوشيءَ جو ڏينهن آهي، مگر پرين پاسي مان اٿي وڃڻ
جي تياري پيو ڪري! شاه صاحب وڻجاريءَ جي واتان سندس درد جي
ترجماني هن ريت ٿو ڪري:

ڏني ڏياري، سامونڊين سڙه سنڀاھيا،
وجهو وڙ ونجه، کي، روئي وڻجاري،
ماريندو ماري، پرھ سور پرينءَ جا.

سامونڊيڪو سڱ:

سامونڊيڪي سڱ بابت پڻائي هن ريت ترجماني ٿو ڪري:

سامونڊيڪو سڱ، آهي گوندر گاڏئون،

انگن چاڙهي انگ، ويو وڻجارو روھري.

ساهه جا سڙڪا جدائيءَ جا جهٽڪا:

پاڙي واري گھر ۾ پھچي ٿي، اکين مان آب هاري وڻجاري کيس

هن طرح دانھن ڏي ٿي:

اڄ پڻ وايون ڪن، وڻجارا وڃڻ جون،

هلڻ هارا سپرين، رُٿان تان نه رهن،

پڳھ چوڙي جن، ٻيڙا وڌا ٻار ۾.

لانتون: وڻجارو نه هتي ٿو ۽ نه منٿ مڃي ٿو، تڏهن ويڇاري

وڻجاري اندر جو اوڀر ۽ باهه هن طرح ٿي ڪڍي:

جي تون وڻجارو ڪاند، ته مون هڏ نه لڌيون لانتون،

پرڏيهه مٽي سانگ، انهي پهر جنهن ڪيو.

گريو جهليو رو، رکيو مهري مٽي هٿڙا،

ڪه سودو سندو، جو تو ڍولا سڪيو.

وڻجارو جڏهن مور نه ٿو مڃي تڏهن سندس ماءُ کي، درد مان

دانھن ڪري هيٺن ٿي چوي:

وڻجاري جي ماءُ، وڻجارو نه جهلئين،

آيو ٻارھين ماھ، وريو سفر سنيري.

جڏهن وڻجاري جي ماءُ ڪامياب نه ٿي ٿئي، تڏهن وڻجاري ونجه

کي چنڊڙي پوي ٿي ۽ هيئن ٿي چوي:

سَو سارنگ _____ ۲۳۰

الوڙڻ نه ڏي، ور وڌائين ونجهه ڪي،
ره اڄوڪي راتڙي، لالڻ مون لائي،
وج نه ڦوڙائي، ايڏي سفر سپرين.

هڪ عورت جي پڇڻ تي وڻجارن جا پار پتا وڻجاري هن طرح ٿي

ٻڌائي:

اڃا ڏند پنيا پروڻ، ڪجل پن نيڻ،
ڪري سامونڊي سيڻ، مون هيئنڙي هوت پرايا.

وڻجارن جو موٽڻ ۽ انتظار جا آگم:

سڄڻ ساه ۾ سرن پيا، جسم ۽ جذبا سڙن پيا، جيءَ جدائي ۾
جهرن پيا، وڻجارا ونين جي منڻن، آه وڌاري جي باوجود جنهن طريقي
سان روانا ٿيا، انهن جي ترجماني شاه صاحب هيئن ٿو ڪري:

سڙه ٿي سببائون، بندرجن تڙن تي،
سڙه سبي ساڃاڪري، ڪوها ڪنيائون،
بيرقون بحرن ۾، چوڙي ڇڏيائون،
لهريون لنگهيائون، لطف سان لطيف چئي.

نياز ۽ نوڙت: ان بابت شاه صاحب هيئن ٿو فرمائي:

مون اڀي تڙ هيٺ، پرين پڳه جوڙيا،
ڪا مون به گهٽ، نه ته سڄڻ سباجها گهڻو.

سُڪائون: ٻارنهن مهينا ته درگزر، پر هو پنهنجي ڪانڌن جي
جدائيءَ ۾ ٻن ڏينهن کي به ڪي جڳ تصور ڪن ٿيون. وڻجارن جي وڃڻ
کان پوءِ ڪانڌن جي موٽي اچڻ لاءِ هنن جيڪي فالون پاتيون ۽ سڪائون ۽
باسون باسيون آهن، انهن جي ترجماني شاه صاحب هيئن ٿو ڪري:

اڀيون تڙ پوچين، وهون وڻجارن جون،
اڻيو اڪيا ڏين، ڪٿوري سمونڊ ڪي.

سُر سارنگ ————— ۲۳۱

جا، جَرَ جاڻون نه ڏي، ڏيا نه موهي،
سڌون گوہ ڪري، سا ته پنهنجي ڪاند لئي؟

جَرَ ٿرَ ڏيا ڏي، وڻ ٿرَ ٻڌي وانئڻيون،
الله ڪاند اچي، ائون آسائتي آهيان.

ڪانگل کان پڇائون:

وڻجارين کي جڏهن انتظار ۽ بيقراري وڌي وڃي ٿي، تڏهن هن
طرح اظهار ڪن ٿيون:

تن جنهن جي ٽانگ، سي سڄڻ سفر هليا،
لئنج لات لطيف چئي، ڪڏهن ايندا ڪانگ!
ڪنهن سنائي سانگ، پرين پرڏيهي ڪيا.

بندر تي بهاري:

وڻجارن جون استريون، ونيون ۽ وهون بندر تي اچي گڏ ٿيون
آهن، هنن جون نگاهون سمند ۾ ڪٽل آهن، سڀ ڪا وڻجاري پنهنجي ڪاند
۽ ٻيڙي جي شناخت ڪرڻ لاءِ بي چين آهي، بندر تي بهاري، دل جي تڙڪڻ
جو منظر شاه صاحب پيش ڪندي هيئن ٿو فرمائي:

سڙه سڃاڻيو چو، ماءُ سامونڊي آڻيا،
مان منهنجو هو، جاني انهيءَ جهاز ۾.

بي وڻجاري چوي ٿي ته:

سرن نسريا پاند، اتر لڳا آءُ پرين،
مون توڪارڻ ڪاند، سهسين سڪائون باسيون.

ٽين وڻجاري فرمائي ٿي:

وانئڻيون ٿيون ورڪن، اڃا سڙه نه پٽرا،
سيئي ٿيون مرڪن، جنهن سندا آڻيا.

چوئين چوي ٿي :

آيل يولئي ساڻ، اچي ته جهيڙيان،

لاتئي ڏينهن گهڻا، مونڪي چيءَ ٿورڙا.

پنجين چوي ٿي ته :

جيڪر اچي هاڻ، ته ڪريان روح رچنديون،

آيل يولي ساڻ، هوند ڳر لڳي ڳالهيون ڪريان..

جهين چوي ٿي ته :

هي سڄڻ سيئي، مون جي ڪوڏ نهاري،

ايندم جان پيهي، ته سڀ لاهيندم ڏکڙا.

سر سامونڊيءَ ۾ ۲ حصا آهن: هڪ حصي ۾ ظاهري ڪردارن تي روشني وڌل آهي ۽ انهن جي پريور ترجماني ۽ عڪاسي ٿيل آهي. ٻيو حصو سُر سريراڳ آهي، جنهن ۾ سچ جو سودو، سمنڊ جا لباس، سمنڊ جو جلال ۽ جمال، پساهن جا هيرا، ملاحظو، ننڊ کي ننڊڻ، چڱاين جا چنڊ، امل ماڻڪ، حضور پاڪ جي حرمت، ٻيڙين ۾ وکر جا قسم، سجاڳيءَ جا سڌ، ٻيڙيءَ واري کي تنبيهه، معياري ۽ مستند معلم ۽ سنڌ جي خوشحالي ۽ مالڪ حقيقي سان ملڻ ۽ منزل تي ڪاميابي ۽ ڪامراني سان سک ۽ سلامتي، سان پهچڻ جا مل مهانگا موضوع بيان ٿيل آهن. سُر سريراڳ ۾ همت، ايثار، قرباني ۽ وفاداري، گڻن ۽ احسانن جا جيڪي بيان ٿيل آهن، اهي سڀ سالڪ ۽ طالب لاءِ هدايت ۽ حق جا هيرا آهن هاڻي ترتيبوار هيٺ بيت پيش ڪجن ٿا، جن ۾ مٿي ڄاڻايل عنوانن ۽ ڪردارن جي وضاحت سان ترجماني ٿيل آهي. هن هدايت تي جيڪي عمل ڪندا، سي بحرن ۽ طوفانن مان تري، عزت ۽ سلامتيءَ سان فاتح ۽ سرخرو ٿي وڃي مالڪ حقيقيءَ سان ملندا ۽ زندگيءَ جو مطلب سڃاڻيو ڪندا، ته چڱو هاڻي ٻٽو اهي قيمتي بيت:

سُر سارنگ ————— ۲۳۳

سچ جو سوڌو ۽ وکر:

وکر سو وهاء، جو پئي پراڻو نه ٿئي،
ويچيندي ولات ۾، نرو نه ٿئي ضاء،
ساڪا، هڙ هلاء، آڳهه جنهن جي ابھين.

سمند جو لباس:

لڙ، لهريون، لس ليت جت انت نه لپي آب جو،
الله ات نه اولئين، ٻيڙا مٽي ٻيٽ،
جوکو ٿئي نه جهاز کي، قرهي اچي نه ڦيٽ،
لڳي ڪانه لپيٽ، غاريبي غوراب کي.

سمند جو جلال ۽ جمال: سمند ظاهري طور جيتوڻيڪ

پوائتو آهي، پر همت ڪري جيڪو منجهس اندر پيهي ٿو وڃي، تنهن تي
وڏا وڙ ٿو ڪري. ظاهر ۾ اک ڪرڙي اٿس، پر باطن ۾ نهايت سٻاجهو ۽
سخي آهي:

سي پوچارا پر ٿيا، سمند سيويوجن،
اندائون عميق مان، جوتي جواهرن،
لدائون لطيف چئي، لعلون مان لهرن،
ڪانهي قيمت تن، مل مهانگو ان جو.

ملاحظو:

وڏا ٻيڙا ٻوڙيا، سائر ڏيئي ساه،
ملاحظو ملاح، ڪج ڪو انهيءَ ڪن جو.

ننڊ کي ننڊڻ:

بندر جان پئي، ته سڪاڻيا م سمهو،
ڪپڙ ٿو ڪن ڪري، جيئن مائي منجهه مهڻي،
ايڏو سور سهي، ننڊ م ڪريو ڀاڪڻا.

ڪنوڻ ڪنوايو، آئي ننڊ اڀاڳ ڪي،
جنهن پٿو نه پانيو، ڪري توائي تن ڪي.

بيڙياتي ڪي تنبيه:

بيڙياتا ٻئي، تو نه ڦينديون ڳالهڙيون،
سڄيون راتيون سمهين، پر سڪان ڏيئي،
صبح سڀيئي، پار ڇنڊءِ خبرون.

پساهن جا هيرا: انسان پاڻ سان پساهن جا قيمتي هيرا
ڪٿي آيو آهي، جي غفلت ۾ انهن هيرن کي لٽي پاڻ کي سڄو ڪيائين ته مٺي
پڄاڻا ان حقيقي صراف اڳيان منهن هاري بيهڻو پوندس:

منجهان پيئي مڪڙي، ڪاجا پاڻيءَ بوند،
سيئي ڏنم روند، وکر جن وڃائيو.

چڱاين جا چنڊ:

چڱن سان چڱايون، ائين سڀڪو هوءَ،
تو جيئن ڪري نه ڪوءَ، برن سان پلايون.

امل ماڻڪ:

امل آڇ مَ ان ڪي، جي نه پروڙين مٽ،
جت گڏجيئي جوهرِي، ماڻڪ تنهن مٽ،
جيڪي سون سين سٺ، تن ريءَ هڻي رد ڪيو.

اڱڻ آيا جان، ته سرتيون مون سڪ ٿيا،
امل ٻرينءَ مٿان، ٻُرڪيو ٻين کي ڏيان.

حضور پاڪ جي حرمت:

وچينءَ جان ويهي، جَرَ پلٽ پانٿيان،
”تڙ ٻيڙا، گهر سپرين“ اوسه اِيءَ پيئي،
جيئن وڻجاروسين وڪرين، سرها سڀيئي،
حرمت ساڻ حبيب جي، سونگيا نه سيئي،
پاڻهين او پيئي، ڪنڊ ڪيڙائو آيا.

وڪر جا قسم:

قرقل، ڦوٽا، پارچا، پاڻين پاتائون،
ڪوٺيون قيمت سنڊيون، تر ۾ تاڪيائون،
لاجن منجه لطيف چئي، ٻيڙا ٻڌائون،
نذر نبيءَ ڄام جو، چڙهندي چيائون،
جي چهي چڙيائون، سي ٻيڙا رڪين ٻاجه سين.
مٿين بيت مان معلوم ٿو ٿئي ته، سنڌ ۾ خوشحاليءَ جو دور هو.
هتي جا ماڻهو وڏا صراف، هوشيار، شاهوڪار ۽ صراف هئا، پر هوشيار
ماڻهو وڌيڪ اهي سڏيا ويا آهن ۽ سڏيا وڃن ٿا جيڪي پنهنجي ٻيڙين ۾،
سبحان جي پرڪ، نياز ۽ نوڙت، همت، محبت، صداقت ۽ وينتين جو وڪر
وجهن ٿا.

طالب يا سالڪ جو منزل تي پهچڻ ۽ مالڪ سان ملڻ لاءِ تڙپندڙ،
لچندڙ ۽ ڦٽڪندڙ عاشقن جي، شاه صاحب هن ريت ٿو ترجماني ڪري:

پُران مان پڄان، بندر مون ڏور ٿيا،
نه مون هڙ، نه هنج ڪي، جو آئون چئي چڙهان،
ائين ڪج پاتئي، جنهن پر پرينءَ مڙان،
ڪارون ٿي ڪريان، تو در ابي ناڪئا.

سالڪ جي محبت ۽ ڪوشش ۽ مالڪ طرفان ڪيل مدد جي
منظر نگاري شاه صاحب هيئن ٿو پيش ڪري:

هڙ ۾ ڪين هون، هنن هونئين نه چاڙهيا،
سارو ڏينهن سمونڊ تي، واجهائيندي ويون،
جڏهن سائينءَ سبب ڪيون، تڏهن ستر ٿيا سيد چئي.

سُر سارنگ ۲۳۶

اڄ پڻ اتر پار ڏي

شاه لطيف جو سر سارنگ امن، محبت ۽ خوشحاليءَ جو سر آهي. هن سر ۾ شاه سنڌ جي ماروئڙن ۽ مالوندن جي روزگار جي دعا ڪئي آهي. سنڌ کي شاه سرسبز ۽ آباد ڏسڻ ٿو چاهي، ماروئڙن جا گهر ڀريل ۽ خوشحال ڏسڻ ٿو چاهي، انڪري سنڌ جي خوشحاليءَ سان گڏ پوري عالم جي آبادي ۽ خوشحالي شاه جي نظر ۾ عظمت جون نشانيون آهن. يعني اسان سنڌ واسي پنهنجي خوشيءَ ۾ پوري جڳ جهان کي شامل ڪرڻ ٿا چاهيون، رب جي ذات ڪل ڪائنات جي مالڪ هجڻ ڪري رب العالمين آهي، رسول مقبول جي ذات رحمت العالمين آهي. پوري جهان جي لاءِ رحمت، شاه جي ذات شاعر العالمين آهن. انڪري جو چيائون ته: ”عالم سڀ آباد ڪرين“.

سر سارنگ جي خوشحاليءَ کي ڏسڻ جي لاءِ شاه هڪ جاءِ تي ويٺو پر سنڌ جي ڪنڊ ڪنڊ جو دورو ڪيو، ڪراچيءَ جي پهڙن تائين ويو. شاه لطيف لاڙ ۾ ويو اتي ماڻهن سان محبتون ڪيون، اتان جي ماڻهن سان مليو، اتان جي ٻوليءَ کان واقف ٿيو، اتان جي ادب سان محبت ڪيائين لاڙ جي ثقافت سان وابستگي ڪئي اتي ايترو گهميو پير گهمايا، تڪن ۽ اوتارن ۾ محبت ۽ قرب جون ڪچهريون ڪيون. اتان جي ماحول کان واسجي شاه بيت چيا ان اندازي سان بيت ۽ شعر چيا جو هر هڪ بيت ۽ سندن شعر ان ماحول جي عڪاسي ڪري ٿو ۽ ان جي اندر هڪ پيغام ۽ آگاهي آهي. مگر ائين نه آهي ته پاڻ هنگلاج ويا ته اتي لاڙ ۽ اتر جي ڳالهه ڪئي يا پاڻ لاڙ ۾ رهيا ته اتر جي ڳالهه ڪئي. مان وڏيءَ تصديق سان چئي سگهان ٿو ته شاه جڏهن اتر وارن کي قرب ڪيو ۽ اتر ۾ رهي سر سارنگ

ڪري شاه جي نظرن جيڪو منظر ڏٺو ان منظر جي عڪاسي ڪرڻ جي لاءِ شاه اتر کي ڳايو ۽ اتر وارن کي ياد ڪيو.

ضلعي شڪارپور ۾ منهنجي شهر مدنجي، مدنجي شهر جي ڀرسان ڳوٺ ”ترائي“ آهي. ان ڳوٺ ترائيءَ ۾ پٽائيءَ جو تڪيو آهي. مان پٽائي جو تڪيو يادگار ڪاميٽيءَ جي چيئرمئن جي حيثيت سان ان ڳالهه جي تصديق ٿو ڪريان ته شاه ان ڳوٺ ۾ لاڳيتو ٻه سال رهيو، اتي لطيف سائينءَ جي مسجد آهي. لطيف سائينءَ جو باغ آهي، لطيف جا حال ڏاڳا آهن، لطيف سائينءَ جا مريد ۽ خادم آهن.

اتر ۾ رهڻ جي دوران شاه ماحول جي عڪاسي ڪئي ۽ اتي بيت چيا:

اڄ پڻ اتر پاري ڏي، ڪڪر ٿو ڪري،
وسايو واٽرين تي، ٿو خالق ڪند پري،
پاساريان پري، سانگ ۾ وڃن سپرين.
بيو بيت آهي:

اڄ پڻ اتر پاري ڏي، تاڙي ڪئي تنوار.
ٽيون بيت آهي:

اڄ پڻ اتر پاري ڏي، ڪڪريون ڪاريون.
چوٿون بيت آهي:

اڄ پڻ اتر پار ڏي، ڪڪر کي چوٽي.
پنجون بيت آهي ته:

اڄ پڻ اتر پار ڏي، ڪڪر ڪيائين
۽ ڇهون بيت آهي:

اتران ٿي آئيون، ڪري هڪل هوءَ.

ان طرح سان شاه جا پيا به بيت سر سارنگ ۾ اتر جي حوالي سان آهن ۽ اتر وارن جي نمائندگي ڪن ٿا. مون ان ماحول تي اتر ۾ پٺاڻي جي تڪين تي تحقيق ڪري رهيو آهيان، مونکي ۲۲ ماڳن جو پتو پيو آهي جتي پٽ ڏٺي، قرب ڪري پير گهمايا آهن. ڪچهريون ڪيون آهن خدا توفيق ڏئي ته ان ڪم کي سڪارتو ڪجي.

مان پنهنجو مختصر راءِ اپ ان دعا تي ختم ٿو ڪريان.

لطيف تنهنجو سنڌ تي، وڏو احسان ٿو سمجھان،
تنهنجي هر بيت هڪ ست ڪي، ايمان ٿو سمجھان،
لطيف تو ڏنو آ، سنڌ کي سرمايو گهڻو،
تنهنجي رسالي کي، ٻوليءَ سنڌيءَ جو قرآن ٿو سمجھان
(نصرت).

Jeay Sindh

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhsalamat.com

سنڌ سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>